

# تفسير النوراني حقيق

تأليف

علاء الدين محمد بن الفضل ولاه محمد بن الشيخ الايوبى  
المنهاري السليمانى الحنفى النقيبى عميقه

الشيخ

مكتبة القراءة والتجويد  
كافى روده سالده كونه



بِسْمِ اللَّهِ الرَّحْمَنِ الرَّحِيمِ

په پښتو ژبه کښي اولنۍ او په افغاني تاريخ کي بي  
ساري په زر گونو جديد او نوو مسئلو باندې مشتمل

# تفسير ايوبي حنفي

تأليف او تصنيف

د علامه العصر ابو الفضل شيخ التفسير والحديث فقيه دوران مفسر الزمان

حضرت مولانا محمد عبيد الله الايوبي

الکندهاري السليمانخيلي الحنفي النقشبندي حفظه الله تعالى

مَكْتَبَةُ الْقُرْآنِ وَالنَّجْوَى

کانسي رود شالدره کوته





الحمد لله وحده والصلوة والسلام على  
من لا نبي بعده.

وبعد: هغه ځېتن لره دي حمد او ثناء  
وي چي دخپلو بندگانو د لارښووني  
لپاره يې د انبياء کرامو عليهم الصلوة  
والسلام لري ته ادامه ورکړه، ترڅو چي  
يې افضل الرسل عليه الصلوة والسلام د  
انسانانو لپاره رحمة للعالمين را وليږه.

محترمو لوستونکو! په دې کښي هيڅ  
شک نشته چي علماء دين د انبياء کرامو  
وارثين دي. همدا علماء دي چي موږ  
ته يې خپله عقیده، حلال، حرام، روا او  
ناروا راوبښودل او دا د دين هغه ځلانده  
ستوري دي چي ددوی دا لري د  
اصحاب صفه د يوڅو غريبو او مسکينو  
صحابه کرامو څخه راپيل کيږي.  
او دا علماء

هغه ددين جوهر وهونکي  
انسانان دي چي په هروخت کي يې د  
دين و خدمت ته ملا تړلي او د مادي  
اسبابو، وسالو، اقتصادي ستونځو پرواه  
يې نه ده کړې.

که په حقيقت سره لږ په خير نظر وگورو،  
نو دا حقيقت به د لمر په څير رانه  
څرگند سي چي زموږ د چاپيريال علماء  
هر يو ددې وړ دی چي د سرو زرو سره  
وتلل سي، ولي چي د خاتم النبیین ﷺ د

## جميع الحقوق محفوظة

جميع حقوق الملكية الادبية والفنية محفوظة لمكتبة القراءة  
والتهذيب - باكستان. يحظر طبع أو  
تصوير أو ترجمة أو إعادة تنسيق الكتاب كاملاً أو جزئاً  
أو تسجيله على أشرطة كاسيت أو إدخاله على  
الكمبيوتر أو برمجته على اسطوانات ضوئية إلا بموافقة  
الناشر خطياً.

Copyright ©

All rights reserved

Exclusive rights by Maktabatul-Qraati  
waltajweed Quetta - Pakistan. No part of  
this publication may be translated,  
reproduced distributed in any form or by  
any means, or stored in a data base or  
retrieval system, without the prior written  
permission of the publisher.

الطبعة الأولى

۱۴۲۵ هجري - ۲۰۰۴ ميلادي

مكتبة القراءة والتأليف

مقرته - باكستان

MAKTABTUL-QIRRAAT  
WALTAJWEED  
KANSI ROAD  
QUETTA

تفسير ايوبي حنفي د نصير احمد  
احمدي لخوا سکين او pdf سو.  
د دعا په هيله احمدي! واتساپ

۰۷۴۹۸۴۹۵۶۹



ختم نبوت څخه وروسته بل هېڅ نبي نه راتلای سي او نه ئې هم ضرورت سته، خو د انبياء کرامو دغه دنده د علماوو په برخه سوه. چي نبي کریم علیه السلام فرماني: ﴿العلماء ورثة الانبياء﴾ او دا هم څرگنده ده چي انبياء کرامو عليهم السلام څه د دراهمو او دينارونو وارثين نه دي جوړ کړي، بلکه د علم وارثين ئې جوړ کړي دي.

همدغه علماء دي چي د ډيرو ستونځو او مشکلاتو سره سره ئې د ديني کتابونو، درس، تصانيفو، تراجمو او حواشيوو ته خپل قيمتي وختونه وقف کړي دي. او د امت اسلاميه ددې چوپړ لپاره ئې په مختلفو ژبو باندې عقيدوي، نظرياتي او د وخت پر نورو مسئلو باندې قلم اوچت کړی.

خو رابه سو و خپل مطلب ته چي د هغه ځلانده ستورو د لړۍ سرخيل علامه عصر حضرت مولانا عبیدالله ايوبي سليمانخيلي کندهاري دی. چي د ډيرو مشکلاتو سره سره ئې د پوره افغان ملت لپاره ډير نه ستړي کېدونکي خدمات کړي دي.

او دا چي د افغانستان په ټول تاريخ کښي د قرآن مجيد يو داسي په زړه پوري تفسير چي هم دی په ډيره ښه او آسانه توگه ژباړه او ورسره د وخت مسائلي او د وخت د منکرينو سوالات او هغو خوابونه ئې په ډير ښه انداز سره حل کړي.

### **بیشککه چي دا خدمت ئې وهر افغان ته یو لوی ویاړ دی**

دا چي حضرت ايوبي د نورو مروجو درسي کتابونو د شروحاتو او حواشيوو د حل سره سره د قرآن مجيد دا تاريخي خدمت وکړ، زموږ د سر شمله ئې را اوچته او زموږ سرونه ئې په افتخار سره را لوړ کړه.

### **تاريخ به ئې خدمتونه هير نه کړي**

که تاريخ او اهل تاريخ ورسره غداري ونه کړه، نو به ئې د تاريخ په پاڼو کي نوم په سرو زرو وليکل سي. او دا چي زموږ بیده او دقرآني علومو څخه بې برخي وکړي ئې په قرآني تعليماتو ښايسته او بيداره کړه، د الله تعالی په دربار کي ورته د ښه ژوند او صحت دعاء او په آخرت کي ورته د جنتونو غوښتنه کوو.

قلم دې د تل لپاره گرندی او صحت دې ورسره مل وي

دده يو ادنی خوشه چين

قاري فضل الحق حقاني

مدیر مکتبه القرائة والتجوید کوته



# بِسْمِ اللَّهِ الرَّحْمَنِ الرَّحِيمِ

نحمدہ تعالیٰ ونصلیٰ ونسلم علیٰ رسولہ الامین وعلیٰ آلہ وصحبہ اجمعین °  
 پاکه خدایه داخلیرم لوی دریاب ته  
 ناوبازہ ودي دونه لوی غرقاب ته  
 نه کښتی سته نه لاسونه او نه پښي  
 په امیدد کامیابی رب الارباب ته  
 یعنی غواړم چی تفسیر دقرآن وکړم  
 ملغلری په پښتو کړمه خپل کام ته  
 دا دریاب دی بی ساحله بيله شکه  
 زما څرنګه پام سو ودي کار ته  
 په پښتو کی عام الفهم تفسیر نه وو  
 داسبب وو چی راهی سوم دی کار ته  
 بی توفیقه ستا ای پاکه ذولجلاله  
 امکان نسته رسیدل ودي مرام ته  
 زما عاجز دی اعتماد ستا پر قدرت  
 چی بی علمه کی واصل وداسی کار ته  
 پاکه خدای زما د ژوند حاصل به داوی  
 چی تفسیر دقرآن ورسوم پای ته  
 څوک چی وایی په دریاب کی درر نسته  
 اوباز غواړي چی ځان ورسوي پای ته  
 زه عاجز عبیدالله یمه داوایم  
 چی په مرسته دخدای کار ورسیري پای ته



دا ابیات هم زما حمداوهم دعاده

دقبلیدوله خای و خدای پاک ته دی پاته

دابه زما د خوشحالی یولویه ورځ وی

چی تفسیر ورسومه وه الناس ته

دابه هم خیر باقی زما عاصی وی

چی کوچنی ولوی ټوله زما تفسیر ته وی ناسته

﴿قال الشاعر﴾

بقدر الكد تكتسب المعالي ❖ ومن طلب العلى سهر الليالي

تروم العزثم تنام ليلاً ❖ يفوض البحر من طلب اللآلى

﴿وقال الآخر﴾

احب الصالحين ولست منهم ❖ لعل الله يرزقنى صلاحاً

﴿ونسب إلى علي رضي الله عنه﴾

رضينا قسمة الجبار فينا ❖ لنا علم وللجهال مال

فإن المال يفنى عن قريب ❖ وإن العلم يبقى لا يزال

﴿ولنعلم ما قيل﴾

ينبغي للعالم ان يكون متبوعاً في العلم ❖ ولا يكون تابعا للدينار والدرهم

﴿دست تضرع برداشتن﴾

الهی یا الاهی یا الاهی ❖ ندارم جز امیدت تکیه گاهی ❖ زکن موجود کردی جمله عالم

مرا از ذنب خود کن عذر خوایی ❖ ندارم توشه راه قیامت ❖ بجز شرمندگی و روسیاهی



ندارم طاعت مقبول درگاه: بجز اشکت بذاست آه آهی: بحق و حرمت فرقان اعظم: کرم کن بر من و گم کرده راهی شفیع آورده ام روی محمد ﷺ: عبید را عفو کن جمله گاهی  
 ﴿وشید بیان﴾

په پښتویه دین بیان کړم: ستادپاره بي آسان کړم  
 چی طلب د علم فرض دی: لازم سوی لکه قرض دی  
 د فقیر محمد عبید الله الکندهاري الایوبي السنی الحنفی النقشبندی  
 دخوا اعلامیه وه علماء او طالبانو ته داده: چی زه فقیر په ټولو خپلو  
 کتابو کې او په خپلو ټولو حاشیو کې د کتابو خصوصاً په تفسیر کې د  
 قرآن کریم او په کتابو کې د عقائدو دینیه وو او د احکامو فقیه وو فقط  
 ناقل او د فوائد څخه د علماوو خوشه چین یم.  
 البته په عقلي کتابو کې بعض توجیهات یا جوابونه د خپل عقل  
 ناقص دخوا کوم. بعضي د حسد په دریاب کې ډوب ملایان یا کتب  
 فروشان وایي چې عبید الله سارق دی د فوائدو د علماوو.  
 گرانو حاسدانو! که نقل د کتابو څخه د فن او علم سرقه وي نو زموږ  
 ټوله شریعت او دین خو په نقل پورې مربوط دی نو د هغه په باره کې څه  
 وایاست؟

بیغت: چشم بداندیش که برکنده باد عیب نرید هنرش در نظر

تفسیر ایوبی حنفی د نصیر احمد احمدی لخوا سکین او  
 pdf سو. د دعا په هیله احمدی! واتساپ ۰۷۴۹۸۴۹۵۶۹



## پاښتانه د تفسير د قرآن عزيز څه وو؟

گرانو لوستونکو! د ډيري زماني څخه د دروېش په زړه کي دا خبره په بار بار راگرځيدله چې ده قرآن عظيم الشان تفسير دي په هغسي پښتو چي په عمومي افغانستان کي هغه پښتو رواج وي او په علاقه کي د پښتو هم مروج ده. بلوچستان کړي وايي ډيره به ددغي علاقي د پښتنو دپاره لوی ديني خدمت وای. دروېش حالات سابقه او حاضره د گران هيواد افغانستان مطالعه کړه، دا ورته ښکاره سوه چې افغانستان که څه هم قديم الاسلام هيواد وو، لکن په علمي لحاظ د منقولي علوم په اعتبار خصوصاً د احاديثو نبويه ﷺ په اعتبار او د قرآن عزيز د تفسير او ترجمي په اعتبار يعني په مورني ژبه پښتو ډيره ټيټه وه، هم ددي کبله به طالبان ددغو دوو مبارک علومو د زده کړي دپاره همسايه ملکوته سفرونه کوله حتی هندوستان ته هم تله او تردي اوسه يعني ۱۴۲۴ هـ ق پوري دا سلسله جاري ده. او همدا سبب دی چې عوام که څه هم ليک او لوست يي زده وي چونکه د احاديث مبارکه وو او د قرآن عظيم د ترجمي څخه په پښتو کي محروم پاته دي. ډير د افغانستان عوام دخپل سني حنيفي مذهب څخه مخالفه ډلو لکه وهابيه، سلفيه، اهل ظاهر الحديث، پنج پيريه وو خپلو خپلو مذهبو ته جلب کړه او د مذهب حنيفي په سپکاوي يي مبتلاء کړه او تردي اوسه هم دا سلسله جاري ده يعني مخالفې مذکورې ډلې د احاديثو مبارکه و ترجمي او د قرآن عظيم الشان ترجمي د خپلو مذاهبو سره سمې ورته کوي او مذهبي حنيفي لاشه کوي نفس تقليد د ائمه مجتهدينو د مذاهبو اربعه وو غلط او بي ځايه بولي حتی هره مسئله چه دوی ته مقلدينو راجع الله بيان کي. دوی ورته وايي چه دا مسئله په کوم حديث او يا



په کوم آیت سره ثابت ده او دوی نه پوهیږي چه مقلدین خود خیر القرون د  
ائمہ مجتهدینو رحمہم اللہ مقلدین دی چه هغه ائمہ رحمہم اللہ د احادیث  
نبویہ ﷺ او د قرآن په ترجمه ددوی تر امامانو بڼه پوهیدله .

په دي باره کښي د علامه شيخ الاسلام مفتی محمد ابراهيم الیاسینی  
رحمۃ اللہ علیہ المتوفی ۱۳۸۴ هـ ق یو خو په زړه پوري اشعار په فارسي ژبه واورئ!

حکم انر سنت و کتابت رسید \* مجتهد د مره صواب رسید

قول يستنبطونه کن یاد \* که بمستنبطان ثواب رسید

په دي بيت کي اشاره وه هغه آيت ته ده ﴿لَعَلِمَهُ الَّذِينَ يَسْتَنْبِطُونَهُ مِنْهُمْ﴾

همچنين حکم فاجتهدوا انر حديث نبي \* موجب اجر بحساب رسید

په بيت کي اشاره وهغه حديث نبوی ﷺ ته ده قال رسول الله ﷺ اذا حکم  
الحاکم فاجتهد واصاب فله اجران واذا حکم واجتهد فاخطأ فله اجر  
واحد. رواه البخاری ومسلم. يعني مجتهد په صور کي د حق رسېدو او  
د خطا وتلو دواړه مستحق د ثواب دی .

چشم لامذهبي نه ښه حق \* شپړ است و بافتاب رسید .

و در جای دیگر میگوید :

ما غلام رسول ښه دانیم \* پیروان امام نعمانیم

آنکه تقلید مرا شده تارک \* مرد و ترجیع بر سرش خوانیم \* یعنی انا لله و انا الیه مراجعون

او دغه رنگه وائي :

مراه سنت نه غیر تقلید است \* ما برین شاه راه شادانیم

بقیاسی که مجتهد کرده \* عاملان حدیث و قرآنیم



**پوه سه!** چه په میزان الاعتدال صفحه ۷۱ کې د امام اعظم ابوحنیفه رحمۃ الله علیه څخه روایت دی چې ترجمه یې داده: موږ عمل اولاً په قرآن کریم کوو او وروسته یعنې که په قرآن کریم کې هغه صراحتاً موجود نه وو، نو بیا عمل په حدیث نبوی صلی الله علیه و آله کوو او وروسته تر هغه بیا عمل په حکمنامو د اصحابو کرامو رضی الله عنهم کوو یعنې چې د ټولو پر اتفاق دي او که چیرې د صحابه رضی الله عنهم په مابین کې اختلاف وو نو بیا موږ عمل په قیاس کوو. یعنې په قیاسولو د موجوده مسئلې پر یوه بله مسئله چې په قرآن یا حدیث سره ثابتې وي په سبب د علت جامع بین المسئلتین. **انتهی. ونیز میگوید:**

هر که دانست از حقیقت راز \* او به تقلید شود رساز  
 راه اسلام راه تقلید است \* دیده حق اگر نمایی باز  
 راه نادیده میروی تو بگیر \* دامن از امام واقف راز  
 عشق و حب نبی صلی الله علیه و آله اگر داری \* کینه مجتهد برون انداز  
**او بل خای وایی:**

سخن ناصحانه میگویم \* نه بنوع فسانه میگویم  
 در صراط سوی مذهب حق \* فتوای عالمانه میگویم  
 ترک تقلید در زمانه ما \* بد ز شرب چمانه میگویم «یعنی پمانه شراب»  
 ترک تقلید عین گمراهیست \* من به تو شفقانه مېویم  
 اتباع سنت نبی به تقلید است \* این سخن مومنانه میگویم  
 امام شعرانی رحمۃ الله علیه په میزان کې وایی: اقوالهم کلها ومذاهیهم ای  
 المجتهدین رح کالثوب المنسوج من الکتاب والسنة الی آخره.



يعنى مذهبونه د څلورو امامانو مجتهدانو رح لکه يوه جامه چي اوډل  
سوي وي د قرآن کریم او د سنت نبوی ﷺ څخه .  
او په بل ځای کي يي ويلې دي :

حق شده مذهب امام چهار \* رهروان راه شه ابرار

خدمت دين احمد مرسل \* کرد هريک پيرون زحد شمار

گفته هريک که چون حديث نبی ﷺ \* يابی آنجا توقول ما بگذار

کين هم سعی ما بدین نبی است \* بهر آن عمر کرده ايم نثار

درويش وايي چي تعصب نه وی او دغه ډلي چي مخالفې د تقليد دي  
پر گريوان د انصاف سر ننباسي ، دا به ورته معلوم سي چه موږ خو هم په  
حقيقت کي مقلدين يو .

نهایت فرق زموږ او د مشهورو مقلدانو د مذاهبو اربعه وو دادی چی  
موږ مقلدان يا د ابن تمیة يو او يو د محمد بن عبدالوهاب النجدی يو  
وغيرهما من ائمتهم او مشهور مقلدين د ائمه اربعه مشهوره ورحمهم الله  
مقلدان د خير القرون الثلثة د امامانو دي .

قال عليه الصلوة والسلام خير القرون قرني ثم الذين يلونهم ثم الذين  
يلونهم . رواه اصحاب الحديث اكثرهم

او امامان د فرق مذکوره وو د خير القرون څخه ډير ليري دي .

**پوه سه!** چی دغه فرق د آيت او حديث د تاويل څخه سخت منکره دي .

دوی وايي چی کلمات قرآنيه او احاديث نبويه پر خپل ظاهر باندي  
محمول دي او قياس د مجتهد خو بيخي نه مني .



**واقعہ :** یو عالم د وھابیانو چي ښه ستر عالم وو او عارضی په سترگو  
 ږوند سوی وو . یو وخت یی وه خپلو هم مسلک خلکو ته تقریر کاوه او پر  
 تاویل د آیت او د حدیث یی سخت انکار وکړی او وی ویل چی ( الرحمن  
 علی العرش استوی ) پر خپل ظاهر محمول دی یعنی خدای پاک جسم دی  
 او پر عرش یی مکان دی . ( وکذالك يدالله فوق ایدیهم ) کل شیئ هالك  
 إلا وجهه وامثالها . پر خپل ظاهر محمول یعنی خدای پاک لره ټوله دغه  
 اعضاء او اندامونه سته . یو بل سنی مقلد عالم جید هلته حاضر وو نو  
 وھابی عالم ته یی وویل چه د قرآنی کلماتو هیڅ تاویل نه دی روا ؟ وھابی  
 ورته وویل چی هیڅ تاویل یی نه دی روا بلکه محمول پر خپلو معانی و  
 ظاهره لغویه باندي دی . نو مقلد عالم ورته وویل چی په قرآن کی راغلی  
 ( ومن كان في هذه اعمى فهو اعمى . الآية ) او ته په سترگو ږوند یی نو دغه  
 آیت چی پر ظاهر حمل سی نو ته به په آخرت هم ږوند یی . نو وھابی  
 حیران سو .

**پوښتنه :** تا پښتو تفسیر ته د پښتنو د ضرورت بیان وکړی ، نو د  
 پېښور علماء حضراتو خو په پښتو ژبه لوی او کوچنی تفسیرونه تصنیف  
 کړي دي . ایا په هغو تفسیرو سره د افغانستان د پښتنو ضرورت نه دفع  
 کیدی ؟

**جواب :** د پېښور د علماوو سعی دي خدای قبول وگرځوي ، په دي باره  
 کی عاصي ددوی ډیر ممنون دی . لکن خبره داده چی د افغانستان د  
 پښتنو او د پېښور د پښتنو په تلفظ کی او په رسم خط کی ډیر فرق سته .  
 د افغانستان عوام د پښتو سره چندان علاقه نه لري . نو درویش د خپلي



قومي ژبي په تلفظ او رسم خط کي ضرورت محسوس کړي . د مثال په توگه : پيښور والا وايي : مُنْگک ، موږ وايو موږک . او دغه رنگه ددي آيت په ترجمه کي (من سندس واستبرق) پيښور والا داسي ليکي : نرم وريخم او پرړه وريخم . موږ وايو نازک وريښم او پنډه وريښم . و امثال ذالك كثيرة . او بل داچي په ديني علمي خصوصاً قرآني چارو کي د قوم او وطن خدمت کول ډير زيبا وي .

وقد ورد حب الوطن من الايمان . په هر صورت عزم د فقير د پښتو تفسير اوس ډير ټينگ دی .

همت بلند دار که نزد خدا و خلق ✽ باشد بقدر همت تو اعتبار تو

**پوښتنه:** ستا د تفسير آواز د ډيرو کلو څخه جاري وه نو تر دا اوسه د تاخير سبب يي څه وو؟

**جواب :** تر ټولو ښه خبره داده چي دکار دکولو د بندگانو حواله و تقدير الهي ته وسي . ( والله خلقکم و ما تعملون ) لکن چونکه فقير ډير دمخه د خپلو بعضي مخلصانو سره په باره کي د تصنيف د تفسير مشوره کوله او قاري فضل الحق صائب سره هم . خو ټولو په يوه خوله د تفسير د تصنيف په باره کي اجازه لاسه کوي بلکه جدي غوښتنه يي شروع او دا يي خيال سو چي درویش به سبا يا بله ورځ شروع په تفسير وکړي نو ځکه بعضي مخلصانو په ژبه نور طالبان وغيره کړه چي مولوي عبیدالله تفسير جوړه وي . او مولوي قاري فضل الحق صاحب چی د درویش د اکثر و کتابو طبع کوونکی دی د ډيرو کتابو پر وقايدو د تفسير ايوبی حنیفي په نامه نوشته کړي . هغه وو چي قبل الوقت خلک خبر سوه . او انتظار په



اور وسوه او ما دخپل کم علمى په سبب او د قرآن عظيم الشان د تفسير د  
لوى خطر په سبب دا کار من يوم الى غد خنداوه .  
جامي رحمته الله عليه وايي :

چه خوش باشد که بعد از انتظاری . . . بامیدی رسد امید واري

ابیات :

حاسدان تر حساب تیر دي خدایه خیر  
دښمنان تر شمیر ډیر دي خدایه خیر  
آفتونه خومره ډیر دي خدایه خیر  
مرضونه هم بیحده ډیر دي خدایه خیر  
دفقیر د عمر شپي ډیري تیري سوي خدایه خیر  
تول اعضاء پر ضعف روان دي خدایه خیر  
بي توفیق ستا ددي کار امکان نسته خدایه خیر  
ددې کار امید یي ډیر دی خدایه خیر

بسم الله الرحمن الرحيم اولاً و آخراً ونصلى على رسوله الكريم سرمداً وعلى  
آله واصحابه ذكوراً وإناثاً.

تفسير ايوبى حنفى د نصير احمد احمدى لخوا سکين او  
pdf سو. د دعا په هيله احمدى! واتساپ ۰۷۴۹۸۴۹۵۶۹



## مقدمه علم التفسير اختصاراً

**پوه سه!** چي تفسير باب د تفهيم دی. مجرد يي فسر دی په معنی د بيان او کشف دی. ومعناه العلمي: قيل هو حلم باحث عن معانی نظم القرآن بحسب الطاقة البشرية وبحسب ما يقتضيه القواعد العربية.

يعني تفسير چي د يو علم نوم دی معنی يي داده چي تفسير هغه علم دی چي د بحث او بيان کوي د معناوو د کلمات د قرآن کریم په اندازه د طاقت بشري او پر اندازه د هغو قاعدو چي علوم عربيه يي بيانوي. من علم الصرف وعلم النحو وعلم المعاني وعلم البيان وعلم البديع وعلم اللغة العربية وغيرها. او علامه تفتازاني رحمته الله په ډيره مختصره توگه داسي وايي: چي علم تفسير هغه علم دی چي بحث کوي د اصولو څخه د کلام الله په حيث د دلالت پر مراد. د اصولو څخه مراد د علامه رح کلمات قرآنيه من حيث الافراد والتركيب دي.

او روح المعاني والا ډير مفصل تعريف ددي علم داسي کړی دی: چي تفسير يو علم دی چي بحث کوي د کيفيت څخه د نطق په الفاظو د قرآن لکه په علم قرائت کي چي بيانيزي او بحث کوي د معاني څخه د هغو الفاظو. او بحث کوي د احکامو څخه د هغو معاني وو لکه حل وحرمت وغير ذلك. او دا مدلولات که د حال د افراد وي او که د حال د ترکيب وي. او پيژندل د ناسخ او منسوخ. او شان نزول د آيتو مبارکه وو. او توضيح د هغه حکم او يا قصي کول چي په قرآن کي مجمل راغلي وي. و متممات ذالك آه. دا وه معنا د تفسير لغوي او علمي.



او تاويل د اول څخه جوړ دی ، د اول معنا لغوي رجوع ده او په فرق کي د تفسير او تاويل اختلاف دی . ابو عبیده رضي الله عنه وايي چي د تاويل او تفسير معنا يوه ده او غالب اصفهاني وايي چي تفسير عام دی تر تاويل يعني تاويل په بيان سره د جملو او د معاني وو د کتب الهيې و پوري خاص دی . او تفسير عام دی که بيان د جملو او د معانيو د کتب الهيې وي او که د نورو کتابو لکه د نحو مثلاً د کتابو بيان کول . او مشهوره مذهب دادی چي تفسير بيان د معانيو د قرآن په نقل د اصحابو کرامو رضي الله عنهم څخه يا د تابعينو څخه . او تاويل بيان د معاني وو د قرآن بيله نقله بلکه موافق د لغت عربي او صرف او نحوي وغير ذالك سره . او د صوفيه کرامو روح به نيز يي فرق ډير دقيق دی .

**پوه سه!** چي علم تفسير يو ډير شريف علم دی ولي چي په متفقه طور علماء منقول او معقول وايي چي شرف د علم په اندازه د شرف د موضوع د هغه علم او په قدر د شرافت د معلوماتو او د مسائلو د هغه علم او په مقدار د شرف د غرض او د غايت د هغه او په سبب د کثرت احتياج د خلکو دی هغه علم ته .

وعلم التفسير مشتمل على تلك الكمالات على اكمل وجه فإن

**موضوعه** كلام الله تعالى المنزل على رسوله افضل الرسل عليه السلام .

نو هيڅ كلام برابر د كلام الهي سره نسي كيدای ، خصوصاً هغه كلام الهي چي معجزه باهره ده عليه الصلوة والسلام ده نبوت ده لكه چي خداي جل سلطانه د قرآن مبارك په اعجاز كي داسي ويلي دي : (ان كنتم) كه تاسي ياست اي كافرانو (في ريب) په شك كي (مما نزلنا على عبدنا) يعني د هغه قرآن په باره كي چي موږ نازل كړی پر خپل بنده يعني



محمد ﷺ په ۲۳ کاله زمانه کي د نبوت چي ۱۳ کاله په مکه مکرمه کي د قرآن نزول کيدی او ۱۰ کاله په مدينه منوره کي ، شک په دي معنا چي کفارو به ويل چي عليه السلام دا قرآن د خانه جوړوي . (فأفتوا بسورة من مثله) نو تاسي هم راتگ وکړی په اندازه د يوه کوچني سورت د قرآن چي (أعطيناك الكوثر) دی ولي چي تاسي خو هم عرب بليغان ياست لکه عليه السلام لکن بياهم هيخ چادعوه قدر هم ده اتيان بالمثل کړی نه ده . او معلومات د علم التفسير دادی چي مراد دخداي جل جلاله چي پر هغه کلام الهي دلالت کوي څه شی دی؟ يعني عقائد حقه ، احکام شرعيه ، قصص د انبياء عليهم السلام او د دوی امتو چي تر عليه السلام قبل تير سوي وه او امثال موضحه وغيرها . او هر عاقل پوهيږي چي تر دغو معلوماتو اشرفه بلکه مساوي معلومات د بل علم نسته .

او **غايه** د علم التفسير نيك بختي د دنيا او آخرت نو تر دي لويه غايه به کم شي وي او احتيا دخلگوده علم التفسير خو ظاهر دی حتی چي صحابه کرام رضي الله عنه سره د صفاوالي د ذهنو ددوی اوسره د بلاغت او فصاحت ددوی د قرآن پاک په تفسيرو کي سوال ته عليه السلام مجبوره سوي وه . لکه چي په قرآن مبارك کي به تفصيل راسي او فقير به يي بيان هم وکړي انشاء الله تعالى



**شهانہ فاندہ:** چي سليمان عليه السلام د امام نسفي رحمته عليه څخه نقل کړي چي په قرآن مبارک کي حروف د الف با آه هر يو څو واره راغلي دي :

|                      |                    |
|----------------------|--------------------|
| الألف : ۴۸۷۴۰ واره   | الباء : ۲۱۴۲۰ واره |
| التاء : ۱۴۰۴ واره    | الثاء : ۱۰۴۸۰ واره |
| الجيم : ۳۳۲۲ واره    | الحاء : ۴۱۳۸ واره  |
| الخاء : ۲۵۰۳ واره    | الدال : ۵۹۹۸ واره  |
| الذال : ۴۹۳۴ واره    | الراء : ۲۲۰۶ واره  |
| الزاي : ۱۶۸۰ واره    | السين : ۵۷۹۹ واره  |
| الشين : ۲۱۱۵ واره    | الصاد : ۲۷۸۰ واره  |
| الطاء : ۱۲۰۴ واره    | الظاء : ۸۴۲ واره   |
| العين : ۸۴۷۰ واره    | الغين : ۱۲۲۹ واره  |
| الفاء : ۹۸۱۳ واره    | القاف : ۸۰۹۹ واره  |
| الكاف : ۸۰۲۲ واره    | اللام : ۳۳۹۲۲ واره |
| الميم : ۲۸۹۲۲ واره   | النون : ۱۷۰۰۰ واره |
| الهاء : ۲۰۹۲۵ واره   | الواو : ۲۵۵۰۶ واره |
| لام الف : ۱۴۷۰۷ واره | الياء : ۲۵۷۱۷ واره |

**فاندہ:** عدد درجات الجنة بعدد حروف القرآن وبين كل درجتين قدر ما بين السماء والارض وجملة آيات القرآن = ۶۵۰۰ انتهى.



**فائده :** في مرثة التفسير صحيح طريقه تر ٿولو داده چي سري تفسير د قرآن په قرآن سره وکړي يعني يو آيت که د قرآن مبارک مجمل راغلي وي تلاش وکړه شايد په بل ځای کي د قرآن به مفصل راغلي وي ، نو تفسير د هغه مجمل په هغه مفصل سره وکړه . او هغه چي په قرآن مبارک کي نه وو بيا رجوع وه احاديثو قوليه او فعليه ته وکړه ولي احاديث قوليه هم وحی الهي دي . قال الله تعالى (وما ينطق عن الهوى ان هو الا وحى يوحى) دا قدر فرق لري چي قرآني آيات په لمانځه کي تلاوت کيږي ځکه وحی متلويي بولي او د احاديثو مبارکه وو تلاوت په لمانځه کي نسته ځکه وحی غير متلويي بولي او که په سنت نبوي ﷺ کي هم سري نسو کاميابه بيا دي رجوع وه اقوالو ته د صحابه کرامو رضی الله عنه وکړي کما مر سابقاً .

په حديث صحيح کي راغلي دي چي څه وخت رسول کریم ﷺ معاذ رضی الله عنه وه يمن ته حاکم مقرر کړی نو عليه السلام دده څخه پوښتنه وکړه چي ته به په څه شي سره حکم کوي ؟ معاذ رضی الله عنه ورته وويل : بكتاب الله جلالة . عليه السلام ورته وويل که دي هغه حکم په کتاب الله کي نه کړی پيدا ؟ معاذ رضی الله عنه ورته وويل چي په سنت د رسول الله ﷺ به حکم کوم . عليه السلام ورته وويل که هغه حکم په سنت نبوي ﷺ کي هم نه وو ؟ معاذ رضی الله عنه ورته وويل چي بيا به اجتهاد په خپل رايه سره کوم . نو عليه السلام دی پر ځيگر په لاس وواهه يعني د خوشحالي له کبله او داسي يي وويل (الحمد لله الذي وفق رسول رسوله لما يرضى رسول الله . رواه اصحاب

(السنن)



**همه خبره :** مفسر لره دقرآن ددغوشيانو څخه چاره نسته .

۱:- معرفت د مفرداتو دقرآن بحسب وضع اللسان العربي . ويكتفل له علم اللغة . مجاهد رحمه الله وايي چي څوك چي په لغاتو د عربو عالم نه وي هغه ته تفسير د قران نه دی روا ، او بايد سړی په علم لغت کي تلاش وکړي . چي ممکنه دي يو لفظ به مشترك وي ، سړی به يي يوه معنا پيژني او په آيت کي به بله معنا مراد وي .

۲:- پيژندل د احکامو چي کلمات عربيه وي په افراد او ترکيب کي چي په علم النحو کي بيانېږي .

۳:- علم المعانی چي په هغه سره خواص د ترکيبو د کلام عربي معلومېږي .

۴:- علم البيان چي په هغه سره دلالات د آیاتو د قرآن کریم يعني حقيقت مجاز دلالت مطابقي او تضميني او التزامي و غيرها معلومېږي .

۵:- علم البديع چي په هغه سره اقسام د تحسين الکلام معلومېږي .

۶:- تعيين د مبهم او بيان د مجمل او ناسخ و منسوخ او شان نزول د آيتو چي دا ټوله په علم حديث سره معلومېږي .

۷:- پيژندل د عام او خاص او مطلق او مقيد وغير ذالك . چي دا امور په اصول الفقه کي بيانېږي .

۸:- زده کړه د هغه شيانو ده چي پر خدای پاک اطلاق محال وي لکه جسميت ، مکان ، اولاد وغير ذالك او يا ثابتول خدای جل جلاله لازم دي لکه علم او قدرت وغير ذالك من الصفات الجمالية والجلالية چي دا په علم کلام سره معلومېږي يعني علم عقائد د متقدمينو روح . انتهى ما في التفسير .



درويش وايي چي په اوسني زمانه کي تفسير د قرآن هغه کسان کوي چي ددغو علومو هيڅ شا به نه وي پکښي .

**مقوله :** نه هر که سر بتراشد قلندري داند

**مقوله :** انجير خوردن نه کار هر مرغيت . والله المستعان .

**فائده جليله :** درویش وايي چي فضائل د تلاوت د قرآن عظيم الشان خصوصاً د هغه چا دپاره چي په ترجمه يي هم پوهيږي تر حد او اندازي ډير دی . چنانچه په کتابو کي د احاديث مبارکه جلا او مستقل بابونه ورته اينول سوي دي چي د هغو ټولو بيان په دي مختصره مقدمه کي گنجائش نه لري . لکن بيا هم په طور د ( مشيت نمونه خروار ) اوپه مقتضي د ماقيل : ( مالا يُدرك كله لا يترك كله ) خو صحيح حديث ذکر کوم . حضرت العلامة سيد محمد حقي نازلي په خپل کتاب خزينة الاسرار کي وايي : قال رسول الله ﷺ : ( فضل كلام الله على سائر الكلام كفضل الله ﷻ على خلقه اى مخلوقه )

**ترجمه :** فضيلت د کلام الله ﷻ چي قرآن مبارك دی پر ټولو نورو خبرو لکه فضيلت د ذات کبرياء دی پر ټولو مخلوقاتو .

وقال صلى الله عليه وسلم : من أراد ان يتكلم مع الله ﷻ فليقرأ القرآن .

**ترجمه :** که څوک اراده لري چي زه دخداى پاک سره خبري وکړم نو تلاوت د قرآن مبارك دي وکړي .

أخرجه الخطيب البغدادي رحمه الله والديلمي رحمه الله عن أنس رضي الله عنه وقال عليه الصلوة والسلام : لو لا قوله تعالى ولقد يسرنا القرآن للذكر ما أطاقوا اللسان



ان تتكلم به (ای من عظمته ومهاتبه)

**ترجمه:** که نه وای دا قول دخدای ﷻ چي په تحقیق سره موږ آسانه کړی قرآن دپاره د تلاوت ، نو به ژبو دخلگو طاقت نه درلودای چي خبري دي وکړي په قرآن سره يعني تلاوت دي وکړي (په سبب د عظمت او هيبت د قرآن مبارک .

وقال عليه الصلوة والسلام : مَنْ قرء القرآن فكانما شافهني . رواه الديلمي .

**ترجمه:** عليه السلام وايي چي که چا د قرآن مبارکت تلاوت وکړي گویا زما سره يي مشافهتاً خبري وکړي .

قال الله جل سلطانه : واتبعوا أحسن ما أنزل إليكم . وقال الامام الهمام الغزالي رحمه الله في أحياء العلوم عن يحي بن معاذ رحمه الله من لم يكن فيه ثلاث خصال فليس بمحب يؤثر كلام الله تعالى على كلام الخلق ولقاء الله على لقاء الخلق والعبادة على خدمة الخلق .

**ترجمه:** که په چا کي نه دري خويه نو هغه محب نه دی يعني د خدای ﷻ او د رسول الله ﷺ چي دی به خوښ لري کلام د خدای چي قرآن دی پر خبرو دخلگو . او ملاقات دخدای ﷻ پر ملاقات دخلگو او عبادت دخدای ﷻ پر خدمت دخلگو . القول الصحيح .

**پوه سه!** چي په حديث صحيح کي چي په بخاري او نورو ټولو کتابو کي روايت سته . قال رسول الله صلى الله عليه وسلم أنزل القرآن على سبعة أحرف فافرقوا ما تيسر منه . ددي حديث په تفسير کي يعني چي سبعة احرف سره شئی مراد دی اختلاف عظیم دی لکه چي په شروحو د صحاحو سته کي مذکور دی ، لکن علامه سليمان جمل رحمه الله وايي چي



صحيح داده چي مراد هغه اوه قراءات دي چي په شهرت او تواتر سره د عليه السلام څخه منقول دي او صحابه كرامو رضي الله عنه حفظ او ضبط كړي دي او اميرالمومنين جامع القرآن عثمان رضي الله عنه په مصاحفو كي نوشته كړي دي او صحابه رضي الله عنه يي په صحت سره حكم كړى دى .

**فائدة جديدة:** په اسباب النزول كي وايي : چي سور قرآنيه په اعتبار د ناسخ او منسوخ څلور قسمه دي .

(۱) :- هغه قسم قسم سورتونه دي چي نه ناسخ په كښي سته اونه منسوخ او هغه ۴۳ سورتونه دي :

|              |              |              |              |
|--------------|--------------|--------------|--------------|
| ۱: فاتحه     | ۲: سوره يوسف | ۳: يس        | ۴: الحجرات   |
| ۵: الرحمن    | ۶: الحديد    | ۷: الصف      | ۸: الجمعة    |
| ۹: التحريم   | ۱۰: الملك    | ۱۱: الحاقة   | ۱۲: نوح      |
| ۱۳: الجن     | ۱۴: المرسلات | ۱۵: النبأ    | ۱۶: النازعات |
| ۱۷: الانفطار | ۱۸: المطففين | ۱۹: الانشقاق | ۲۰: البروج   |
| ۲۱: الفجر    | ۲۲: البلد    | ۲۳: الشمس    | ۲۴: الليل    |
| ۲۵: الضحى    | ۲۶: انشراح   | ۲۷: القلم    | ۲۸: القدر    |
| ۲۹: القيامة  | ۳۰: الزلزله  | ۳۱: العاديات | ۳۲: القارعه  |
| ۳۳: التكاثر  | ۳۴: الهمزة   | ۳۵: الفيل    | ۳۶: قريش     |
| ۳۷: الماعون  | ۳۸: الكوثر   | ۳۹: النصر    | ۴۰: لهب      |
| ۴۱: الاخلاص  | ۴۲: الفلق    | ۴۳: الناس    |              |

وقسم فيه ناسخ و منسوخ كلاهما . او دا قسم ۲۵ سورتونه دي .

|             |             |            |             |
|-------------|-------------|------------|-------------|
| ۱: البقره   | ۲: آل عمران | ۳: النساء  | ۴: المائدة  |
| ۵: الانفال  | ۶: التوبه   | ۷: ابراهيم | ۸: مريم     |
| ۹: الانبياء | ۱۰: الحج    | ۱۱: النور  | ۱۲: الفرقان |



|             |              |            |              |
|-------------|--------------|------------|--------------|
| ۱۳: الشعراء | ۱۴: الاحزاب  | ۱۵: سباء   | ۱۶: المومن   |
| ۱۷: الشورى  | ۱۸: الذاريات | ۱۹: الطور  | ۲۰: المجادله |
| ۲۱: الواقعة | ۲۲: المزمل   | ۲۳: المدثر | ۲۴: التكوير  |
| ۲۵: العصر   |              |            |              |

وقسم فيه ناسخ فقط . او هغه شپږ سوته دي .

|            |           |              |
|------------|-----------|--------------|
| ۱: الفتح   | ۲: الحشر  | ۳: المنافقون |
| ۴: التغابن | ۵: الطلاق | ۶: الاعلى    |

وقسم فيه منسوخ فقط . او هغه ۳۹ سورته دي .

|                |               |              |             |
|----------------|---------------|--------------|-------------|
| ۱: الانعام     | ۲: الاعراف    | ۳: يونس      | ۴: هود      |
| ۵: الرعد       | ۶: الحجر      | ۷: النحل     | ۸: الاسراء  |
| ۹: الكهف       | ۱۰: طه        | ۱۱: المومنون | ۱۲: النمل   |
| ۱۳: القصص      | ۱۴: العنكبوت  | ۱۵: الروم    | ۱۶: لقمان   |
| ۱۷: الم السجده | ۱۸: فاطر      | ۱۹: الصافات  | ۲۰: ص       |
| ۲۱: الزمر      | ۲۲: حم السجده | ۲۳: الزخرف   | ۲۴: الدخان  |
| ۲۵: الجاثيه    | ۲۶: الاحقاف   | ۲۷: محمد     | ۲۸: ق       |
| ۲۹: النجم      | ۳۰: القمر     | ۳۱: الامتحان | ۳۲: المعارج |
| ۳۳: القيامه    | ۳۴: الانسان   | ۳۵: عبس      | ۳۶: الطارق  |
| ۳۷: الغاشيه    | ۳۸: التين     | ۳۹: الكافرون |             |

او انشاء الله العزيز دا ټوله بيان به يا په دې تفسير كي او يا په نورو عربي تفسيرو كي به تاسي ته واضح سي .

مقدمه سره د اختصار پای ته ورسیده اوس په تفسير د قرآن عزيز شروع کيږي . الهي! ستا په فضل او کرم سره ما عاصي عاجز ته توفيق راکړي چي دا تفسير تر پايه ورسوم . آمين .



## ﴿ اَعُوْذُ بِاللّٰهِ مِنَ الشَّيْطَانِ الرَّجِيْمِ ﴾

زه پناه غواړم ، من پناه ميخواهم او يا کومک غواړم ، ياري ميخواهم .

**پوه سه!** چي حکمت په اَعُوْذُ بِاللّٰهِ قبل القرائت کي اجازه غوښتل دي د خدای جل جلاله څخه په تلاوت کي د قرآن عظیم الشان ، فی روح البیان . قانون دادی چي څوک ورسې وه دروازي ته د يو باچا د باچاهانو ، نو دی سرای ته د هغه باچا نسي داخلیدای بيله اجازي د باچا ، نو دغه رنگه څوک چي اراده د قرائت د قرآن پاک وکړي گویا دی د خپل عظیم دوست يعني خدای پاک سره مناجات کوي ، نو باید اجازه وغواړي . اجازه غوښتل يي اَعُوْذُ بِاللّٰهِ ده .

او بل سر د اَعُوْذُ بِاللّٰهِ دادی چي يو څوک چي د رب العزت سره راز او نیاز کوي ، او د پاک کلام دده د تلاوت اراده لري باید خپل خوله د بدبويي څخه پري مینځي . زموږ خولي چونکه په غیبت ، بهتان ، درواغو وغیره سره بدبويه دي ، نو باید موږ خپلي خولي د بدبويي څخه اولاً پري مینځو او بیا د پاک کلام الهي تلاوت وکړو . پري مینځل د خولي اَعُوْذُ بِاللّٰهِ ده . هم ددي کبله په سورت نحل کي خدای ﷻ وايي :

فَإِذَا قَرَأْتَ الْقُرْآنَ فَاسْتَعِذْ بِاللّٰهِ مِنَ الشَّيْطَانِ الرَّجِيْمِ .

**سوال :** نحات وايي چي جزاء به تر شرط وروسته وي ، او دغه رنگه دوی وايي چي "فاء" دپاره د تعقيب ده ، نو دا دواړي خبري خو دا تقاضا لري چي اَعُوْذُ بِاللّٰهِ آه دي قرائت د قرآن پاک وروسته وايي . والامر ليس كذلك ولي چي اَعُوْذُ بِاللّٰهِ آه تر تلاوت القرآن وروسته نه ده بلکه دمخه ده . اجماعاً ؟



**جواب :** مراد د ( اذا قرئت القرآن آیت ) دادی ( إذا أردت تلاوة القرآن فاستعذ بالله ) په روح البيان کي وایي چي دا معنا که څه هم مجاز ده لکن ډیر شائع ده حتی لکه حقیقت عرفي دی . کما فی قوله تعالى : ( إذا قمتم إلى الصلوة ) الآية فقهاء رحمهم الله یي ټوله دا معنی کوي : إذا أردتم القيام إلى الصلوة .

حاصل د جواب دادی چي اراده د قرائت القرآن خو تر قرائت القرآن دمخه ده . لکه اودس چي وروسته تر اراده القيام إلى الصلوة دی ، نو دواړه سوالونه دفعه سوه .

**پوښتنه :** ددي آیت مبارك خو دا مقتضا ده چي سړی دي تر قرائت دمخه ( استعذ بالله ) آه وایي ؟

**جواب :** هو ، لکن جمهور علماء رحمهم الله وایي چي اعوذ بالله آه دي وایي او په حدیث شریف کي هم راغلي دي هکذا ، يعني اعوذ بالله آه اقرئنيه جبرئیل عن القلم عن لوح المحفوظ .

**فائده :** اعوذ بالله آه که څه هم جمله خبریه ده ، لکن په حقیقت کي سوال دی د بنده د رب العزت څخه چي خدایه ته ماته پناه راکړه ، لکن تفاولاً یي جمله خبریه راوړه . کما فی قول القائل : غفر الله لي ، ای اللهم اغفر لي . په تفسیر کبیر کي وایي چي د رب جل وعلا او د خدای پاک او د بنده گانو تر مابین یو قرارداد سته . قال الله تعالى : ( أَوْفُوا بعهدي أوف بعهدكم ) يعني تاسي وفا وکړئ په هغه وعده سره چي تاسي زما سره کړي ده ، زه به وفا وکړم په هغه وعده چي ما ستاسي سره کړي ده گویا بنده وایي چي ما سره سره د نقصان ده بشریت وفا وکړه په وعده د ربوبیت ستا او



عبوديت خپل ، نو ته يا الله سره سره د کمال فضل او کرم احق يي چي په وعده د ربوبيت خپل وفا وکړي او ماته پناه او خلاصون راکړي د شيطان څخه . وکذا خداى جل شانہ ويلى دي ( ادعوني استجب لکم ) يعنې تاسي زما څخه درخواست او غوښتنه کوي زه به مو د غوښتنې قبلونه کوم ، نو گويا قائل د اعوذ بالله آه وايي چي خدايه ما په ويلو سره د اعوذ بالله آه تقديرأ کما مرّ ده تاسي سوال د خلاصونه ده شيطان وکړي ، نو ته په خپل کرم سره زما ددغه درخواست قبلونه وکړي او ماته پناه راکړي .

قوله بالله . پوه سه ! چي قاضي بيضاوي رحمته الله عليه په لفظ کي د الله څو رقمه د اشتقاق ددغه لفظ مبارك دعوه کړي ده او مناسبتونه يي بيان کړي دي لکن مذهب د اهل تحقيق کما فى التفسير الكبير و روح البيان دادى چي لفظ مبارك مشتق د شي څخه نه دى .

**پوښتنه :** څه سبب دى چي اهل العلم په دي لفظ مبارك کي عظيم اختلاف لري چي هيڅ په بل لفظ کي دومره اختلاف نسته ، څوک وايي اسم دى ، څوک وايي صفت دى ، بعض وايي مشتق دى او بعض وايي غير مشتق دى ، څوک وايي علم د ذات الهي دى ، څوک وايي اسم جنس دى . الى غير ذالك من المذاهب حتى چي ټوله مذاهب په دي لفظ کي تخميناً وه ۲۵ ته رسېږي ؟

**جواب :** ددي سر علامه تفتازاني رحمته الله عليه په حاشيه کي د کشف بيان کړى دى . دى وايي چي لکه چي عقول او اوهام په ذات د خداى کي مختلف دي په سبب ددي چي ذات الهي پت دى په حجابو سره د کبريا يعنې چي بعض الناس وجود ده خالق العالم نه مني لکه دهريه . او بعض عالم لره دوه خالقه وايي ، خالق الخيرات چي دوى وايي د هغه نوم يزدان دى او



بل خالق الشرور دی چي دوی وایي دهغه نوم اهرمن یا شیطان دی ، لکه دا چي مذهب د ثنویه وو دی .

او بعض خلک خو خدای ته شریک نه وایي لکن خدای ﷻ ته ولد وایي لکه نصاری چي عیسی ابن الله بولي یا یهود چي عزیر علیه السلام ابن الله . او بعض خلک خدای ﷻ خو واحد لشریک بولي لکن بیا هم خدای ﷻ لره مکان او جسمیت او اعضاء وایي لکه هغه ډله چي (الرحمن علی العرش استوی ° یدالله فوق أيديهم ) و امثال ذالك من الآيات والاحادیث پر معنای ظاهر حمل کوي چي هغو ته وهابیة وایي . قال علیه السلام : ستفرق أمتي ثلاث و سبعون فرقة كلهم فی النار إلا الناجية . الحديث . نو دغسي انوار دده جلال پر دغه لفظ مبارك د الله چي علم د خدای دی فیض سوه او دا لفظ هم تر اختلاف لاندی راغلی کما عرفت آنفاً .

**پوه سه !** امام رازي رازي رحمته الله په تفسير کبير کي وایي چي اعوذ بالله من الشيطان الرجيم ° ويونکی دي په نیت کي ټوله هغه منهيات الدينیه او محظورات اسلامیه ولري خوا د عقائدو په حصه کي وي او يا د عملياتو په حصه کي وي لکه زنا وغيره چي د شيطان دخوا څخه سړي ته اړائ کيږي ، يعني شيطان يي د مسلمان په زړه کي محبت اچوي . نو خدای ﷻ به يي د عقائدو د ټولو فرقو د ضلال کما عرفت او د ټولو منهياتو عملیه څخه به نجات ورکړي په برکت د جملة الاستعاذة وما ذالك على الله بعزیز .

درويش وایي : وهذا المعنى الذي بينه الرازي رحمته الله هو التحقيق بالقبول واما مقال صاحب روح البيان چي ويونکی د اعوذ بالله آه سره د ما مر



ذکرناه من الآفات الدينية من حيث العقيدة والعمل . د هغو امراض او آفاتو نجات دی هم په نیت کي ولري لکه : حرق ، غرق ، فقر ، عمی وغیرها من الامراض . دا معنا په دي ځای کي صحیح نه ده ولي چي استعاذه خو دلته مقید دی په هغو شيانو سره چي د شیطان دخوا څخه وي او شک نسته چي امراض مذکوره وغیرها خو د شیطان دخوا څخه نه دي کمالا يخفی . نو به يي نیت څرنگه صحیح وي صحیح وي . اللهم الا ان يقال چي مراد د روح البيان والا استعاذه مقیده نه ده بلکه مراد دده مطلق او فقط ويل دي د اعوذ بالله . فنية جميع المحظورات الدينية والآفات البدنية صحیح .

**پوه سه !** چي د يو سړي سره چي د يو چا خروړی سپی مخامخ سي نو که دا مسافر د هغه سپي په جگړه اخته سي ، د سفر څخه به هم پاته وي او شايد هغه سپی به دغه مسافر هم وداري . او که مسافر پر مالک د سپي ږغ وکړي چي دا خپل سپی دی راسه وي وگرزوه ، نو مالک د سپي چي صرف ته ووايي چغه هغه سپی مسافر پریردي . دغه رنگه موږ لکه مسافر يو او شیطان لکه سپی ، که موږ د شیطان سره په خپل قوت په جنگ سو شايد شیطان به پر موږ کامیابه سي . او که موږ د اعوذ بالله آه په ويلو سره پر خدای پاک نعره وکړو چي خپل سپی شیطان دي زموږ څخه چغه کړه ، نو د ضرر څخه به يي خلاص سو بقدرته تعالی .

قوله من الشيطان . پوه سه ! چي لفظ د شیطان فیعال دی مشتق دی شطن څخه دی په معنا د بعد دی ، نو شیطان معنا داده چي لري کړه سوي د خدای جل سلطانه د عظیم رحمت څخه .



د ابن عباس رض څخه روايت دی چي شيطان چي عصيان وکړی د امر الهي څخه يعني د آدم عليه السلام د سجدي کولو څخه استکباراً انکار وکړی کما سيئاتي في القرآن ، نو شيطان يي نوم سو . ددي حديث څخه دا معلومېږي چي د شيطان نوم وروسته تر ملعونيت پر ده ايښوول سوی دی . درویش وايي چه د ابليس نوم يي هم وروسته تر انکار د سجدي په برخه سو . او دمخه نوم يي عزازيل وو يعني د خدای پاک په دربار کي عزت مند شخص او بل نوم يي نائل وو ، نائل معنا کاميابه .  
سعدی شیرازی رحمه الله وايي :

تکبر عزازيل را خوار کرد ••• بزدان لعنت گرفتار کرد

وفي روضة الاخيار : الشياطين ذكور و اناث يتوالدون و لا يموتون . يعني شيطانان نر او ښځي لري . زيږيده يي کيږي او مري نه بلکه تر قيامت پوري باقي به وي . او پيريانان نر او ښځي لري ، زيږيده يي کيږي او دمخه تر قيامت مري . لکه موږ انسانان . او ملکي نه نر لري او نه ښځي او توالد هم نه لري او خوراک او چښاک هم نه لري . او د جن د وجود څخه منکر يوه لږ ډله ده د جاهلانو څخه د حکماوو او د طبيبانو و نحوه .

او روح البيان والاويي : چي پيريان څوک وايي اجسام هوائيه دي او بعض وايي چي اجسام ناريه دي او په خپل قدرت سره پر صورت د مارانو ، دسپو ، دغاترو ، د غويو ، دخرو او د انسانانو په شکل ځان کولای سي . او عقول او افهام لري چي د هغه په سبب دوی مکلف دي او سخت سخت عملونه کولای سي . لکه په قصه کي د سليمان عليه السلام به راسي انشاء الله يعني په دي تفسير کي .



او حکماء مشائين او اشراقين بيا نور څه وايي چي په دي تفسير کي يي راوړه مناسب نه دي چي د عامو مخاطبانو تر ذهن لوړ دي .

**فائده :** علامه زمخشري د وجود څخه د جن منکر وو ، سره ددي چي په قرآن کریم کي ذکر د جن سته او په حديثو مبارکه و کي په صحيح طور دا ثابته ده چي آنحضرت ﷺ په ليلة الجن کي وه جناتو ته تبليغ د اسلام کړی دی او ډيرو نفرو د جنياتو ايمان هم راوړی دی . او زمخشري معاصر د مفتي الثقلين حضرت الهام محمد الغزالي رحمه الله و و چي امام غزالي رحمه الله په ډيرو وارو د زمخشري سره په وجود کي د جن بحث هم کړی وو لکن زمخشري دده سره قناعت نه وو کړی .

نو يو شپه جنيات وه حضورته د امام الثقلين حاضر سوي وه او امام د حوادثو څخه د وخت ددوی څخه پوښتنه وکړه ، هغو ورته وويل چي زمخشري يو تفسير د قرآن شروع کړی او تر نيمې يي رسولی دی ، نو امام الثقلين ورته وويله چي تاسي ورسې هغه تفسير يي راوړی . دوی چي تفسير راوړی ، امام رحمه الله امر وکړی چي دا حصه تفسير تاسي نوشته کړی . څه وخت چي تفسير تکميل سو ، نو امام رحمه الله زمخشري راوغوښتی او دا تفسير يي وربنکاره کړی . زمخشري چي مطالعه کړی تعجب يي وکړی او وي ويله که زه ووايم چي دا تفسير زما دی ، نو زما تفسير خو په کور کي محفوظ ما ايښی وو ، نو دلته چا راوړی ، او که زه ووايم چي دا تفسير ستا دی نو دا څرنگه زما د تفسير سره په ټولو الفاظو او معنا کي يوشی دی ؟! نو حضرت امام الثقلين رحمه الله وده ته وويله چي تفسير خو ستا دی لکن ماته پيرانانو راوړی او موږ هغه نقل کړی او ستا تفسير مو بيرته کور ته در واستاوه . فاعترف الزمخشري في مجلسه



المذكور بوجود الجن .

**پوښتنه :** ددي قصي څخه خو دامعلوميرې چي جنيات په غيبو خبر دي؟

**جواب :** جنيات خو په غيبو نه دي خبر لکن چونکه په هر کور گرځي نو دا تفسير په کور کي د زمخشري ددوی په سترگو ليدلی وو .

**مسئله :** جن ته علم الغيب نسته لکه د بعضي عوامو چي دا عقیده ده ، په دليل ددي قول د خدای جل وعلاشانه : (تبينت الجن ان لوکانوا يعلمون الغيب مالبثوا فی العذاب المهين) فی قصة سليمان عليه السلام .

**فائده :** پوښتنه : د اعوذ بالله په ويلو کي خو دا ښکاره کيږي چي دا ويونکی د غيرالله څخه بيرېږي او سره ددي چي حقيقت د عبوديت خو دادی چي سړی به ده خالق څخه بيرېږي ، نه د مخلوقه څخه ؟

**جواب :** په تفسير کبير کي وايي چي د اعوذ بالله په ويلو کي رجوع د مخلوقه څخه وه خالق ته او د خپل تام احتياج د سبب څخه وه خالق مقتدر ته رجوع کول دي ، په تحصيل کي د ټولو حاجاتو او په دفع کي د مضراتو ، که ديني وي او که دنيوي . وهذا موافق لقوله تعالى : (ففرؤا إلى الله) او په استعاذه ويلو کي دليل دی پر خپل عجز . او اهل الحق وايي چي عجز آخري مقام د مقاماتو څخه د معرفت او ولايت دی حتی وايي چي : متى قرب العبد الى الرب تبارك وتعالى زاد عجزه وانكساره .

سلطان العارفين بايزيد بسطامي رحمته الله عليه په يو مناجات کي وايي :

چار چيز آورده ام شاه که در گنج تو نیست : عاجزي و مسکيني فقرو گناه آورده ام



**فائده:** اعوذ بالله بايد په حضور قلبي سړی ووايي يعني قول او قلب دي سره برابر وي ، او که سړی په شیطاني چارو مبتلا وي او بيا هم اعوذ بالله وایي ددي داسي مثال دی چي خوله دي وایي اعوذ بالله او فعل دي وایي اعوذ بالشيطان .

**بيت:** برزانت يا صمد پيدا ودر دل يا صنم ❖ ای بیاطن کافر ظاهر مسلماني چه سود  
بعض اهل المعرفة وایي :

أخاف من الله ای من عذابه وأخاف ممن يخاف الله ای من سوء دعائه و  
أخاف ممن لا يخاف الله ای من سوء أفعاله فالشيطان لما لم يخف الله  
نخاف منه لان العبد ينبغي له ان يتخذ عدو الحبيب عدواً .

**قوله الرجيم:** يعني راوغوځول سوي د آسمانو څخه په ذريعه د ملكو ،  
پس له دي چي دی ملعون ابدی سو .

روح البيان وایي چي ( رجيم ) د صفاتو څخه د شيطان تر ټولو لوی  
مذموم صفت دی او شيطان لره په قرآن کریم کي نو اسماء او صفات  
مذمومه سته .

**تنبيه:** مراد د شيطان څخه دی او دده اولاد دی ، ولي چي د هر سړي  
سره خو لوی شيطان نه ملگری کيږي کما جاء في الحديث النبوي ﷺ أن  
الشيطان يبعث سراياه فاقربهم اليه منزلةً . الحديث . او بعض علماء وایي  
چي د شيطان په کلمه کي د استعاذي هر سرکښه دخداي ﷻ څخه که  
انسان او که حقيقت شيطان وي . وقد ورد في القرآن العزيز : شياطين  
الإنس والجن .



ورد الإستعاذة فى كل يوم وليلة كما فى خزينة الأسرار ۱۱ واره يا ۴۱  
 واره يا اويا ۷۰ واره او يا سل ۱۰۰ واره .  
 درویش وایي چي د اعوذ بالله په تفسیر او تحقیق کي خو مسئلي  
 ډيري وي لکن تر کنا التطویل دفعا للملال .

### ﴿ بِسْمِ اللَّهِ الرَّحْمَنِ الرَّحِيمِ ﴾

**پوهه سه !** امام فخر الدين الرازي رحمه الله عليه په اول کي د سورت فاتحه چي د  
 بسم الله څخه شروع کيږي داسي وایي چي ما په يو مجلس کي پر خوله  
 راغله چي سورت فاتحه دونه عظیم الشانه سورت دی چي امکان ددي  
 سته چي د فوائدو څخه ددي سورت لس زره مسئلي استنباط کړل سي .  
 بعض حاسدانو او بعض جاهلانو د ملایانو او بعض اهل البغی  
 والعناد چي دا خبره واوریده ، دا زما خبره یي د چتیا تو څخه وبلل ، نو  
 ما چي شروع په تصنیف ددي تفسیر وکړه نو دا خبره مې راپیاد سوه او  
 ددي خبري امکان خو څه کوي په تحصیل کي مې کوشش وکړی .  
 درویش وایي چي حضرت الامام ددي مبارک سورت څخه لس زره مسئلي  
 د قوت څخه وه فعل ته راوړي کما لا یخفی علی من یراجع الی تفسیره .

**پوهه سه !** چي په دي آیت مبارک کي اختلاف د مذاهبو قدیماً و حديثاً  
 موجود دی . په ائمه ثلاثه و کي امام شافعي رحمه الله عليه یي جزء د الحمد لله  
 بولي ، بلکه د هر سورت چي په اول کي یي بسم الله وي یعني ماسوی د  
 سورت توبه څخه په هغو ټولو کي بسم الله جزء د هغه سورت بولي .  
 او امام مالک رحمه الله عليه یي جزء د قرآن هم نه بولي .



او مذهب د حنفيانو دادى چي بسم الله د هيڅ سورت جزء نه ده سوى  
د سورت النمل يعني فى قوله تعالى ( إنه من سليمان وإنه بسم الله  
الرحمن الرحيم ) بلکه بسم الله الرحمن الرحيم آيت مستقلة دى د قرآن  
عظيم . دپاره د فصل بين السور نازل سوي دي . والدليل دادى چي د  
الحمد لله سورت يا نور سورتونه په جهري لمانځه كي په جهر سره ويل  
کيږي او بسم الله په هيڅ سورت كي په جهر سره نه ويل کيږي ، نو که  
بسم الله جزء د سورت وايي نو بايد لکه نور سورتونه دا هم په جهر سره  
ويل کيدای .

**پوه سه !** چي هيڅ سورت قرآني دونه نومان نه لري لکه الحمد لله .  
وذلك يدل على شرفها من جميع سور القرآن كما ذهب اليه اهل التحقيق  
من المفسرين وغيرهم .

۱: فاتحة الكتاب : ددي نامه وجه داده چي په مصاحفو كي اول داسورت  
ليکل کيږي او تعليم د ترجمي د قرآن هم ددي څخه شروع کيږي او په  
لمانځه كي د قرآني سورتو څخه اول په دي شروع کيږي . او بعض  
مفسرين وايي چي اول سورت چي پوره نازل سوى دى همدغه الحمد لله آه  
ده . وقيل لان الحمد لله فاتحة كل كلام وفيه نظر .

۲: فاتحة القرآن : او ددي نامه وجه هغه ما مرده .

۳: ام الكتاب

۴: ام القرآن : ولي ام الشي اصل ته د شي وايي . او دا سورت مبارك  
مشمول دى پرتولو معانى د قرآن مبارك اجمالاً قاله البيضاوي . وفصله  
الامام الرازي رحمه الله عليه .

۵: القرآن العظيم : ولي چي دا سورت مبارك مشتمل پرتولو معاني و د



قرآن کما مر رواه ابوهريرة رضي الله عنه عن النبي صلى الله عليه وسلم.

**پوښتنه:** په قرآن مبارك كې خو قرآن عظيم پر سبع مثاني عطف دی او عطف تغاير د معطوف او معطوف عليه غواړي، نو څرنگه به فاتحه قرآن عظيم سي. (ولقد آتيناك سبعاً من المثاني والقرآن العظيم) آيت كريمه؟

**جواب:** مفسرين قرآن عظيم عطف تفسير د سبع مثاني بولي. په دي

دليل چي په وخت ددي آيت عظيم قرآن ټوله نه وو نازل سوی.

۶: السبع المثاني: سبع يي په دي بولي چي دا سورت مبارك په اتفاق سره اوه ۷ آيت دي. رواه الدار القطني عن النبي صلى الله عليه وسلم. او مثاني يي په دي بولي چي دا سورت په هر ركعت د لمانځه مكرريږي. اخرجه ابن جرير عن عمر رضي الله عنه. وقيل لانها نزلت مرتين مرة في مكة شرفها الله تعالى و مرة في المدينة حين تحولت القبلة و تكرار نزولها لاطهار شرافتها. قال صاحب الاتقان لانها على قسمين ثناء و دعاء. او ده نوري توجيها تي هم كړي دي. او چاويلي دي چي څوك چي يو آيت ددي سورت ووايي، ثواب يي برابر دی د يوي سبع د قرآن د تلاوت سره.

۷: الوافيه: ولي ددي سورت تلاوت ساتونكي د قاري د ټولو آفتوا او امراضو څخه. لماورد في الحديث النبوي صلى الله عليه وسلم عن عمران بن حصين رضي الله عنه چي فاتحة الكتاب او آيت الكرسي نه وايي دادوه يو بنده په خپل سراي چي بيا دي آفت ورسيرې ورته يعني صاحب الدار ته په دغه ورځ كې د عين انس او جان سه. او د ابن عباس رضي الله عنهما څخه روايت دی چي امام حسن بن علي رضي الله عنه رضي الله عنهما يو وخت ناجورې سو فاغتم النبي صلى الله عليه وسلم يعني په ناجورې يي غمجن سو، نو جبرئيل عليه السلام راغلی او عليه السلام ته يي وويله چي ته هغه سورت چي (فاء) نه وي پكښي



۴۰ واره پر اوبو ووايه او لاسونه او پښي او مخ او ټوله بدن دده په ورپري مينځه خدای پاک به يي جوړ کړي انشاء الله تعالى . او عليه السلام هغه وکړه او هغه وسوه .

**پوه سه !** چي دا ترتيب د حسن بن علي رض دپاره خاص نه دی بلکه په حسن عقیده سره دنورو مريضانو سره هم خدای جل سلطانہ داغسي کوي انشاء الله تعالى .

۹: سورت الكنز: سُميت بذلك لما رُوي عن انس رضي الله عنه عن النبي صلى الله عليه وسلم قال قال الله تعالى سورة الفاتحة كنز من كنوز عرش .

او په احياء العلوم کي امام غزالي رحمته الله عليه وايي چي حضرت علي رضي الله عنه وويل : (لوشئت) يعني که زه وغواړم بار به کړم خلويښت ۴۰ اوښان په تفسير او اسرارو د فاتحة الكتاب .

۱۰: الكافية : ولي دا کفايت کوي د قرائت مفروضه څخه دلمانځه . و وجه التسمية لايجب اطراده فلايرد مايرد ان غيرها ايضاً تكفي عن القراءة المفروضة لقوله تعالى ﴿فاقرءوا ما تيسر من القرآن﴾ او د عباده بن الصامت رضي الله عنه څخه روايت دی . قال قال رسول الله صلى الله عليه وسلم أم القرآن عوض عن غيرها وليس غيرها عوض عنها يعني في الثواب والاشتمال على جميع معارف القرآن .

۱۱: سورة الاساس : ولي اصل او اول سورة كامله دی چي په قرآن کي نازل سوی دی . لکه د ديوال تادای . وقيل : چي ناجوړی سو ځوی د ابی الشعبي رحمته الله عليه د درد څخه د تشي . فقيل له عليك باساس القرآن وهي



فاتحة الكتاب . وعن ابن عباس رضى الله عنهما لكل شئ اساس و اساس القرآن الفاتحة . الحديث .

۱۲: سورة النور : ولي دا سورت مشتمل دى پر انوارو د ظاهر او باطن .  
كما روى عن انس رضي الله عنه فى حديث طويل عن النبى صلى الله عليه وسلم .

۱۳: سورة الحمد : لان اول كلمتها الحمد

۱۴: سورة الشكر : لاشتمالها على الشكر فى مقابلة نعمة الربوبية . و ورد فى الحديث النبوى صلى الله عليه وسلم كما اخرج ابن جرير والحاكم والديلمي قال رسول الله صلى الله عليه وسلم اذا قلت الحمد لله رب العالمين فقد شكرت الله تعالى .

۱۵: سورة الحمد الاولى : ولي چي داسورت اولين سورت دى چي حمد د خدای جل جلاله پکښي ذکر دى لما مرانها اول سورة نزلت .

۱۶: سورة الحمد القصوى : ولي پر نهايه د حمد بليغ دا سورت مشتمل دى اجماعاً .

۱۷: سورة الرقيه : يعنى دم کول پر مريض او د ثابنت په توگه په چنبښل .

په حديث شريف کي چي روايت يي ابو عبيده رضي الله عنه ، احمد رحمته الله عليه ، بخاري رحمته الله عليه ، مسلم رحمته الله عليه ، ابوداود رحمته الله عليه ، نسائي رحمته الله عليه ، ابن ماجه رحمته الله عليه ، ابن جرير رحمته الله عليه ، حاکم رحمته الله عليه او بهيقي رحمته الله عليه کړي دى د ابي سعيد الخدرى رضي الله عنه

څخه دى وايي چي موږ د يرش نفره عليه الصلوة والسلام واستولو چي داسي فوج ته چي عليه السلام او يا بل امير المؤمنين نه وي پکښي په اصطلاح د فن سير سرية وايي ، نو موږ پر يو کلي د کفارو د سفر په دوران کي نازل سو ، نو موږ وه دوى ته وويل چي زموږ مهمان نوازي وکړي ، يعنى دوى وغيره راکړي . هغو ددي څخه ابا او منع وکړه ، نو په شپه کي د هغه کلي سردار لږم وخوړي ، يعنى هر څه تداوي چي دوى



ممکنه وه په وي کره خود لرم درد نه ښه کیدی . نو موږ ته راغله او وي ويله چي ايا په تاسي کي داسي څوک سته چي د لرم دم کوي . ابوسعيد رضي الله عنه ورته وويل هو زه د لرم اوده لرم . لکن زه دم نه پر کوم تر هغو چي تاسي ښه ډيره شکرانه او د دم عوض رانه کړی . دا په سبب ددي چي تاسي موږ ته ډوډی نه کره را . نو دوی وويل چي موږ به تاسي ته ديرش ۳۰ پسونه درکړو چي زموږ سيد او سردار جوړ سي . ابوسعيد رضي الله عنه وايي نو زه ورسره ولاړم او پر لرم خوړلي والا باندي مي فاتحه اوه ۷ واره وويل او پر تو مي کړل ، هغه سړی فوراً جوړ سو . کانه انشط من عقال . لکه اوبښ چي د زنگون بند څخه ايله کړی . نو کليوالو ديرش پسونه موږ ته راکړه . نو بعض صحابه وو رضی الله عنهم وويل چي راسی سره تقسيم يي کړو او بعض ملگرو وويل چي دا خو تا پر قرآن مزدوري واخستل دا به حرام وي . نو موږ پسونه را رهي کره خو چي نبی کریم صلی الله علیه و آله ته راغلو او مذکوره موضوع او قصه مو ورته وکړه . اول خو عليه السلام و ماته وويل : وما يدريك انهما رقية . او بيا يي نورو ته وويل چي سره وي ویشی او ماته هم برخه پکښي راکړی .

**پوه سه !** چي عليه السلام که څه هم حاضر په واقعه کي نه وو لکن ددوی د زړو د اطمینان دپاره ده وويله : واضربوا لي بسهم .

بعض وهابيان او ددوی هم فکران وايي : چي دا خو صحابه وو رض د کافرانو څخه مشروطه مزدوري پر قرآن واخستله . د مسلمان څخه پر رقيه د قرآن مشروطه مزدوري حرامه ده .

**والجواب :** چي که دا مزدوري پر قرآن مبارك اخستل حرام وي نو د کافر او مسلمان نو څه فرق دی لکه چي په نورو مزدوريو کي د کافر او مسلمان



فرق نسته .

درويش وايي : دا وو صحيح دليل پر اخستلو د اجرت پر دم کولو د امراضو يعني چي حرمت لaxe کوي کراحت هم نسته پکښي .

**مسئله :** اخستل د مزدوري پر اذان کولو ، امامت کولو ، تعليم القرآن او يا فقهي شريف وغيره روا ده . شارح الوقايه وايي : لظهور التواني في امور الدين . يعني په قديمه زمانه کي د مذکوره امورو پر کولو اشتراط د مزدوري ضرورت نه وو ولي چي خلگو په خپله ضروريات د موذن ، امام او معلم القرآن وغيره ورکوله . اوس چي د خلگو همت کم سو او همتونه کمزوري سوه ، نو د اشتراط څخه چاره نسته .

**مسئله :** مشروطه مزدوري پر شي چي وي د زکات په ځای کي نه دريږي مثلاً روزانه مزدور ته دي سل روپي اجرت کښيښوده هغه په ورکولو سره د زکات غاړي نه خلاصیږي . وهكذا الاجرة المشروطة للامام وغيرها اذ لا فرق بين اجرة واجرة .

**مسئله :** امام وغيره که څه هم غني وي د اجرت مشروطه اخستل روا دي لکه نوري مزدوري چي ورته روا دي .

**پوه سه !** چي اخذ د اجرت پر امور مذکوره وو په اجماع د متاخرينو د احنافو روا ده . په دي باره کي فتاواوي د فقه شريفي مطالعه کړه او پر تفسير جلالين باندي په لويه حاشيه کي دا تفصيل موجود دی . دا بيان پر ډول د معترضه جملو راغی . او اوس بيرته د سورة الشفاء پر لور .

وروی عن جابر رضي الله عنه فاتحة الكتاب شفاء لكل شيء الا السام والسام هو الموت . وروى البهقي عن عبد الملك بن عمير مرسلاً قال عليه الصلوة



والسلام فاتحة الكتاب شفاءً من كلا داءٍ . علامه مناوي رحمته الله وايي چي دا مبارك سورت د مرض د جهل او د مرضه څخه گناهو ، او د امراض ظاهره او باطنه ټولو شفاء ده لکن حسن عقیده او د عليه الصلوة والسلام و اقوالو ته د زړه په يقين کتل لوی شرط دی .

۱۹: سورة الشافية : ولي سورة الفاتحة تبرء الاسقام والآلام وتعجل العافية في حينها . قال عليه الصلوة والسلام : ان في سورة الفاتحة سبعين شفاء . والاحاديث الصحيحة في ذلك كثيرة وفي ما ذكرناه كفاية .

۲۰: سورة الصلوة : په دي سبب بولي چي لمونځ پر دي موقوف دی .

لحديث اخرجه البخاري رحمته الله ومسلم رحمته الله ومالك رحمته الله في الموطا و

ابوداود رحمته الله والترمذي رحمته الله والنسائي رحمته الله وابن ماجه رحمته الله وابن جرير

رحمته الله وابن الاباري رحمته الله عن ابي هريرة رضي الله عنه عن النبي صلى الله عليه

وسلم . قال : كه چا يو لمونځ د لمونځو څخه وكړي او په هغه لمانځه كي

ام القرآن ونه ويله نو هغه لمونځ ناقص دی ، ناقص دی ، ناقص دی .

غير تام .

او په بل حديث طويل كي ټولو صحيح كتابو د حديثو يي روايت كړي

عن ابي هريرة قال قال رسول الله صلى الله عليه وسلم يقول قال الله تعالى

قسمت الصلوة .

**پوه سه !** چي مراد د صلاة څخه په دي حديث كي سورة فاتحه ده . كما

يدل عليه الحديث وهذا مجاز من باب التسمية اللازم باسم الملزوم ، ولي

د لمانځه سره الحمد لله لازم ده . فالمعنى قسمت الفاتحة بينى وبين

عبدى نصفين ، فنصفها لى ونصفها لعبدى و لعبدى ما سئل .



**ترجمه:** ما ویشلی ده فاتحه په مابین کي خپل او د بنده خپل دوه ځایه، نو نیمي يي زما دی او نیمي يي زما د بنده دی او زما بنده لره هغه شی دی چي دی يي سوال کوي. قال عليه السلام يقول: العبد الحمد لله رب العالمين ° فيقول الله تعالى: حمدني عبدی. يقول العبد: الرحمن الرحيم ° يقول الله تعالى: اثنی علی عبدی. ويقول العبد مالک يوم الدين ° يقول الله تعالى مجدني عبدی. يقول العبد: اياک نعبد و اياک نستعين ° يقول الله تعالى هذه الآية بيني وبين عبدی. يعني اياک نعبد لي، و اياک نستعين للعبد. و لعبدی ما سئل. يقول العبد: اهدنا الصراط المستقيم ° صراط الذين انعمت عليهم غير المغضوب عليهم ولا الضالين ° يقول الله تعالى هذه لعبدی و لعبدی ما سئل.

**پوه سه!** چي تفصيلي ترجمه د بسم الله او د الحمد لله به وروسته واورې انشاء الله تعالى.

۲۱، ۲۲: سورة الدعاء و سورة الطلب: ولي چي په اهدنا کي هم طلب سته او هم دعاء.

۲۳: امام فخرالدين الرازي رحمه الله يي په دي نامه بولي لاشتمالها على السؤال کما ذکرنا.

۲۴: سورة تعليم المسئلة: ولي چي په دي سورت کي خدای جل جلاله بندگانوته دا وښوله چي څه وخت چي دوی زما څخه سوال کوي اول حمد وواياست او بيا اخلاص کوي او بيا سوال کوي. په در منشور کي وايي: چي ام القرآن هم قرائت دی او هم مسئله او هم دعاء ده.

۲۵: سورة المناجات: لان المصلی يناجي ربه فيها.



۲۶: سورة التفويض : ولي چي د الحمد لله سپارنه د خپلو کارو په اياک  
نستعين کي وه خدای جل سلطانه ته وکړه .

۲۷: سورة المكافات : په صحيح حديث کي راغلي دي چي څه وخت چي  
رسول کریم صلی الله عليه وسلم په مکه مکرمه کي وو او مسلمانان د  
هغه وخت په ډیره فاقه کښي او مسکنت کي وه او د کفارو د مکي اوه ۷  
قافلي تجارتي مکي ته داخلي سوي او حسب العادت د هغه وخت ډول د  
خوشحالی يي وډبه وي مسلمانانو . په نگاه د حسرت پر خپل ځان ددي  
قافلو ته کتل . نو جبرئیل عليه السلام دپاره د دفع حسرت د دوی د لوی  
حناب حخه دا آت ه ډني عليه السلام ته قرائت کړی : ( ولقد آتيناك سبعاً  
من المثاني والقرآن العظيم ) چي معنایي داده چي تاته ما مکافات او  
عوض د اوو قافلو د قریشو درکړي دی چي سبع مثاني يعني فاتحه ده .

۲۸: افضل سور القرآن : لما اخرجہ احمد رحمۃ الله علیه والبيهقي رحمۃ الله علیه فی شعب  
الایمان بسند جيد عن جابر بن عبد الله رضي الله عنه ان رسول الله صلی الله عليه  
وسلم قال له الا اخبرك باخير سورة نزلت فی القرآن قلت بلی . يا رسول الله  
قال فاتحة الكتاب .

۲۹: اعظم سورة فی القرآن : ددي نامه وجه هغه حديث مبارك دی چي  
روایت يي احمد رحمۃ الله علیه او بخاری رحمۃ الله علیه ا دارمي رحمۃ الله علیه او ابوداود رحمۃ الله علیه او  
نسائي رحمۃ الله علیه او حسن بن سفيان رحمۃ الله علیه او ابن جرير رحمۃ الله علیه او ابن حبان رحمۃ الله علیه  
او حاکم رحمۃ الله علیه او ابن مردويه رحمۃ الله علیه او ابونعيم رحمۃ الله علیه او بهيقي رحمۃ الله علیه او د  
ابوسعید رضي الله عنه څخه کړی دی . دی وايي چي زه پر لمانځه يعني نفلي ولاړوم  
چي عليه السلام را بڼه کړه يعني چي راسه ، ما جواب ورنه کړی يعني په  
سبب د لمانځه . حتی لمونځ مي پوره کړی بيا عليه السلام ته ورغلم . ده



مبارك راته وويله چه څه مانع وو چي په اوله نعره زما نه راغلي؟ ما ورته وويل چي ما لمونځ كاوه. ده مبارك صلى الله عليه وسلم وويله چي خداى جل شانه وايي چي تاسي قبلونه كوى د خداى جل شانه او د رسول دخداى چي تاسي وبولي يعني لمونځ به دي پري ايښى واى. او بيا يي راته وويل چي زه وتاته ونه بنيم هغه اعظم سورت په قرآن مبارك ي دمخه تر دي چي ته د مسجد څخه ووزي؟ او بيا يي زه تر لاس ونيولم، نو د مسجد څخه ووتو چي موږ نژدي سو، نو ما ورته وويله چي تاسي وويل چي زه به اعظم سورت د قرآن پاك دروښيمه. نو آن حضرت صلى الله عليه وسلم وويل: الحمد لله رب العالمين هي السبع المثاني والقرآن العظيم الذي اوتيته.

۳۰: المنجية يعني نجات ورکونکى وه قاري ته د عذابو څخه د دنيا او آخرت.

درويش وايي: د حديث مذکور آنفاً څخه دا معلومه سوه چي بسم الله آه جزء د الحمد لله نه ده ولي چي عليه السلام شروع د اعظم السورة د الحمد لله رب العالمين څخه وکړه.

دا وه نومان د سورة فاتحه، اوس تفسير ددي سورت مبارك د بسم الله الرحمن الرحيم څخه شروع کيږي. شروع کوم يعني د تفسير د قرآن عزيز. په ياري او کومک د نامه د خداى جل شانه، نو لفظ د (باء) چي حرف جر دى د پاره د استعانت دى او يا زه شروع د تفسير کوم په داسي حال کي چي زه متلبس يم په نامه د خداى جل شانه نو پر دي تقدير (باء) د ملا بست دپاره ده. الى غير ذالك من معاني باء الجر. چي هغه خداى ډير مهربانه او بخښونکى دى. ما داسي وويل چي زه شروع کوم د تفسير آه ددي دپاره چي هر څوک چي هر کا د خير کوي او بسم الله ووايي متعلق د



حرف جر به د هغه کار لفظ دال په تقدير کي ورسره وي ، مثلاً بسم الله اقرء ، بسم الله اسافر ، بسم الله اتوضأ ، بسم الله اصرى الى غير ذالك .

**پوه سه !** چي عامل مُقدر به تر بسم الله الرحمن الرحيم وروسته مقدره وي تاچي دلالت وکړي پر حصر د شروع د کار پر نامه د خدای ﷻ ، ولي نحات وايي چي تقديم د ماحقه التاخير يُفيد الحصر . نو کفار د مکې چي دوی به شروع د کارو باسم اللات والعزی چي ددوی د خدایانو نومان وه کول به يي . او بعض ددوی په نامه د خدای ﷻ او د لات و عزى دواړو به کوله نو په دي حصر پر دواړو ډلو به رد راسي ، ولي چي موږ خپله شروع د کار يوازي او يوازي پر نامه د خدای ﷻ حصر کړه ، نو پر اوله ډله په قصر قلب او پر دوهمه په قصر افراد رد وسو .

### فوائد فقهيه : فى باب البسملة :

- ۱: بسم الله واجبه ده په ابتداء کي د ذبح د حيوان .
- ۲: واجبه ده په وخت کي د ویشتو د ښکار په غشي سره .
- ۳: واجبه ده په وخت کي د تعليم یافته سپي په ښکار پسي . په بعض کتابو کي د فقهی وایي چي په وخت د ذبح دی فقط بسم الله وایي او رحمن الرحيم نه ورسره وایي ، ولي چي ذبح د رحمت خامي نه ده . لکن په جوهره کي وایي که چیري سړی په وخت کي د ذبح پوره بسم الله الرحمن الرحيم ووايي ښه کار دی .
- ۴: او واجبه ده دمخه تر الحمد لله په هر رکعت کي ، لکن صحیح داده چي دمخه تر الحمد لله ویل د بسم الله سنت دی لکه چي په عامو کتابو د فقه شریفی راغلي دي . او سنت ده بسم الله آه ویل په شروع کي د اوداسه . او سنت ده بسم الله ویل پوره په وخت کي د شروع په هر ښه کار . لکه د



قرآن مبارك تلاوت او د علومو دينيه د درس په شروع كي . د ديني كتابو د ليكلو او د تصنيف په وخت كي .

او بسم الله ويل مباح ده په نيز د ولاړي يا ناستي ، يا د تگ په ابتداء كي اويا پري وتلو په وخت كي .

او بسم الله ويل مكروه ده په وخت كي د لڅ عورت غليظه او پر مردار ځای كي . او په اول كي د سورت براءت او په وخت د چلم څكولو ، او د نسوارو كولو ، او يا د بوی ناكه شي د خوړلو په وخت كي . لكه اوږه يا پياز ، يا گندنه .

او بسم الله شريف ويل حرام دي په وخت كي د حرام كار كولو . لكه چي سړی شراب چښي . او يا چي سود گتلي مال خوري ، يا زنا كوي ، بلكه په فتاواي برازيه كي وايي چي كافر كيږي هغه څوك چي پر حرام قطعي بسم الله ووايي . او دغه رنگه بسم الله ويل حرام ده د جنب او حائضي ښځي چي په نيت د تلاوت القرآن يي وايي .

**سوال :** ستا تفسير خو دپاره د عامو پښتنو وو ، نو عام پښتانه په قصر قلب او قصر افراد او يا په تقدير د متعلق د حرف جر وروسته څه پوهيږي؟

**جواب :** زما دغه تفسير د پښتنو دپاره دی كه عوام وي او كه طالبان وي او كه بعض ملايان وي ، يعني چي حاسدان او اهل تكبر نه وي . په پښتو كي متل دی چي درياب كه لوی دی چمچی دي خپله ده .

**پوښتنه :** څه سبب دی چي ټوله مصنفين د كتابو او د رسالو په اول كي بسم الله الرحمن الرحيم ليكي ؟



**جواب:** اول خو دوی متابعت د قرآن پاک کوي چي د هغه په اول کي بسم الله آه راغلي ده. دوهم: نبي کریم صلی الله علیه وسلم فرمایلي دي چي هر کار چي د خیر او برکت وي او په هغه کار کي شروع په بسم الله نه وسي، هغه کار به د برکت څخه خالي پاته وي. النواوي رحمته الله علیه په اول جلد کي د مسلم د شرحي.

﴿ **بِسْمِ اللَّهِ الرَّحْمَنِ الرَّحِيمِ** ﴾ په باب کي **بعضي**  
**مالایه منه پنهاني فائدي:**

۱: لفظ د (الله) نوم دی د ذات د خدای پاک. او عربي لفظ دی چي معنا يي معبود ده. او دا مذهب دی د امام اعظم ابوحنيفه رحمه الله تعالى او د محمد بن الحسن الشيباني رحمته الله علیه او د امام شافعي رحمته الله علیه او د خليل بن احمد رحمته الله علیه.

۲: امام محمد رحمته الله علیه د امام اعظم رحمته الله علیه څخه روايت کړی دی چي (الله) اسم اعظم شريف دی. او فقيه ابو جعفر رحمته الله علیه وايي چي دا مذهب دی د ډيرو علماوو رحمهم الله او د اکثرو صوفيه کرامو روح، او تر دي لوی ذکر نسته. رد مختار صفحه ۵ جلد اول.

**سوال:** په حديث شريف کي راغلي دي چي په اسم اعظم سره سړی د خدای هر شی وغواړي خدای پاک يي اجابت او قبلونه کوي او ډير ځله موږ دا نوم مبارك وه خدای جله ته شفيع کړی دی او کار مونه دی سوی؟

**جواب:** اول درخواست لره خپل شرطونه سته چي د جملي څخه د هغویو شرط لقمه حلال ده، نو شاید درخواست کوونکی به لقمه حلاله نه وي. دوهم: د اجابت د سوال معنا يوازي دا نه ده چي هغه مطلوب د داعي به



ورکوي ، بلکه دا هم اجابت دی چي یو شر وه داعي ته متوجه سي ، هغه ځني دفعه کړي . او دا هم اجابت دی چي تر مطلوب د داعي خیر شی وده ته ورکړي . مثلاً سړی ډیر ډیر واره د اسم اعظم په روی د خدای ﷻ څخه ډیر دنیا غوښتي وی . خدای ﷻ په عوض کي د هغه وه دغه سړي ته صالح خوی ورکړی . او دا هم اجابت دی چي خدای ﷻ په عوض د مطلوب د داعي عفو د بعض کبائرو گناهو وه داعي ته وکړي . او دا هم اجابت دی چي خدای ﷻ وه داعي ته درجات په جنت کي ورکړي . حاصل داچي شفاعت د اسم اعظم بي ځایه نه ځي .

درویش وایي : که څوک دا اسم مبارک په لسو ۱۰ ورځو اعتکاف د روژي سره په اجازه د شیخ مرشد ۵۰۰۰۰۰ یعنی پنځه لکه واره ووايي ، او وروسته تر هغه هره ورځ یا شپه یي ۲۳۶۰ یعنی دوه زره دري سوه او شپيته واره همیشه په اجازه د شیخ کامل وایي ، درخواست به یي ډیر وه اجابت ته نژدي سي . او که یو چاته یو سخت مهم کار پېښ سي چي شرعاً رواوي ، نو دماخستن تر لمانځه وروسته دي دوه رکعت له مونځ وکړي نفل او دا اسم مبارک دي ۲۳۶۰ واره په یوه ناسته کي ووايي او د خپل مهم په باره کي دي شفیع وه خدای ﷻ ته وگرځوي تر درو شپو پوري انشاء الله تعالی هغه مهم دده به حاصل سي .

**فانده :** د پوره بسم الله الرحمن الرحيم ° ورد همروزه ۷۸۶ واره . او که سړي ته یو ډیر سخت کار پېښ سي چي دی یي په حل کي عاجزه او پاته راسي ، نو په یوه شپه کي دي پوره بسم الله الرحمن الرحيم دوولس زره ۱۲۰۰۰ واره ووايي ، په دي ترتیب چي پر هر زر باندي دوه رکعت نفل کوي ، که خدای کول هغه مشکل به خدای ﷻ حل کړي . ذکره الامام



ابو حامد محمد الغزالي رحمه الله في احياء العلوم .

**الرحمن** : عربي دي . در حمت خخه جوړسوی دی او د خدای جل جلاله اسم صفت دی . او رحمن تر رحیم ابلغ دی . لأن زیادة النبأ تدل على زیادة المعنی . او زیادت د معنا یا په اعتبار د مقدار د نعمتو دی . ولهذا قيل يا رحمن الدنيا ويا رحيم الآخرة ، ولي چي متعلق د نعمتو د خدای جل جلاله په دنیا کي چي عبارت د صحت او عافیت او رزق خخه او نور دنیاوي نعمتونو کافر او مسلمان ټولو ته شامل دی . او د آخرت نعمتونه چي جنت او نوري بني او بنادی دي مخصوص په مومنانو سره د ټولو امتو دي . سعدي :

ای کریمي که از خزانه غیب ✽ گبر و ترسا وظیفه خور داري

دوستان را توکی کني محروم ✽ تو که بادشمنان نظر داري

یا په اعتبار د عظمت او د لوی والي د نعمت ده . ولهذا قيل يا رحمن الدنيا والآخرة ويا رحيم الآخرة . معنایي داده : اي ورکوونکي د لویو لویو نعمتو په دنیا او آخرت کي او یا د لویو نعمتو په آخرت کي ، ولي چي په دنیا کي لوی او کوچني دواړه نعمتونه سته . او د آخرت نعمتونه ټوله لوی دي . يعني نسبت وه ټولو نعمتو ته د دنیا . وان کان بین نعم الآخرة تفاوت عظیم لا يخفی .

**پوښتنه** : رحمان که څه هم اسم صفت دی لکن وه غیر ته د خدای جل جلاله رحمن ویل ناروا دي لکه لفظ د الله ، لکن دا قدر فرق لري چي اختصاص د لفظ د الله اختصاص وضعي دی ز او اختصاص د لفظ د



رحمن اختصاص استعمالی دی ، نو بیا څرنگه موږ وه يوه سړي ته چي نوم يي عبدالرحمن وي رحمان وايو ، ايا دا گناه نه ده ؟

**جواب :** عمومي کتابونه خو داغسي وايي لکه سائل چي وويل ، لکن د

ردمختار صفحه ۶ کي وايي چي مخصوص په خدای پاک پوري يعني چي پر بل چا يي اطلاق ناروا وي لفظ د (الرحمن) دی . يعني چي معرفه په الف او لام سره وي او د منکر اطلاق پر غير د خدای ﷻ روادی . او الرحيم هم اسم صفت د خدای جل سلطانه دی . والفرق بينهما قد مرّ آنفاً .

د تصوفو په کتابو کي وايي چي که سړی الرحمن ۲۹۸ واره او الرحيم ۲۵۸ واره خپل ورد وگرځوي خدای پاک به يي رزق پراخه کړي .

په حديث شريف کي راغلي دي چي رسول کریم صلی الله عليه وسلم وفرمايله چي کيلي او چابي د قرآن بسم الله الرحمن الرحيم ده .

روایت ابن عباس ؓ کړی دی چي رسول الله صلی الله عليه وسلم وويله چي څه وخت چي يو ښوونکی وه متعلم هلك ته ووايي چي ووايه بسم الله الرحمن الرحيم ° هغه هلك هم بسم الله شريفه ووايي ، خدای پاک ليکي کاغذ د نجات د دورځ څخه د هغه هلك پر نامه او دهغه هلك د مور او پلار په نامه او د معلم پر نامه . تفسير يعقوب چرخي صفحه ۷ .

**پوښتنه :** ايا د بسم الله الرحمن الرحيم ° په ويلو سره کبیره گنهونه هم بخښل کيږي ؟

**جواب :** د فقهي شريفي او تفاسيرو کتابونه وايي چي کبیره گنهونه په توبه پوري مربوط دی او دا هم وايي چي هر ښه عمل يا قول چي په احاديثو شريفه وو کي يي بخښنه د گناهو راغلي وي ، مراد د هغو څخه



بخښه د صغیره گناهو ده ، اما د کبیره گناهو د بخښي هم امید سته .  
ولهذا قيل : به بها نمی بخشد ❦ و به بهانه می بخشد

او په توبه د اخلاص چي پر شرائطو د توبي مشتمله وي يعني پر گناه کولو پښیماني او د آئنده دپاره قصد او عزم کول چي زه بیا دا گناه نه کوم او د خدای جل سلطانہ بخښه د کړي گناه غوښتل ، گناه کبیره یقیناً بخښل کیږي . ولي چي خدای پاک په ډیرو ځایو د قرآن مبارک په صیغه د مبالغې ځان ته ( تَوَّاب ) ویلي دي . او بل دلیل دادی چي کافر په هره نوعه د کفر چي کافر وي او د هر عمر چي وي ووايي په صدق او اخلاص سره لا اله الا الله محمدرسول الله . مسلمان هغه کافر خپل ورور بولي او لور یا خور په نکاح ورکوي او که مړ سي جنازي ته یي ورځي . او خدای جل سلطانہ وده ته اکبر الکبائر گناه چي کفر وو وربخښي ، نو دي کافر څه وکړه ؟ صرف د کفر څخه یي توبه د صدق وکښل . نو مسلمان چي په صدق سره توبه د گناه څخه وکارې نو څرنگه به ارحم الراحمین عفو د گناه کبیري نه ورته کوي . ولهذا ورد فی الحديث النبوي ص : التائب من الذنب کمن لا ذنب له .

امیان خلگ وایي خدای ﷻ دي زموږ توبه قبوله کړه ، او درویش وایي چي خدای ﷻ دي موږ ته توفیق د توبي راکړي .

**پوښتنه :** که څوک د قرآنیت څخه د بسم الله منکر سي باید په نیز د حنفيانو کافر سي ولي چي ددوی په نیز خو جزء مستقل د قرآن ده او سره ددي چي فقهاء د احنافو یي کافر نه بولي ؟

**جواب :** په نیز د فقهاوو منکر د هغه آیت کافر دی چي په اجماع سره قرآن وي . او بسم الله شریفه اتفاقي قرآن نه ده ، ولي امام مالک رحمته الله علیه یي قرآن



نه بولي بلکه ذکر يي بولي .

**سوال :** جُنُب ته او حائضي بنحی یا نَفْسَاء ته ویل د بسم الله الرحمن الرحيم په نیز د حنفيانو روح روادي او که نه ، سره ددي چي دغه مذکور کسان د قرأت د قرآن شرعاً منع دي .

**جواب :** دغه کسان تلاوت د بسم الله په نیت د تبرک کولای سي ، نه په نیت د تلاوت القرآن . خزینه صفحه ۸ .

**پوښتنه :** دغه کسانو ته ماسوا د قرآن څخه د نورو اذکارو ویل روا دي ، لکه لا اله الا الله ، سبحان الله وبحمده او نور ورته اذکار ؟

**جواب :** په اتفاق د ټولو مذاهبو روادي . دغه رنگه دوی وچاته السلام عليكم او يا وچاته په وعليکم السلام جواب وړ کولای سي . او دغه رنگه الحمد لله رب العالمين په قصد د شکر ویلای سي نه په قصد د تلاوت القرآن . خزینه . صفحه ۸۴ .

**فائده :** په اسرار مخزونه صفحه ۸۵ کي وایي : که یو سړی وه یوه ظالم سړي ته ورځي او یا یو جابر حاکم ته ، نو پنځوس ۵۰ واره دي بسم الله تر پایه پوري قبل الدخول ووايي . په برکت ددي آیت به هغه ظالم یا جابر پر ده مهربانه سي او دده هیبت به پر هغه پریوزي او د شر څخه د هغه به یي خدای پاک وساتي انشاء الله تعالی .

**فائده :** که سړی د یو پیراني یا بیهوش په غوږ کي خلوینست واره بسم الله الرحمن الرحيم ووايي ، نو پیرانی به سړی پریري . او بیهوشه به په هوش کي راسي .



**فائده:** که څوک بسم الله شريفه د بيدیدو په وخت کي شل ۲۰ واره ووايي، په دغه شپه کي د شيطان، پيري، غله او د نابيره مرگ او هر آفت څخه به په امان وي.

**فائده:** که څوک بسم الله شريف ډيره هره ورځ ووايي رزق به يي خداى جلّ و علا پراخ کړي او په آسانه توگه به رزه ور رسېږي.

**فائده:** که څوک د يکشنبې په ورځ د لمر راختم په وخت کي مخ پر قبله کښيني او بسم الله سره په عدد د رسولانو ۳۱۳ واره ووايي او سل واره وروسته درود شريف هم ووايي خداى جل سلطان به يو نابيره رزق ورکړي.

**فائده:** او که څوک بسم الله شريفه په حساب د ابجد ۷۸۶ واره په ښه اخلاص او حسن عقیده د هر حاجت دپاره چي په شرعه شريفه کي روا وي ووايي، خداى جلت قدرته به يي هغه حاجت ورپوره کړي. او د ظالمانو او دښمنانو څخه که بيرېږي هغه به خداى پاک ځني دفع کړي.

**فائده:** دپاره د تجارت د رباح او د ډيري گټي دپاره که يي څوک په عدد مذکور سره يي ووايي تجارت به يي رائج او رابح سي.

**فائده:** که يو سړى د بل چا د راجلبولو دپاره په عدد مذکور سره ووايي هغه سړى به ورته حاضر سي. وهذه الفوائد كلها فى شرح القدوري لهذا العبد العاصي ناقلاً من خ.

**فائده:** په حديث شريف کي راغلي دي چي آنحضرت ﷺ ووايي چي نه ردېږي هغه خواست چي په ابتداء کي د هغه بسم الله شريفه وويل سي.



د تفسير كبير په اول کي د ابوهريره رضي الله عنه په روايت داسي راغلي دي :  
 چي رسول الله ﷺ ده ته وويله : يا ابا هريره چي ته اودس تازه کوي ، نو ته  
 بسم الله الرحمن الرحيم ووايه ، يعني دمخه تر اوداسه ، نو په تحقيق سره  
 ستا نيکي ليکونکي ملکي به استراحت ونه کړي . ستا د نيکيو د ليکلو  
 څخه تر هغو چي ته د اودس څخه فارغه نسي . او چي ته د جماع دپاره  
 مايښي ته ورځي نو بسم الله شريفه ووايه يعني د پرتوگانن تر خلاصيدو  
 دمخه ، ولي حفظه ستا يعني کراما کاتبين ستا به ستا دپاره نيکي  
 نوشته کوي تر څو چي ته غسل د جنابت کوي .

**درويش** محمد عبیدالله ايوبی قندهاري وايي : چي په فضائلو د  
 بسم الله الرحمن الرحيم بي شماره حديثونه او د امامانو د دين قولونه  
 راغلي دي ، که درویش اکثر ددغو خواصو په شرح کي د قدوري جلد  
 اول کي هم راوړي دي ، لکن د اتولي فائدي د هغه چا په برخه کيږي چي  
 حسن عقیده او د زړه اخلاص او پراقوالو د آنحضرت يي کلک او د شک  
 څخه خلاص يقين وي . که څوک مزيد تفصيل غواړي نو تفسير كبير د  
 امام رازي رحمته الله عليه او روح البيان او اسرار ومخزونه او يعقوب چرخي تفسير  
 او نور کتابونه د احاديثو مبارکه وو او د تفاسيرو دي مطالعه کړي .  
 ومن الله التوفيق .

اوس د تفسير د سوره فاتحه پر لور . لك الحمد وبك نستعين .  
 تفسير ايوبى حنفى د نصير احمد احمدى لخوا سكين او  
 pdf سو. د دعا په هيله احمدى! واتساپ ۰۷۴۹۸۴۹۵۶۹



# الْحَمْدُ لِلَّهِ رَبِّ الْعَالَمِينَ ①

ټوله ثناء او صفت خداى پاک لره دي چي رب او تربيه کوونکى او ساتونکى د ټولو مخلوقاتو دى .

**پوه سه !** چي دلته دري لفظ دي چي په هغو کي د علماوو رح قدیماً و حديثاً اختلاف دى ، هغه دري لفظه : حمد ، شکر او مدح دي .  
مختاره داده لکه سيد سند رحمته الله عليه چي وايي چي حمد صفت کول دي د چا په ژبه سره پر يو ښه صفت چي هغه صفت د سړي په اختيار په ده موجود وي لکه چي سړى ووايي چي خداى پاک عالم دى ، قادر دى .  
او شکر هم په اختياري صفت پوري خاص دى لکن په مقابل کي د نعمت ، نو که په زړه سره وي لکه د چا سره په مقابل کي د نعمت محبت قلبي کول ، يا په ژبه وي لکه په مقابل کي د نعمت د منعم احسان بيانول او يا په لاس او پښو د منعم خدمت کول .

نو حاصل دادى چي حمد په اعتبار د مورد خاص دى يعنې مورد يي يوازي ژبه ده او اعتبار د متعلق عام . که نعمت وي او که نعمت نه وي .  
او شکر په اعتبار د مورد عام دى يعنې که زړه وي او که ژبه او که اعضاء وي . او په اعتبار د متعلق خاص دى : يعنې متعلق يي يوازي نعمت دى .

فبينهما عموم وخصوص من وجه فتفكر فى الأمثلة الثلاثة التى يقتضيها  
العموم والخصوص من وجه . والمدح يعم الاختياري وغيره كما فى قولهم  
مدحتُ اللؤلؤ على صفائها .



**پوه سه !** چي علامه تفتازاني رحمۃ اللہ علیہ په مېطول کي وايي چي الف ولام د تعريف په الحمد کي دپاره د استغراق دي يه نيز د اهل سنتو يعني کل حمد سواء کان من اي حامد. خداى پاک لره دي . او لام دپاره د جنس دى په نيز د معتزله وو .

درويش وايي چي دا اختلاف پر يو تحقيق نحوي بناء دى ، ورنه په معنا کي فرق راوړي ، ولي چي هر فرد د حمد خاص په خداى پاک پوري سي ، نو چونکه ماهيت د شي بيله ضمن د فرد په خارج کي نه پيدا کيږي ، نو ماهيت د حمد هم خاص په خداى جل جلالہ پوري دى . او چي ماهيت د حمد خاص په خداى پاک پوري سي ، نو چونکه دغه ماهيت په ضمن د هر فرد سته نو هر فرد هم خاص په خداى جل جلالہ پوري دى . هذا هو المشهور وقد ذهب القاضى ثناء الله رحمۃ اللہ علیہ فى تفسيره المظهرى الى احد هذين الاحتمالين وقال صاحب تفسير روح البيان الى احتمال آخر وقدمه على الاحتمالين المذكورين . وقال لامه للعهد اى الحمد الكامل وهو حمد الله تعالى كما فى مواضع عديدة من القرآن الكريم . او حمد الرسل او حمد كمل الأولياء .

درويش وايي : چي ظاهر داده چي مراد د مصنف مذکور رحمۃ اللہ علیہ د عهد خخه عهد خارجي دى په قرينه د مقام .  
ولهذا اختلف العلماء فى ان قضية الحمد لله من أى نوع من القضايا  
المعتبرة فى المنطق .

درويش وايي چي تعيين د قضيه که په لام تعريف پوري مربوط دي يعني که لام د استغراق سي نو قضيه موجهه کليه ده . او که لام د جنس



سي نو قضيه مذكوره طبعيه ده . او كه لام د عهد خارجي سي نو قضيه شخصيه ده . او كه احتمال د لام عهد ذهني وي نو قضيه مذكوره مهمله ده متاخرينو ده چي په قوت كي د جزئيت ده .

**سوال :** څرنگه اختصاص د هر حمد او يا د ماهيت د حمد په خداي پاك پوري صحيح دي او سره ددي چي سړي ووايي زيد عالم دي . يا عمرو سخي دي الي غير ذالك . نو دا ټوله خو حمد دي او د زيد او عمرو وغيرهما دي .

**جواب :** دغه محامد هم په حقيقت كي راجع وه خداي جل سلطانه ته دي ولي معطي د علم او د سخاوت وغيرهما هم خداي دي . قال الله تعالى :  
والله خلقكم وما تعملون °

**پوښتنه :** بعضي امامان وايي چي الحمد خو مبتداء ده او وصف دي او الله اسم ذات خبريه دي نو حمل د ذات پر صرف وصف څرنگه روا دي ؟

**جواب :** دوي نه پوهيږي چي الله خو خبر نه دي بلکه متعلق د خبر دي . اصل خبر خو ثابت دي چي متعلق دي حرف جر دي . او ثبوت خو عام دي پر اعيان او صفات پر دواړو حمل كيږي . البته داسي سوال معقول دي چي لفظ د الله شرف ذاتي لري او حمد شرف وصفي لري ، نو بايد داسي وويل سي لله الحمد . ددي سوال جواب علامه تفتازاني رحمته الله عليه ورکړي دي چي شرف وصفي چي د مقام سره برابر وي پر شرف ذاتي ترجيح لري . چونکه دامقام مقام د حمد دي ، نو ددي کبله الحمد دمخه کره سو .  
لأنهم قالوا البلاغة مطابقة المقال لمقتضى الحال .



**پوښتنه:** بعض علماء وايي چي په الحمد لله کي دريم تعميمه سته او تخصیص سته. ايا دا خبره تر کومه ځايه پوري صحت لري او هغه دري ۳ تعميمه څه شي دي او تخصیص يي څه دی؟

**جواب:** هو، دا خبره صحيح ده او ډيره په زړه پوري ده.

اول تعميم د حمد دی چي لام استغراق يا جنس څخه فهميږي.  
او بل تعميم د حامد دی يعني د هر حامد د خوا چي صادر سي، که خدای پاک وي او که انس او که ملائکه او جن وي. دا تعميم د ترك څخه د فاعل مفهوم سو يعني حمدت يا احمد مثلاً يي نه ووايه.  
دريم تعميم د زماني دی چي اسميه جملي څخه چي مقيد په زماني پوري نه ده وفهميدی.

او تخصیص د لام جاره څخه وفهميدی. وفيه نظر وله جواب فتدبر.

**پوه سه!** چي جمله د الحمد لله د جوامع الكلم څخه يعني چي سړی تفصيلاً په زړو اوصاف د خدای جل شانه بيان کړی. جمله د الحمد لله ټولو ته شامله ده او د ټولو ثواب پکښي درج دی.  
**پوه سه!** چي جمله د حمد پر حيات او علم او قدرت او اراده د خدای ﷻ دلالت کوي لأن المستحق للحمد لا يكون الا من هو موصوف بالصفات الاربعة المذكورة.

**فائده:** په الحمد لله کي خدای جل شانه استحقاق ذاتي د حمد ثابت کړی او رب العالمين سره استحقاق فعلي ځان ته ثابت کړی. نو دا ماده د اجتماع د حمد او د شکر ده. او شکر د نعمت لازم دی او خدای ﷻ وعده د مزيد د هغه نعمت کړي ده چي شکر پر وويل سي. قال عز من



قائل: ولئن شكرتم لأزيدنكم. اما د عهدي د شكر خان ايستل اسانه كار نه دي. قال الله جل شأنه: وقليل من عبادي الشكور.  
سعدی شیرازی رَحْمَةُ اللهِ عَلَيْهِ وايي:

عطائست هر موی از و برتم ✱ چگونه بهر موی شکري کنم

**پوه سه!** چه اصل الاصول د نعمتو د دنيا او آخرت ايمان دی چي ددي نعمت سره ابدي دوږخ حرام دی. نو بايد مسلمان د نعمت د اسلام په هر آن شكر ووايي او هر وخت په ويلو سره د لا اله الا الله محمدرسول الله سره ايمان تازه کړي. او دخداي ﷻ څخه خاتمه د ژوند پر ايمان وغواړي.  
رَبِّ الْعَالَمِينَ هغه خداي چي تربيه کوونکی او ساتونکی د ټولو عالميانو دی.

**پوه سه!** چي رب العالمين نعت نحوي دی د الله دا رب اما صفت مشبه او يا په معنا د تربيه مصدر دی.

پر اول تقدير يي حمل حقیقتاً دی او پر دوهم تقدير يي جمل مبالغتاً دی. مثل زید عدل. او د تربیت معنا رسول دي دي د شي وه کمال نوعي ته تدریجاً لکه چي حیوانات چي د پیدائښته وروسته وه کمال نوعي ته په بدن تدریجاً خداي پاک رسوي.

ددي آیت مبارک څخه دا معلومه سوه چي عالمیان لکه چي په ابتداء کي دخداي ﷻ وه ایجاد ته محتاجه دي په بقاء کي هم ورته محتاجه دي. قاله المظهري والبيضاوي. او عالمين جمع ده د عالم. عالم ټوله ماسوی د خداي ﷻ وايي، په دي سبب چي علامه دی پر وجود د قادر صانع رازق جل سلطانه لکه خاتم او طابع.



قال السعدي قدس سره :

برگ درختان سبز در نظر هوشیار ✱ هر ورقیست دفتری معرفت کردگار  
او جمع را ورل یعنی عالمین په اعتبار د ملاحظه د اجناسو د عالم ده .  
لکه عالم السموات ، عالم الارضین ، عالم الحيوان ، عالم النبات ، عالم  
الجمادات ، عالم الملائكة ، عالم الجن الى غير ذلك .  
ما داسي وويل چي په ملاحظه د اجناسو ، ولي چي اشخاصو ته په  
عرف کي عالم نه وایي . نو زید عالم نه دی بلکه فرد د عالم دی چي  
انسان دی .

**پوه سه !** چي مراد د جنس خخه منطقي نه دی . بلکه جنس اصولي دی  
چي معنا يي داده : کلی مقول علی کثیرين مختلفين بالأغراض فالإنسان  
جنسٌ عند الأصوليين لا عند المنطقيين . لانهم يعرفون الجنس كلي مقول  
على کثیرين مختلفين بالحقائق . الخ

**سوال :** په علم صرف کي وایي چي جمع په واو او نون یا یاء او نون په  
ذوی العقول پوري خاصه ده . او اجناس د عالم خو ټوله ذوی العقول نه  
دي ؟

**جواب :** هو ، لکن په دي ځای کي تغليب ذوی العقول ته چي انس او  
ملائکه او جن دي په اعتبار د شرافت د دوی ورکړی ده پر غیر د ذوی  
العقول باندي . او بعض مفسران رح وایي چي عالم نوم خاص د ذوی  
العقول مذکوره وو دی او شموله وه نورو ته استباعاً دی .  
درویش وایي چي دا تفسیر دلغتو د کتابو سره برابر نه دی .



**فائده :** احاطه علمي پر ټوله عالم شان دى د خالق القوي والقدر . حتى هېڅ نبي او هېڅ ملکه و غیره احاطه علمي پر ټولو مخلوقاتو د عالم نه لري . قال الله تعالى : وما يعلم جنود ربك إلا هو

و هب بن منبهه رحمته الله عليه وایي چي : خدای پاک اتلس زره عالمه پیدا کړي دي الدنيا عالم منها . او آباتي د محکي نسبت وه ښارو او محکو ته لکه یوه خیمه چي په صحراء کي ولاړه وي . روح البیان په بعض تفصیل سره ددغو عالمیانو بعضي بعض ددوی ذکر کړي دي . إن شئت فراجع إليه .

## الرَّحْمَنُ الرَّحِيمُ ٢

معنا ددي دوو مبارکو نومانو د خدای پاک د بسم الله په تفسیر کي تیره سوه .

قاضي ثناء الله رحمته الله عليه په تفسیر مظهري کي وایي چي راوړل ددي دوو نومانو په الحمد لله کي دلیل ددي دی چي بسم الله جزء د الحمد لله نه ده ولي تکرار لازمیري . لکن قاضي بیضاوي شافعي رحمته الله عليه وه دي ته ښه معقول جواب ورکړی دی او مصنف د روح البیان که څه هم حنفي دی مگر د انصاف په منظور یي دغه دلیل ته جواب ورکړی .

**پوه سه !** د خدای جل سلطانه د رحمت انتهاء چاته نه ده معلومه . بطور مُشت نمونه خروار . دا دوي قصي واوره :

د ذوی النون المصري رحمته الله عليه څخه روایت دی . چه یوه ورځ زه مضطرب الحال وم ، نو د رود نیل وه غاړي ته ووتم ، که څه گورم یو غت لرم د نیل وه خواته په منډه روان دی ، نو زه په پسي سوم چي دا لرم څه کوي چي د رود نیل په خوا په خفاسته روان دی . لرم چي د رود نیل غاړي ته



ورسیدی ، یوه غټه چنگښه د رود په غاړه کې ورته ولاړه وه ، لږم یې پر شا سپور شو ، نو زه هم په کښتۍ کې پسي سپور سوم چې ددې غریب حال تحقیق ځان ته معلوم کړم . چنگوښي لږم هغه بلي غاړې ته د نیل ورساوه او زه هم په کښتۍ کې . پر هغه بله غاړه یو ځوان په خواږه خوب بیده دی او د بل طرف څخه یو غټ مار پر را روان وو ، لږم چې ور ورسیدی د مار سره په جنگ سو او یو پر بل یې د زهرو گزارونه سره کول آخر الامر دواړه مړه سوه او ځوان هغه ډول بیده وو . درویش وایي چې دی عظیم رحم ته د خدای ﷻ وگوره چې په یوه دښمن بل دښمن د ځوانه څخه دفع کوي .

او په عجائب المخلوقات کې یې راوړي دي چې د کارگه بچی چې د هگۍ څخه راووزي ، سري غوښي وي او مور یې ځنډي وتښتي او غماشي پر راجمع سي او دا بچی هغه غوماشي خوري تر هغه وخته پوري دا رزق غیبي روان وي خو د ولد الغراب ټوله بدن په بونکو پټ سي . وروسته یې مور ورته راسي او دواړه سره په هواسي .

**پوښتنه :** څه سبب دی چې مصنفین د کتابو او رسالو په اول کې تر بسم الله وروسته حمد د خدای ﷻ وایي په رنگارنگ جملو او عبارتو سره ؟

**جواب :** په حدیث شریف کې چې روایت یې ترمذي او امام نووي او نور محمد په حاشیه د عبدالغفور کې کړی دی داسي راغلي دي چې هر هغه کار چې درلودونکی د شرافت وي او شروع د هغه کار په حمد د خدای ﷻ ونسي هغه کار به ابتر يعني بي برکته به وي او شک نسته چې تصنیف ښه کار دی .



**سوال :** په ډيرو کتابو کې حمد د خدای ﷻ نه لیدل کیږي حتی په دیني کتابو کې لکه بخاري شریف ، ترمذي شریف او کافیه وغیره کې ، نو دغه مصنفان د دغه صحیح حدیث څخه څرنگه مخالفت کوي ؟

**جواب :** مامور به په حدیث شریف کې خو ابتداء د کار په حمد د خدای ﷻ عام تر دي چي لیکنه هم ورسره وي او یا صرف په خوله وي ، نو دغه مصنفانو د خولي پر حمد ویلو کفایت کړی دی ، کتابت یې نه دی ورسره کړی ، نو مخالفت د حدیث مذکور پر دوی نه دی لازم . د شرح جامي دریم مخ مطالعه کړه . او د دغه سوال نور جوابونه هم سته چي د بخاري شریف د اول مخ په حاشیه کې راغلي دي . او درویش ډیر جوابونه د سوال مذکور په فیض الصمد کې چي حاشیه د درویش پر نور محمد د عبدالغفور ده هلته یې مطالعه کړه .

**پوه سه !** چي د بسم الله الرحمن الرحيم په بیان کې د الرحمن الرحيم بیان تیر سو .



## مَلِكُ يَوْمِ الدِّينِ ط

**پوهه سه !** چي مالک او مَلِك دواړه قرائت متواتره دي ، نو ترجيح وه يوه ته پل بل باندي صحيح نه ده . کذا في التفسير المظهري . ثم معناهما واحد وهو الرب . لکن حق داده چي مَالِك د مَلِك څخه بکسر الميم څخه مشتق دی چي معنا يي په فارسي خاوند ده . کما يقال مالک الدار ، ورب الدار يعني خاوند د سراي . والمَلِك مشتق د مُلِك څخه بضم الميم دی چي د مَلِك معنا سلطان او بادشاه دی . دا دواړه صفت د خدای پاک دي . او اضافت د مالک وه يوم الدين ته اضافت دی وه ظرف ته يعني ظرف په ځای کي د مفعول درولی دی . نو اصل داسي وو : مَالِكُ الامور في يوم الدين . او مراد د يوم الدين څخه په اتفاق ورځ د قيامت ده .

ثوك د دين معنا په جزاء سره کوي ، کما في المثل المشهور : کما تُدينُ تُدانُ ای کما تفعل تُجَازي . قال المظهري وهو حديث مرفوع ايضاً رواه ابن عدي في الكامل لکن سنده ضعيف .

او مجاهد رحمه الله وايي چي معنا د يوم الدين ، يوم الحساب ده وهو صحيح ايضاً ، ولي په دي ورځ حساب د خلگو سره کيږي . او بعض مفسران يي په معنا د يوم القهر بولي . او بعض وايي چي دين په معنا د طاعت دی . ثوك وايي په معنا د اسلام دی . وكل ذلك صحيح .

**پوهه سه !** چي مالک يا مَلِك اوس په دنيا کي هم خدای پاک دی ، نو د يوم القيامة د تخصيص څه معنا ده ؟



**جواب :** چي په دي دنيا كي ملك او مالِك پر غير د خداى جَلَّالُه هم اطلاق روا دى كه څه هم مجازاً دى . او په ورځ كي د قيامت يي مجازي اطلاق پر غير د خداى جَلَّالُه هم قطع كيږي . قال الله تعالى : لِمَنِ الْمُلْكُ الْيَوْمَ ؟ لِلّٰهِ الْوَاحِدِ الْقَهَّارِ

**پوه سه !** يوم په عُرْف كي د حکماوو او په عُرْف عام كي وه د راختو څخه د لمر بيا تر لويډو پوري ده . او په عُرْف د شرع شريفې كي د راختو څخه د صُبْح صادق بيا تر لويډو پوري د لمر ده . لکن مراد په آيت کریمه كي ځني مُطلق وخت دى . لعدم الشمس فى يوم القيامة . روح .

**فائده :** اگرچه قاضي ثناء الله په تفسير مظهري كي وايي چي مالِك او مَلِك يو پر بل ترجيح نه لري لکن صاحب د روح البيان او معاني ترجيح د مالِك پر مَلِك باندي وايي ، په سبب د هغه حديث صحيح چي عليه السلام وايي : من قرأ القرآن كُتِبَ له بكل حرفٍ عشرَ حَسَنَاتٍ و مُحِيتَ عنه عشرَ سَيِّئَاتٍ و رُفِعَتْ له عشر درجاتٍ . اوشك نسته چي مالِك پر مَلِك باندي يو حرف بالادى . او بل دا چي قرائت د حرمينو شريفينو هم مالِك دى . او بعض قراء چي د ملك قرائت راجح بولي هغه وايي چي ملك ابلغ دى تر مالِك ، ولي چي په مملكت كي ملك او سلطان يو سړى وي . او مالكان د شيانو په زرو او لكو وي . لکن درویش وايي چي په دليل عقلي مقابله د حديث نبوي صَلَّى اللّٰهُ عَلَيْهِ وَاٰلِهٖ وَسَلَّمَ مذکور نسي كيدای . والله أعلم بالصواب .

**فائده سنیه :** حکمت د الله جل سلطان په تاخير د جزاء الى يوم القيامة دادى چي چاره نسته د فرق څخه په مابين كي د مُحسن او د مُسيئ . او د مطيع د فرمان الهي او د عاصي د امر الهي او د کافر او د مومن ليظهر



العدل الإلهي. او دا فرق په دي دنيا کي چي دارالامتحان الاختياري ده امکان پذير نه دی ، ولي په دي دنيا که يو کافر په سبب د کفر يا مسي په سبب د اسائت او عاصي په سبب د عصيان په اور کي خدای پاک واچوي او مقابل ددوی په جنت کي ، نو ايمان او احسان او اطاعت ضروري او بديهي گرځي او سلسله د امتحان الهي قطع گرځي ، فلابد لذلك المذكور من دار اخرى ، چي هغه يوم القيامة ده ، يعني د تکليف الهي دوره پای ته ورسيرې او د امتحان الهي نور ځای پاته نسي . نو به چاته عذر نه وي پاته ، نو هر چاته په اندازه د اعمال حسنه وو او سيئه او ايمان و کفر قادر متعال جزاء ورکړي . كما قال الله تعالى : ليجزى الذين اساءوا بما عملوا ويجزى الذين أحسنوا بالحسنى ° وقال أيضا : أم نجعل الذين آمنوا وعملوا الصالحات كالمفسدين في الأرض أم نجعل المتقين كالفجار ° تفسير كبير جلد اول مع زيادة من العاصي .

تفسير ايوبى حنفي د نصير احمد حمدي لخوا سکين او pdf سو. د دعا په هيله حمدي! واتساپ ۰۷۴۹۸۴۹۵۶۹



# إِيَّاكَ نَعْبُدُ وَإِيَّاكَ نَسْتَعِينُ ط

خاص خدایه ستا عبادت کوو او خاص ده تا خخه کومک او توفیق او یاري غواړو په ټولو مهماتو کې خصوصاً په امورو کې د عبادت ستا .

درویش وایي : چي مصنف د تفسیر خازن محی السنه رحمۃ اللہ علیہ په خپل تفسیر کې وایي : والعبادة اقصى غاية التذلل من العبد ونهاية التعظيم للرب سبحانه وتعالى لأنه العظيم المستحق للعبادة ولا تستعمل العبادة الا في الخضوع لله جلالة لأنه معطى اعظم النعم . وهى ايجاد العبد من العدم الى الوجود ثم هداه الى دينه الى غير ذلك فكان العبد بالخضوع والتذلل له تعالى آه .

درویش وایي چي بعض علماء مخالف چي وایي که یو سړی د بل لاس مچ کړي یا یې پښي ور مچ کړي ، دا هم عبادت دی او دا مشرک دی . غلطه خبره ده ، ولي د عبادت په معنا کې تعظیم الرب ماخوږ دی . کما سمعت من کلام الخازن رحمۃ اللہ علیہ وايضاً ده رحمۃ اللہ علیہ وويل ولا تستعمل الخ ، نو څرنگه لاسونه او پښي د بنده مچول عبادت دی . وقال المظهري في تفسيره والعبادة أقصى الخضوع والتذلل . آه درویش چي اقصی الخضوع والتذلل هو وضع العضو الشريف وهو الوجه على التراب كما كان يفعله المشركون لآلتهم . فمن أين تقبيل اليد والرجل من أقصى الخضوع والتذلل .

**پوښتنه :** مخالفين وایي چي د لاس او د پښو په مچولو کې تعظیم د غیر الله دی او تعظیم د غیر الله شرک دی ؟



**جواب :** دا حکم على الاطلاق غلط دى ، ولي چي صحابه کرامو رضى الله عنهم ده رسول کریم ﷺ تعظيم په اعلى درجه کي کاوه حتى په حديث صحيح کي راغلي دي انهم کانوا لا يحدون النظر اليه ﷺ وفي حديث واقعة الحديبية الطويل انه عليه السلام لا يتخم ولا يبزق الا وقع فى كف رجل من الصحابة ﷺ ويدلك به وجهه . وهذا غاية من التعظيم . وقد وقع فى حديث طويل آخر : چي سعد ﷺ چي پر خره سپور راغلى ، عليه السلام وه صحابه کرامو ﷺ ته وويل : قوموا الى سيدکم . او دا ولاړه وه سعد ﷺ ته دپاره د تعظيم دده وه . وقد ورد فى حديث الترمذي قال عليه الصلوة والسلام : من لم يرحم صغيرنا ولم يوقر كبيرنا ولم يجل عالمينا فليس منا . وتوقير الكبير و تبجيل العلماء ليس الا لتعظيمهم . وايضاً الأولاد مأمورون شرعاً بتعظيم الوالدين ، والمتعلمين بتعظيم الأساتذة ، فكيف يكون التعظيم على الإطلاق شركاً ، بل الشرك هو التعظيم على طريق العبادة و تفسير العبادة قد مرّ . او داسي تعظيم د شان څخه د مومن لغير الله نه دى . وقد صح چي امام مسلم رحمه الله د امام بخاري رحمه الله وه زيارت او ملاقات ته راغلى . او امام بخاري رحمه الله يي په ما بين العينين کي مچ کړى او ورته وي ويل . دَعْنِي أَقْبَلُ رَجُلِيكَ . نو دا تعظيم د بخاري رحمه الله نه وو .

**فائده :** د الحمد لله څخه بيا تر دي ځايه پوري ابتدائي حالات د عارف بيان سول چي حمد د خداى جلّ او صفات کریمه د خداى جل سلطانانه وه . اوس گويا په دغو صفاتو سره خداى جلّ ته حاضر سو او د بنده د خطاب په لهجه وايي : يا مَنْ هُوَ موصوف بالصفات المذكورة نُخْصُكَ بالعبادة و



لانعبد غيرك .

**فائده :** د عادت سره د عربو سم دوى په خپلو خبرو كې نفنن يعنې تجديد كوي حتى چي د غيبت څخه وه خطاب ته به يې عبارت نوى كوى .  
وهكذا من التكلم الى الخطاب والغيبة ، ومن الخطاب الى الغيبة والتكلم .  
نو دا شپږ وجهي د تفنن فى عبارت چي د ټولو مثالونه په مطول او مختصر كې مذكور دي .

ماقال صاحب المدارك وصاحب المظهرى رحمتهما الله . نو اياك نعبد آه چي تر غيبت وروسته د متكلم صيغه راغله ، د قسمه څخه د تفنن فى العبارة ده .

**فائده :** تقديم د مفعول چي اياك دى پر عامل د هغه چي نعبد او نستعين دى دپاره د تعظيم د مدلول د اياك چي ذات دپاك الهي دى . او بل دپاره د حصر لأن تقديم ماحقه التأخير يفيد الحصر كما فى علم المعاني . قال ابن عباس فى تفسيره معناه نعبدك ولانعبد غيرك .

**پوښتنه :** قاري د الحمد لله آه خو يو سړى وي ، نو ضمير د متكلم مع الغير وه چاته راجع دى ؟

**جواب :** په روح البيان كې وايي چي ضمير د نعبد و نستعين راجع وه قاري او هغه ملكي چي دده سره دي چي ( حفظه ) يې بولي او حاضرينو ته د جماعت په لمانځه كې ، نو په دي كې اشعار دى پر التزام د لمانځه د جماعت چي سنت موكد بلكه واجب دى . كما فى فتح القدير . او يا ضمير راجع وه قاري او ټولو مومنانو ته دى ، نو فائده ددوى داده چي قاري گويا خپل عبادت او خپل حاجت غوښتنه درج كړه د نورو مومنانو



په عبادت كې . او خپله حاجت غوښتنه يې درج كړه د نورو په حاجت غوښتنكو په حاجت غوښتنو كې ، نو د كريم بادار په دربار كې به يا دغه ټوله اجتماعي عبادات او ټولي اجتماعي دعاگانې به يا ردېږي او يا به ټوله قبلېږي . ولي سخي سړي ته دوه يا درې سائلان يو ځاى ودرېږي او شى لله ځني وغواړي ، نو دا سړى بيا گردو ته جواب ورکوي . او يا به هر يوه ته يو څه په لاس كې ور اېږدي . نو خداى جل سلطانه چي كريم مطلق دى اولى او اخرى په دغسې معامله كې دى . او عبادت چي انفرادي وي يا سوال د خداى جل شانہ څخه په انفرادي توگه وي ، نو حال د عابد او حال د سائل خداى جل سلطانه گوري ، يعنې وه اخلاص ته د عابد او ښه عقيدې ته د سائل . نو كه دده عبادت لائق د قبلېدو و و قبول به يې كړي او كه رد و و رد به يې كړي ، او دغه رنگه درخواست د سائل به يا كريم بادار قبول كړي كه پر شرائطو د قبول برابر وو او يا به يې نه كړي قبول .

**افسوس** بعضي كسان چي ځانو ته موحدين وايي لكه وهابيان وغيرهم . دوى وايي چي دعا پس له سنتو په اجتماعي ډول بدعت ده . ددوى عوام بدعت ته د حرام په سترگه گوري . ولي د بدعت ترجمه قصداً دوى نه ورته كوي ترڅو چي عوام ددوى هغو علماوو ته چي تر سنتو وروسته دعاء په اجتماعي ډول كوي په نظر د كراهت او د عداوت وگوري او د هغو وه نصيحت او خبرو ته غوږ ونه نيسي .

گرانو لوستونكو! دوى وه خپلو عوامو ته وايي چي په اجتماعي ډول دعاء وروسته تر سنتو د عليه السلام څخه نه دي ثابت سوي . نو كه دعاء ښه كار وايي ، نو عليه السلام به كولای .

درويش وايي كه دوى د اجتماعي دعاء څخه د عليه السلام مطلقاً منكر وي نو دا ددوى غټه غلطې ده ولي په استسقاء كې عليه السلام



اجتماعي دعاء کړي ده . رواه البخاري ومسلم وغيرهما . او که هغه اجتماعي دعاء دوی مني او دوی مخصوص بعد السنن دعاء څخه منکر وي ، نو بیا بدعت ولي ورته وايي ، ځکه د بدعت ټولو علماوو رح دا معنا کړي ده چي په شريعت نبوي ﷺ کي هيڅ اصل نه لري . اجتماعي دعاء خو په شريعت کي اصل لري لکه په استسقاء چي دوی هم مني . او تر فرضي لمنځو وروسته چي عليه السلام دعاء نه کوله په اجتماعي ډول د هغه جواب دادی چي ده عليه السلام به بعض کارونه خوښ وه لکن نه به يي کوله کراهة أن يتخذوا العمل المذكور سنة . زه وه دوی ته وایم : چي عليه السلام په اجتماعي توگه ولي تراويح تر درو شپو بالانه دي کړي او خلگک يعني صحابه رضي الله عنه يي ده اجتماعي نفلو يعني تراويحو څخه پس له درو شپو منع کړه او موږ يي اوس په اجتماعي ډول هميشه کوو فما هو جوابکم؟ فهو جوابنا .

او بله خبره داده چي آيت مبارك د دعاء په باره کي مطلق راغلی دی . أدعوني أستجب لكم . يعني په اجتماع او افراد نه دی مقيد . والقانون ان المطلق يجري على اطلاقه ما لم يمنع عنه مانع . والمانع الشرعي غير موجود كما سمعت آنفا .

درويش وايي چي د اجتماعي دعاء کولو په هر وخت کي ما په تفصيل په خپله رساله سره د دلائلو ذکر کړی دی چي هغه رساله که څه هم په عليحده توگه نه ده چاپ سوي لکن د خيالي پر لوی بياض چاپ سوي ده هغه چاپ خيالي په کتب فروشانو کي د کوټي د ښار دستیاب کړه . انشاء الله تعالى اطمنان به دي حاصل سي .



**فائده:** امام حجة الاسلام په خپل کتاب اربعین کې عبادات لس ښوولي دي يعني دغه عبادات وه غیر ته د رب جل سلطانه نه دي روا. الصلوة، والزکوة، والصوم، والحج، وتلاوة القرآن، و ذکر الله فی کل حال، و طلب الحلال، والقیام بحقوق المسلمین، وحقوق الصحبة، والأمر بالمعروف والنهي عن المنکر، وإتباع السنة النبویة.

**پوه سه!** چي متابعت د سنت نبویه صلی الله علیه وسلم د تواتر نیکو کارو کیلي ده. او علامت د محبت د خدای جل ذکره دی. قال الله تعالى: (قل إن كنتم تحبون الله فاتبعوني يحببكم الله) قال المولى الجامي رحمه الله الباري: يا بنی الله السلام عليك إنما الفوز والفلاح لديك.

گر نرفتم طریق سنت تو \* هستم از عاصیان امت تو

مانده ام زیر بار عصیان پست \* اتم از پای اگر نگیری دست

درویش وایي: وهابییه او هم مسلک ددوی به وایي چي دا نداء وه غائب ته او دا کومک غوښتنه د اهل قبور څخه ناروا ده.

**شهانۀ فائده:** د مومن کامل باید دا عقیده وي چي معطي د ټولو نعمتو خدای عزوجل دی او شافي د ټولو امراضو هم دی دی جل سلطانه او ښوونکی د ټولو علمو هم دی دی و بس. ددغه عقیدي سره سره که څوک دپاره د قرض یا صدقي د یو غني سړي کومک وغواړي د ایاک نستعین سره منافات نه لري. ولي چي دده د عقیدي پر موافق دا یو سبب ظاهري او مجازي دی.

او دغه رنگه که مومن ته یو مرض پېښ سي نو یو طبیب ته او دواء



ظاهري ته رجوع وكړی او يا وه دواء باطني ته جي استشفاء بالقرآن د رجوع وكړي ، دا هم د اياك نستعين څخه رجوع نه ده .

او دغه رنگه كه يو سړی دپاره د زده كړي د علم ظاهر وه يو عالم ته ده قرآن مبارك يا د حديثو مبارك كه وو او د نورو علوم دينيه وو رجوع وكړی . دا هم د اياك نستعين سره منافات نه لري .

او يا يو سړی دپاره د تحصيل د علومو باطنه وو يو شيخ كامل او مكمل ته سر د عجز كښته كړي ، دا هم د اياك نستعين سره منافات نه لري . درويش وايي چي شايد دا آخر صورت به مخالفين نه مني .

او يا سړی د حسن عقيدې د كبله د اهل الله وه قبور ته ورسې او استمداد ځنډي وغواړي دا هم د اياك نستعين سره منافات نه لري . لکن مخالفين دا سراسر مشرك بولي والعياذبالله .

درويش وايي : چي صوفيه كرام رح ټوله او حقيقي سني علماء د ظاهر دا استمداد روا بولي .

امام ابو حامد محمد الغزالي رحمه الله عليه په احياء العلوم كي تصريح په كړي ده . او مجدد الف ثاني رحمه الله عليه په مكتوبات شريف كي په دي سره تصريح كړي ده . بايد ووايو :

الشمس شمس وان لم يرها الفريز \* والعسل عسل وان لم يجد طعمه فاه المير  
مخالفان دونه دلاوره دي چي دوی وايي كه يو سړی په نيت د قبرانو د سيد المرسلين عليه السلام وه مديني منوري ته كه څه هم په ايامو كي د حج وي سفر وكړي هغه مشرك دی والعياذبالله . نو دداسي خلگو څخه نه گيله په كارده او نه بحث ورسره كول كومه فائده لري . ولي چي دا نشه ددوی د دماغو څخه نه وزي . په قيامت به معلوم سي حق او باطل .



## إِهْدِنَا الصِّرَاطَ الْمُسْتَقِيمَ ۝

موږ ته هدايت وكړي د هغه لاري چي په شرعي لحاظ سمه لار وي.

**پوښتنه:** الحمد لله شريفه په هر لمانځه كې هم عليه السلام او هم صحابه كرامو عليهم السلام او هم ټوله اولياء تلاوت كوي. بلكه ټوله مسلمانان، نر او ښځي او دوى پر هدايت دى چي دين د اسلام دى. نو سوال د هدايت دڅه دپاره كوي، او علماء رح وايي چي طلب د شي چي سړي ته حاصل وي لغوه دى؟

**جواب:** چي دا سوال دى د ثبات او دوام تر وخته د موت پر هدايت حاصله باندې. او دا معلومه خبره ده چي هميشه توب پر هدايت عليحده دى د هدايت څخه. يعني په دي سوال كې مطلب نجات غوښتنه د ارتداد څخه والعياذ بالله.

او بل جواب دادى چي مراتبي د هدايت الهي هيڅ پاى نه لري، وفوق كل مرتبة من الهداية هداية اخرى اعلى من الهداية الحاصلة. نو گويا هر لوستونكى طلب د مزيد هدايت كوي.

**پوه سه!** چي جمله د اهدنا بيان دى د هغه شي چي په اياك نستعين كې قاري وغوښتى، نو گويا د جانبه د رب العزت وويل سول: كيف نعينك؟ نو قاري وويله: اهدنا الصراط المستقيم. او انبياء عليهم السلام طلب د ثبات پر هدايت كړى. كما قال يوسف عليه السلام: توفني مسلماً. او صحابه كرامو رض په خپله دعاء كې ويله: وتوفنا مع الأبرار. او ويل يي: ربنا لاتزغ قلوبنا بعد اذ هديتنا. ولي پر ظاهر الحال الموجود اعتماد نه دي



کول په کار . چي مال او آخر د کار نه دی معلوم . ألا ترى الى ما عرض  
لإبليس و برصليصا و بلعم بن باعورا في آخر الامر نجانا الله تعالى منه .  
خصوصاً په اوسني زمانه کي چي دين په دنيا خرڅول او دين په چوکي  
خرڅول او په صفو کي د کفارو دریدل دپاره د جنگ د مسلمانانو رواج  
گرځیدلي دی . او د عوامو څخه وه خواصو ته يي تجاوز کړی دی .  
وفي المثني .

صد هزار ابليس و بلعم در جهان : همچنين بودست پيدا و نهان

این دورا مشهور گردانید آله : تا که باشند این دو بر باقی گواه . تحقیق الهدایة

**پوه سه !** چي اهل سنت وایي چي هدایت دلالت موصله دی وه مقصود  
ته ، یعنی چي یو سړی وه بل ته د حق او اسلام لار وښيي او هغه بل سړی  
وه هغه حق ته هم ورسیري . او معتزله وایي چي هدایت اراءة الطريق دی  
یعني صرف لار د حق بیانول او ښوول ، که هغه سړی وه حق ته ورسیري  
او که نه . او په بعض کتابو کي وایي چي حال د مذهبینو بالعکس دی  
یعني اول د معتزله وو مذهب دی او دوهم د اهل سنتو مذهب دی .  
په هر صورت پر اول مذهب دا سوال واردیږي چي په قرآن شریف کي  
راغلي دي: **إن هذا القرآن يهدي للتي هي أقوم** . او په دي کي شک نسته  
چي قرآن مبارك خو صرف اراءة الطريق کوي . ایصال وه حق ته دخدای  
جل جلاله کار دی .

اول مذهب والا جواب ورکوي چي په آیت مذکوره کي د هدایت معنا  
مجازاً اراءة الطريق دی والإختلاف إنما كان في المعنى الحقيقي للهداية .



او پر مذهب ثاني دا سوال وارد يږي چي خداى پاك وه عليه السلام ته خطاب كړى دى هغه وخت چي ده عليه السلام اكا د ايمان روارو څخه انكار وكړى يعنې ابوطالب چي دده ﷺ اكا وو او دده ﷺ سره يي ډير ښه كړي وه ، ډير غمجن سو . **إِنَّكَ لَا تَهْدِي مَنْ أَحْبَبْتَ .** الآية . او شك نسته چي عليه السلام تر آخري لمحي پوري د ژوند د ابوطالب وه ده ته إرأئة الطريق كاوه ، نو نفي د هدايت د (من احببت) څرنگه د عليه السلام څخه صحيح كيږي . اهل مذهب ثاني وايي چي په آيت متلو كي هدايت په معنې د ايصال الى الحق دى مجازاً . لکن درویش وایي چي جواب مذکور مشترك دى بين المذهبين فلا يفيد احدهما .

او بعض علماء وايي چي بعض علماء وايي چي لفظ د هدايت مشترك لفظي دى په مابين كي د مذكوره دوو معناوو ، نو استعمال يي په دواړو معناوو كي صحيح دى .

**سوال :** د مشترك لفظ په هره معنا كي چي مستعمل يږي قرينه غواړي .

فما القرينة؟

**جواب :** كه هدايت وه مفعول ثاني ته بيله حرف جره متعدي وو لكه اهدنا الصراط المستقيم ° نو معنا يي دلالت موصلة ده . او كه په واسطه د حرف جر متعدي وو نو يي معنا إرأئة الطريق ده . **نحو إنَّ هذا القرآن يهدي للتي هي أقوم °** أى يهدي الناس فالمفعول الأول محذوف . نو په هغه آيت كي چي د ابوطالب په باره كي وارد دى تقدير داسي دى : **إِنَّكَ لَا تَهْدِي الْحَقَّ مَنْ أَحْبَبْتَ °** فمعناه الايصال ولذلك يصح النفي عنه ﷺ .



درويش وايي : ولا يخفى مافى توجيه بعض العلماء من التكلف . نو  
صحيح جواب هغه دى چي قاضي بيضاوي رحمته الله عليه وايي چي معنا د هدايت  
الدلالة بلطف ده . يعني عام تر دي چي ايصال ورسره وي او كه نه . چي  
حاصل د جواب دوى چي هدايت مشترك معنوي دى . فيصح استعماله  
فى كل واحد من المعنيين بقريئة المقام . وهذا الجواب خال عن التكلف .  
او دا مختاره كړى دى صاحب د تفسير مظهري .

**پوه سه !** چي صراط په صاد سره او په سين سره دواړه روا دى . او مراد  
د مستقيم څخه هغه لار ده چي ده افراط لكه په دين كي د موسى عليه  
السلام چي وو لكه پنځوس لمنځونه په شبانه روز كي ، او زكات يي څلرم  
د مال وه ، او جامه چي به يي مرداره سوه په اوبو نه پاكيده بلكه هغه  
نجس ځاى به يي ځنډي پري كاوه ، او لمنځونه ددوى چي رسيدگي د  
مسجد به يي كيداى سواى بيله مسجده نه وه روا ، او د حائضي مايني  
سره په يوه ځاى بلكه په يوه خونه كي پيديدل او خوراك او چنباك ورته  
حرام وو . الى غير ذالك من الشدائد التى فى دين اليهود .

او تفريط لكه په دين كي د عيسى عليه السلام چي دوميانه وي وهو  
الشرعية المحمدية عليه السلام والدين الاحمدي عليه السلام .

او دغه رنگه زموږ شريعت متوسط دى په مابين كي د عقل محض  
لكه عقول د فلاسفة الاشرافيين منهم والمشائين حيث لا يلتزمون اتباع  
الدين السماوي ، بل يتبعون عقولهم .

او په مابين كي د عشق دخداى جل سلطانه بلامراعاة ظاهر الكتاب  
والسنة كما كان لمنصور حيث قال الحق وغيره من المجدوبين .



او توسط په دي لار كي داسي دي چي اول سړى سلوك په اذكارو او په عباداتو سره مختاره كړي او وروسته مقام ته د جذبي ورسيري چي په داسي كولو سره هم مراعات د ظاهر د شريعت مطهره په وخت د سلوك او هم عشق الهي په وخت د جذبي دواړو سره جمع كيږي . كما للعلماء العاملين المجذوبين .

## صِرَاطُ الَّذِينَ أَنْعَمْتَ عَلَيْهِمْ

لار د هغو كسانو چي تا ددوى سره احسان كړى دى .

او دا صراط بدل دى د صراط المستقيم څخه . بدل الكل دى . او مراد د انعمت عليهم څخه هغه كسان دي چي پر ايمان او طاعت ثابت او محكم وي ، تر وخت پوري د مرگ من النبيين والصديقين والشهداء والصالحين . كما ورد فى الحديث النبوى صلى الله عليه وسلم . وجاء فى القرآن العزيز : ( فأولئك مع الذين أنعم الله عليهم من النبيين والصديقين والشهداء والصالحين ) .

## غَيْرِ الْمَغْضُوبِ عَلَيْهِمْ وَلَا الضَّالِّينَ

هذا بدل من الذين انعمت عليهم . نو معنا يي داده چي : منعم عليهم هغه كسان دي چي د غضب الهي او د گمراهي څخه سالم او محفوظ دي . او يا صفت دى د (الذين انعمت عليهم) .

**سوال :** الذين انعمت عليهم خو معرفه دى لأن الموصولات من المعارف عندهم . وقال النحاة أن لفظ د غير متوغل فى الإبهام ولا يتعرف بالاضافة الى المعرفة وهى المغضب عليهم .



**والجواب :** چي موصول يعني الذين چونكه معين كسان ځني مراد نه دي، نو دپاره د عهد ذهني دى او معهود ذهني په نيز د نحاتو په حكم كي د نكيره دى نو يي غيرالمغضوب عليهم صفت واقع كيږي . كما فى قول الشاعر : وَلَقَدْ أَمَرْتُ عَلَى اللَّيْمِ يَصُبُّنِي . چي نحات وايي چي جمله د يصبني چي په حكم كي د نكيري ده د اللئيم صفت ده ، ولي لام په اللئيم كي دپاره د عهد ذهني دى اى لئيم من اللئام غير معين ولهذا صح وصف الشاعر نفسه بالحلم . او اكثر مفسرين وايي چي مراد د مغضوب عليهم څخه عصات دي او د ضالين څخه جاهلان په خداى جل جلاله سره ، يعني چي د خداى پاك معبوديت بالحق نه پيژني او موصوف په صفاتو د جمال او جلال يي نه بولي وغير ذالك ، ولي چي مقابل ددي دوو حالو منعم عليهم دى او منعم عليهم هغه كسان دي چي قوت عاقله يي مختل نه وي او قوت عامله خراب نه وي . او مخل په عمل سره فاسق او مغضوب عليه لقوله تعالى فى حق القاتل عمداً : (و غضب الله عليه ولعنه) والمخل بالعلم جاهل ضال لقوله (فماذا بعد الحق إلا الضلال) او بعض مفسرين وايي چي مراد د مغضوب عليهم څخه يهود دي ، لقوله فى حقهم (من لعنه الله وغضب عليه) او ضالون نصارى دي ، لقوله تعالى فى حقهم (قد ضلوا من قبل وأضلوا كثيراً) .

قال صاحب روح البيان : لكن فيه ان نسبة الضلال ليست مخصوصة بالنصارى لانه قد نسبت فى القرآن نسبة الغضب الى النصارى وكذا نسبة د غضب ليست مخصوصة باليهود لأن الضلال نسب الى اليهود ايضاً فى القرآن . او كه مراد د بعض مفسرانو رح چي د مغضوب عليهم څخه



يهود مراد دي او د ضالين څخه نصارى مراد دي، په دې سبب چي په قرآن كړي كې په ډيرو ځايو كې نسبت د غضب و يهودو ته راغلي دي. او نسبت د ضلال و نصارى وو ته. نو دهغو خبره صحيح ده، ولايرد عليهم سؤال صاحب روح البيان كما لا يخفى

### ﴿ آمِينَ ﴾

**پوه سه ! چي آمين اسم فعل دي معنا يې داده :**

يا الله استجب دعائنا .

او د آمين لفظ مبني پر فتحه دي لالتقاء الساكنين . او نه دي د قرآن څخه په اتفاق ، ولي چي په مصحف عثمانى كې نه وو نوشته او هيڅ چا د صحابه رضی الله عنهم او د تابعينو څخه قول په قرآنيت نه دي كړى . نو ددي كبله آمين په لړ فصل تر الحمد لله وروسته وويل سي . او وهب بن منبه وايي چي د هر حرف د آمين څخه ملكه پيدا كيږي چي وايي : اللهم اغفر لي لمن قال آمين . وفى الحديث الداعي والمؤمن شريكان په ثواب كي .

تفسير ايوبى حنفى د نصير احمد احمدى لخوا سكين او pdf سو. د دعا په هيله احمدى! واتساپ ۰۷۴۹۸۴۹۵۶۹



## فصل في فضائل الفاتحة وخواصها بالشعر والنظم

پوه سه ! چي مصنف د شمس المعارف د كتاب څخه د ابن سبعين

چي هغه د حضرت علي كرم الله وجهه دا قصيده نقل كړي

إذا ما كنت ملتمساً لرزقٍ \* ونجح القصد من حرٍّ وعبدٍ

وتظفر بالذي ترجوا سريعاً \* وتامن مخالفةً وغدر

ففاتحة الكتاب فان فيها \* لما املت سرّاً اى سرّ

فلازم درسها في كل وقت \* بصبح ثم ظهر ثم عصر

كذلك بعد مغرب كل ليل \* الى تسعين تتبعها بعشر

تل ماشئت من عزٍّ وجاهٍ \* وعظم مهابة وعلو قدر

ولا تحتج لاحدٍ بشيئ \* ولا تفجع بمكروهٍ وغدر

وستر لاغيره الليالي \* بحادثة من النقصان تجرى

وتوفيق وافراحٍ توالى \* وامن من مكائد كل شرّ

ومن فقرٍ وعسرٍ وانقطاعٍ \* وبطشٍ لذى امرٍ ونهي

فانك ان فعلت اذك آتٍ \* بما يُغنيك عن زيدٍ وعمر

وكنت بجلاً في كل وقتٍ \* وعشت معافى في طول دهر

درويش وايي چي دا طريق د ورد د سورت فاتحه بڼه تر ټولو طريقو

ده. ددي طريقي توضيح داده چي د سحر په وخت كي ۳۰ ديرش واره او

د ماپښين په وخت كي پنځه ويشت ۲۵ واره. او د مازديگر په وخت كي

شل ۲۰ واره. او د ماښام په وخت كي پنځلس ۱۵ واره. او د ماخستن

په وخت كي لس ۱۰ واره چي ټوله سل ۱۰۰ واره كيږي. او هر واريي په



وصل د بسم الله الرحمن الرحيم وايه . او بعض علماء عاملين رح اسرار د فاتحة الكتاب داسي بيان كړي دي .

بفاتحة الكتاب تنال سرّاً ✽ وغراً شامخاً طول الليالي  
ووداً في قلوب الناس يبقى ✽ وعظم مهابةً وصلاح مالٍ  
فرتبُ درسها في كل ليلٍ ✽ على طهرٍ من الاصوات خالي  
ومبلغ ذالك الترتيب منها ✽ الى الف على وجه الكمال  
تل ماشئت من دنياك سهلاً ✽ ويرخص عند ذالك كل غالي  
حروف النور للتاليف منها ✽ الى ماشئت من داعي الوصال  
كذا باقى الحروف فمظلمات ✽ تؤثر في القطيعة والوبال  
فتفعل ما شرحت هُديت رُشداً ✽ لتبقى في النعيم بلا زوال  
او فقيه القطب الصالح شهاب الدين احمد بن موسى العجيل وايي  
چي ما رسول كريم صلى الله عليه وسلم په خوب وليدى او اسرار د فاتحة  
الكتاب يي راته بيان كړه او هغه بيتونه دادي :

اذا كنت تبغى زوال الهموم ✽ وامنك من كل عذر ومكر  
واقبال رزقك عليك سهلاً ✽ وتحظى بجاه عريض العلاء  
وتعطى مرادك من كل امرٍ

عليك بفاتحة الكتاب ✽ فان بها ظاهراً الف سرٍ  
والفاً كذا لك في باطنٍ ✽ وفيها شفاء كل سقمٍ وضرٍ  
اليها الاشار البشير النذير ✽ عليه التحيات من كل قطرٍ  
الا فاتلها مائة مائة ✽ عقيب الفرائض اثراً باثراً  
ولا تقطن بينها بالكلام ✽ فذالك هو الشرط في كل امرٍ



وان امکن الدرس الفأ لها ❖ على خلوة منك فى حال طهر

فذلك انجح فيما تريد ❖ فجمع بجمع و نشر بنشر

وكلتا الطريقين محمودة ❖ وفى كل دينك جبراً لكسر

وصلى الله على المصطفى ❖ مدى الدهر ما عاد مزن بقطر

**پوه سه ! چي حروف النور په دغو کلماتو کي سره جمع دي :** (الر،

كهيعص، طس، حم، ق، ن) د الحمد لله څخه چي دغه حروف را جمع کړي د محبت دپاره دي . او باقي حروف ، حروف ظلمت بولي د عداوت دپاره دي ، نو ته په الحمد لله کي په دواړو قسمو حروفو کي فکر وکړه .

**فائده :** که څوک فاتحه شریفه سره د بسم الله په وصل سره د سحر د

سنتو او د فرضو په مابین کي یو څلویښت ۴۱ واره همیشه وايي ، نو که فقیر وو خدای پاک به یي غني کړي او که پوروړی وو خدای جلّ به یي د پوره خلاص کړي او که مریض وو خدای پاک به یي د غیبو څخه په یو سبب جوړ کړي . او که ضعیف وو خدای پاک به یي قوي کړي ، او که په خلگو کي بی قدره وو خدای پاک به قدر او شرف او عزت په خلگو کي ورکړي او په خلگو کي به یي مقبول سړی وگرځوي . او که د یوه حکومتی منصب څخه معزوله سوی وي نو په برکت د فاتحي به هغه منصب ته بیرته خپل ورسیري .

**فائده :** د الحمد لله شریفی لوی ورد چي په اصطلاح یي پوخ والی بولي

یو لك او پنځوشت زره ۱۲۵۰۰۰ واره دی . کما قال اهل الخواص :  
خُذْ حَرْفًا وَقُلْ الْفَاءُ . او د الحمد لله شریفی حروف یوسل او پنځوشت ۱۲۵ دي .



**فائده :** که سړی یوازي د سحر تر لمانځه وروسته همیشه ۱۲۵ واره وایي دهر مطلب د کامیابی سبب په قدرت د خدای جلّ و جلاله وگرځي .

**فائده :** که یو سړی د مطلب دپاره چي وي ، په عدد د رسولانو چي ۳۱۳ دي چي همدغه عدد د اصحاب بدر رض هم دی او همدغه عدد د اصحاب طالتوت هم دی ، وي وایي خدای جل سلطان به يي هغه مقصد او مطلب حاصل کړي انشاء الله تعالى .

**فائده :** شيخ محی الدین ابن العربي قدس سره وایي : که د چا یو حاجت وي نو الحمد لله شریفه دي د مابنام تر فرضو او سنتو وروسته او دهغه خای د لمانځه دي هم نه ولاړیږي ، خلوینست واره ووايي او خپل حاجت دي د خدای جل شانه څخه وغواړي ، خدای جلّ و جلاله به يي حاجت پوره کړي . قال الشيخ وقد جُربَ فوجدناه نافعا .

او امام بوني رحمه الله په شمس المعارف کي د آنحضرت ﷺ څخه داسي حديث رانقل کړی دی چي که سړی هغه وخت چي پر خای مابنام پریوزي او الحمد لله شریفه یو وار او قل هو الله احد دري ۳ واره او معوذتين یو وار ووايي د هر آفت څخه به په امن وي الا الموت . لأن الاجل الموعود لا يُردُّ . آه بزیاده .

درویش وایي که زه ټوله خواص او فضائل د سورت فاتحه چي په احادیثو مبارکه صحیحه وو کي راغلي دي او یا په اقوالو د صحابه کرامو رض سره ثابت دي او یا اولیاء الله الکرام رح په ویناوو او تجربو سره ثابت دي او یا د راسخ علماء کرامو رح په کتابو کي راغلي دي ټوله او ټوله په قدر د علم د درویش سره راجمع کړم ، شاید ډیري ورقي به نوري په بر کي ونسي . او شاید حاسدان به وایي چي د عبیدالله کتاب



تفسير د قرآن مبارك دى او كه تعويذات دي . نو ددي كبله د الحمد لله شريفى تفسير پر داغه خاى ختم كوم او په تفسير د سورت بقره شروع كوم انشاء الله تعالى . وماتوفيقى إلا بالله جل شانه .

### ﴿ سُورَةُ الْبَقَرَةِ مَدَنِيَّةٌ ﴾

**پوه سه !** چي مدني او مكى آيت يا سورت هغه ته وايي چي قبل الهجرت وي يا وروسته تر هجرت وي ، يعنى چي تر هجرت دمخه وي هغه مكى بولي كه څه هم د مكى د ښار دباندې نازل سوي وي او چي تر هجرت وروسته نازل سوي وي هغه ته مدني وايي كه څه هم په سفر كي نازل سوي وي . لكه سورت د : ( إِنَّا فَتَحْنَا لَكَ فَتْحًا مُبِينًا ) چي په كال كي د حديبيي چي پر عليه السلام په سفر كي چي دمديني پر خوا رهي وو نازل سو ، بلكه كه څه هم بعد الهجرت په خود مكه شريف كي نازل وي ، نو د مكى او مدني تر مابين واسطه نسته .

**فائده :** سورت بقره په نيز د اهل كوفه دوه سوه او شپږ اتيا ۲۸۶ آيته دي . او په نيز د اهل بصري ۲۸۷ آيته ده . او داسورت شپږ زره يوسل او يويشت ۶۱۲۱ كلمي دي . او حروف ددي سورت پنځه ويشت زره و پنځه سوه ۲۵۵۰۰ دي كما فى المظهري .

**فائده :** محدث عبدالرازق رح او ابن ابى شيبه رح وايي چي تسميه ددي سورت په سورت البقره سره مكروه دي او دغه رنگه سورت النساء مكروه دي بلكه سړى به داسي وايي : السورة التي تذكر فيها البقرة . او يا هغه سورت چي په هغه كي د ښځو ذكر كيږي .



درويش وايي : چي امام بخاري رح په خپل صحيح كي باب مستقل ايښى دى چي په هغه كي اطلاق د سورت البقره د عليه السلام څخه او د اصحابو كرامو رض څخه نقل كړى دى. فلاجرح فى التسمية ثم هذه التسمية من قبيل تسمية الكل باسم الجزء. او دا نومان ټوله سمعي دي او چا ته اجازه نسته چي پر سورتو د قرآن دخپل ځان دخوا نومان ايردي، كه څه هم تسمية الكل باسم الجزء په هغه نامه كي هم جوړيږي.

**پوه سه!** چي سليمان جمل رح وايي چي بعض صحابه كرامو رح پر بعض سورتو باندي ماسوى د مشهوره نومانو څخه نور نومان ايښي دي لكه چي حذيفه رض پر سورت توبه باندي د فاضحة نوم يا د سورت العذاب نوم ايښى دى. او خالد بن سعدان رض پر سورت البقره باندي د فسطاط القرآن نوم ايښى دى. او يا د سورت الفاتحه ۳۰ نومان چي دمخه تير سوه.

درويش وايي چي دغه نومان چي مذكور سوه پر طريقه د وصفيت دي نه د اسميت، لكه دخداى جل سلطانه نومان چي بالاتفاق توقيفي او پر سماع موقوفه دي لکن پر طريقه د وصفيت د نورو نومانو اطلاق پر خداى جل باندي روا دي صرح به الفاضل اللاهوري رح فى حاشية الخيالي. او يا مراد د سمعي او توقيفي څخه دادى چي د آنحضرت صلى الله عليه وسلم يا د اصحابو كرامو رض څخه مسموع وي، ولي د اصحابو رض نومان محمول پر سماع دي. كما قالوا فى الآثار المسموعة فى الأحكام الدينية من الصحابة رض انها محمولة على السماع منه صلى الله عليه وسلم فتأمل.



**پوه سه!** چي عليه السلام وايي چي سورت البقره فسطاط القرآن ده .  
يعني يو جامع ښار د قرآن ده لكثرة الاحكام الشرعية فيها . ويؤيده ، هغه  
چي ابن عربي رح په تفسير احكام القرآن كي وايي ، چي ماد بعض  
مشائخو خخه اوريدلي دي چي په سورت بقره كي زر امره موجود دي ،  
او زر نهې موجود دي ، او زر حكمتونه ، او زر خبرونه . هم ددي سببه  
عبدالله بن عمر رضي الله عنها ددي سورت مبارك په زده كړه كي اته ۸  
كاله تير كړه .

**فائده :** اوږد تر ټولو سورتو د قرآن سورت البقره ده او تر ټولو لنډ  
سورت سورت الكوثر دى او اوږد تر ټولو آيتو د قرآن آية المداينة دى چي  
په دي سورت كي به راسي . او تر ټولو لنډ آيت ( والضحى ، والفجر ) دى  
او تر ټولو اوږده كلمه : ( فأسقيناكموه ) ده . كذا فى روح البيان .

**فائده :** د قرآن مبارك بعض سورتونه اوږده دي او بعض لنډ او بعض  
ميانه ، په دي كي يو حكمت الهي دادى چي اطفال به په تدريج سره د  
قصارو سورتو د زده كړي او په ياد كړي او وروسته به اوساط زده او بيا  
پياد كړي او تر هغه وروسته به طوال زده كړي او حفظ قابل او مستعد  
سي . وهذا فضل من الله على المتعلمين .

او بله فائده يي داده چي خوك توهم ددي ونه كړي چي قرآن مبارك  
چي معجز دى ددي سببه چي سورتونه يي ډير اوږده دي ، نو خداى جلّ و علاه دا  
توهم دفع كړى چي سورت كوثر هم معجز دى . قال الله تعالى : ( إن كنتم  
فى ريب مما نزلنا على عبدنا فأتوا بسورة من مثله ) يعني كه څه هم يو  
كوچنى سورت وي . ثم قال جلّ و علاه ( فإن لم تفعلوا ولن تفعلوا . الآية .



﴿ الفوائد الذهبية في ترتيب السور القرآنية بحسب النزول ﴾

قال الشيخ الامام جلال الدين عبدالرحمن السيوطي الشافعي رح في تفسيره الإتقان في علوم القرآن ما نصه هذا .

درويش وايي په تفسير اتقان كي ډير مختلف روايتونه راغلي دي ،  
لكن په اتفاق د محدثينو اول حقيقي د قرآن دغه قدر د سورت اقرء دى .  
( اقرأ باسم ربك الذي خلق - خلق الإنسان من علق - اقرأ وربك الأكرم )  
لكه چي د اول جلد اول حديثونه صراحتاً دلالت پر كوي . وروسته تر هغه  
به ام القرى كي پوره سورت نازل سو . يعني سورت فاتحه په مكه مكرمه  
كي . وروسته سورت اقرء پسي پوره سو ، وروسته تر هغه يا ايها المزمّل  
 . وروسته يا ايها المدثر ، وروسته تبت يدا ، وروسته اذا الشمس كورت ،  
وروسته سبح اسم ربك الاعلى . وروسته والليل اذا يغشى ، وروسته  
والفجر ، وروسته والضحى ، وروسته الم نشرح ، وروسته والعصر ،  
وروسته والعاديات ، وروسته انا اعطيناك الكوثر ، وروسته الهكم  
التكاثر ، وروسته ارئيت الذي يكذب ، وروسته قل يا ايها الكافرون ،  
وروسته الم تركيف ، وروسته قل اعوذ برب الفلق ، وروسته قل اعوذ برب  
الناس ، وروسته قل هو الله احد ، وروسته والنجم ، وروسته عبس وتولى ،  
وروسته انا انزلنا ، وروسته والشمس وضحاها ، وروسته والسماء ذات  
البروج ، وروسته والتين ، وروسته ليلاف قریش ، وروسته القارعة ،  
وروسته لا أقسم بيوم القيامة ، وروسته ويل لكل همزة وروسته  
والمرسلات ، وروسته ق ، وروسته لا أقسم بهذا البلد ، وروسته والسماء  
والطارق ، وروسته اقتربت الساعة ، وروسته ص ، وروسته الاعراف ،  
وروسته قل اوحى ، وروسته يسين ، وروسته الفرقان ، وروسته الملا  
ئكة ، وروسته كهيعص ، وروسته طه ، وروسته الواقعة ، وروسته طسم ،



وروسته طس ، وروسته القصص ، وروسته بني اسرائيل وروسته يونس ،  
 وروسته هود ، وروسته يوسف ، وروسته الحجر ، وروسته الانعام ،  
 وروسته الصافات ، وروسته لقمان ، وروسته سبا ، وروسته الزمر ،  
 وروسته حم ، وروسته المومن ، وروسته حم السجدة ، وروسته حمعسق ،  
 وروسته حم الزخرف ، وروسته الدخان ، وروسته البجاثيه ، وروسته  
 الاحقاف ، وروسته الذاريات ، وروسته الغاشية ، وروسته الكهف ،  
 وروسته النحل ، وروسته انا أرسلنا نوحا ، وروسته سورة ابراهيم ،  
 وروسته الانبياء ، وروسته المومنين ، وروسته تنزيل السجدة ، وروست  
 الطور ، وروسته تبارك الذي ، وروسته الحاقة ، وروسته سأل سائل ،  
 وروسته عم يتساءلو ، وروسته النازعات ، وروسته اذالسماء انفطرت ،  
 وروسته اذالسماء السماء انشقت ، وروسته الروم ، وروسته العنكبوت ،  
 وروسته ويل للمطففين .

نو دا ټوله سورتونه په مکه مکرمه کې خدای پاک نازل کړي دي .  
 بيا په مدينه منوره کې دغه سورتونه په ترتيب نازل سول : سورة البقرة  
 وروسته الانفال ، وروسته آل عمران ، وروسته الاحزاب ، وروسته  
 الممتحنة ، وروسته سورة النساء ، وروسته اذا زلزلت ، وروسته الحديد  
 وروسته القتال ، وروسته الرعد ، وروسته سورة الرحمن ، وروسته سورة  
 الانسان ، وروسته الطلاق ، وروسته لم يكن الذين ، وروسته سورة  
 الحشر ، وروسته اذا جاء نصر الله ، وروسته سورة النور ، وروسته سورة  
 الحج ، وروسته سورة المنافقون ، وروسته المجادلة ، وروسته الحجرات  
 وروسته التحريم ، وروسته الجمعة ، وروسته التغابن ، وروسته الصف ،  
 وروسته سورة الفتح ، وروسته المائدة ، وروسته براءة .  
 مجموعه سورتونه ۱۱۴ سوه .



**پوهه سه!** چي هغه اختلاف چي په ترتيب کي د سور مذکوره وو بيان نه کړي په سبب د غايت تطويل .

**فائده:** دا سورتونه چي بعض مکي او بعض مدني دي تفسير اتقان وښوول ، ددي دا معنا نه دي چي ددغو سورتو ټوله آيتونه مکي يا مدني بلکه دا فرق په اعتبار د اغلب آيتو دی . ورنه عين ممکنه ده چي په بعض مکي سورتو کي دي بعض مدني آيتونه په ښوونه د امين جبرئيل ايښوول سوي وي . وكذلك العکس . فتأمل هداک الله .

**فائده:** درویش وايي چي چونکه سورت بقره يو اوږد سورت دی ، نو غواړم چي د مجموع سورت فضائل او خواص دمخه تر شروع په تفسير د هغه سورت په قدر د ضرورت خپلو پښتنو وروڼو او خوندو ته وړاندي کړم . البته فضائل او خواص د بعض آيتو ددي مبارک سورت به په رسيدو وه تفسير د هغو آيتو وړاندي کړم انشاء الله تعالى وماتوفيق الا بالله العلي الكريم .

فی الحديث النبوی ﷺ انه نزل ملک من السماء فقال للنبي صلی الله عليه وسلم البشر : خوشحاله اوسه بنورين په دوه نوره سره اوتيتها چي تاته درکړل سوي دي لم يؤتهما نبی قبلك چي نه دي ورکړه سوي هيخ نبی ته ترتا دمخه فاتحة الكتاب يوه الحمد لله شريفه ده وخواتيم سورة البقرة او آخري آيتونه د سورت بقره او هغه ټولي دعاوي چي په فاتحه کي دي . او يا په آخر د سورت بقرې کي دي هغه په دربار کي د خدای جل سلطانه قبول دي . روی معناه الشيخان رح .



او د ابى مسعود رض خخه روايت دى چي نبى عليه السلام وويل :  
هغه دوه آيت د آخر د سورت بقري چي څوك يي د شپي ووايي ، بس يي  
دي . يعنې د تهجد د لمانځه خخه . رواه الأئمة الستة رح .

وعن النعمان بن بشير رضي الله عنه ان رسول الله صلى الله عليه وسلم قال : چي  
خداى تبارك وتعالى دمخه تر پيدا كيدو د آسمانو او مخوك دوه زره كاله  
يو كتاب ليكلې دى چي په هغه كتاب كي دوه آيت خواتيم د سورت  
بقري دي . نو دا دوه آيت نه ويل كيږي په يو سراى چي هغه ته دي شيطان  
نژدي سي . رواه البغوي .

وعن ابى سعيد الخدرى رض قال قال رسول الله صلى الله عليه وسلم :  
السورة التى تذكر فيها البقرة فسطاط القرآن . يعنې جامع بنار د قرآن دى .  
فتعلموها فإن تعلمها بركة وتركها حسرة ولن تستطيعها البطلة قيل وما البطلة  
قال السحرة . يعنې طاقت نه لري چي سحر دي وكړي پر قاري د سورت  
يقره . اخرجه الديلمي فى مسند الفردوس .

او روايت كړى دى بهيقي په شعب الايمان كي ثوج تباج فى الجنة . او  
ابن حبان وغيره د سهل بن سعد رض خخه داسي روايت كړى دى چي :  
هر شي لره سنام سته يعنې لكه بوك د اوښ لوړ ځاى سته وسنام القرآن  
سورة البقرة .

كه يو چا دا مبارك سورت په يو كور كي د ورځي ووايه ، شيطان هغه  
كور ته دري ورځي نه ورځي . او كه چا د شپي په خپل كور كي ووايه ، نه  
داخليږي شيطان وه هغه كور ته دري شپي . روح البيان ، تفسير مظهري ،  
مشكات .

داوه مشت نمونه خروار فضائل ددي مبارك سورت . اوس به هم شروع



وکړو په تفسير ددي مبارك سورت په توفيق د ارحم الراحمين .

## ﴿ بِسْمِ اللَّهِ الرَّحْمَنِ الرَّحِيمِ ۝ الْم ۝ ﴾

درويش وايي چي چونكه دا اول خای دی چه مقطعات د قرآن مبارك پکښي راغله ، او په بل عنوان متشابهاات القرآن پکښي ذکر سوله ، نو درویش غواړي چي ټوله مذاهب د مجتهدينو رح او ټوله اقوال د مفسرينو او ټوله تاويلونه د هغه امامانو چي تاويل د متشابهااتو روا بولي ذکر کړي او وروسته چي په نورو سورتو کي متشابهاات راسي په هغو کي به متابعه لجلال الدين السيوطي الشافعي رح و لجلال المحلي الشافعي رح فی تفسيريهما . په دغه سره به کفايت وکړي ، يعني الله اعلم بمراده بذلك يعني تفويض د علم د متشابهااتو وه خدای جل سلطانه ته وکړي او په ايمان اجمالي آمنت بما ازادالله بذلك . سره به کفايت وکړي قال الله عز سلطانه پاره تلك الرسل اوائل سورة آل عمران : ( هوالذي انزل عليك الكتاب منه آيات محكمات هن ام الكتاب و آخر متشابهاات فأماالذين فى قلوبهم زيغ فيتبعون ما تشابه منه ابتغاء الفتنة وابتغاء تأويله ومايعلم تأويله إلا الله والراسخون فى العلم يقولون آمنا به كل من عند ربنا الآية .

درويش وايي چي منشاء د اختلاف د مذاهبو چي تاويل د متشابهااتو بيله خدای جل شانه چاته معلوم دی او که نه همداغه آيات مذکوره دی کما سيأتي فى تفسيرها إنشاء الله تعالى .

**پوه سه !** چي بعض علماء رح وايي چي دا مقطعات په هر سورت کي چي وارد دي دهغه سورت نوم دی . او دا مذهب ضعيف دی ولي چي



ددې څخه دا معلومېږي چې يو واضع چې خداى ج يو نوم دى ډيرو شيانو دپاره وضع كړى دى لكه (الم) په څو سورتو كې راغلى دى وهكدا غيرها او دا اشتراك الوضع د يوه واضع باطل دى للزوم الالتباس فى المسميات والغرض من الوضع دفع الالتباس ده . او دا فساد په دغه قول كې هم سته چې دا حروف مقطعه چې هر يو په نامه ويل كېږي نحو (الف لام ميم) مثلاً ، نو چې دوى د سورت نوم سي نو خو ددغه سورت دري اسمه يو نوم سو ولم يات فى الأسماء ذالك العربية . بلكه (المص) تسميه د يوه سورت په څلو اسمه سره لازمېږي . او په (كهيعص) او (حمعسق) كې يو سورت په پنځه اسمه سره مسمى سو . وذاك مستكره جداً . إن القرآن الكريم نزل موافقاً للغة العرب . قال الله تعالى (إنا أنزلناه قرآناً عربياً)

او بل دا فساد هم لازمېږي چې بعض سور قرآنيه د متشابهاتو نومان لري او بعض يې نه لري ، نو په دې كې څه حكمت دى . او بعض مفسرين وايي چې دا مقطعات زائد دي ، صرف ددې دپاره دي چې هغه مخكې كلام پاى ته ورسيدى اوس نوى كلام شروع كېږي . او دا وجه هم ضعيفه ده .

اما اولاً چې قرآن كريم لكه چې تيره سوه موافق د لغت د عربو نازل سوى دى . او دا حروف مقطعه په عربي ژبه كې دپاره د انقطاع د يوه او استيناف د بل كلام نه دى راغلى .

واما ثانياً نو دا انقطاع او استيناف خو په هر سورت كې موجود دي ، نو څه حكمت دى چې په بعض سورو كې دا حروف مقطعه نه ليدل كېږي . واما ثالثاً : څه حكمت دى چې د انقطاع او استيناف دپاره په بعض سورو



کي يو حرف راغلى دى نحو ( ق ، ص ) او په بعض کي دوه حرفه راغلي دي نحو ( طه ، طس ) او په بعض کي دري حرفه راغلي دي نحو ( الم ، الر ) او په بعض کي پنځه حرفه راغلي دي لکه : ( كهيعص ، حمسق ) او بعض مفسرين وايي چي دا حروف مختصر دي د نورو کلمو څخه . لکه د ابي العالیه څخه روايت دى چي ( الف ) په ( الم ) کي مختصر د ( الآء الله ) څخه او ( لام ) د لطفه څخه او ( ميم ) د ملکه څخه . او يا ابي العالیه وايي : ( الر وحم ون ) مجموع الرحمن دي او يا بغوي رحمه الله عليه روايت راوړى د ابن عباس رض چي ( المص ) مخفف دى ددغو الفاظ څخه ( انا الله أعلم وأفضل ) او ( الر ) د انا الله ارى څخه مخفف دى . او ( المر ) د انا الله أعلم وأرى څخه مخفف دى إلى غير ذلك . قالوا الإقتصار على بعض الحروف معهود في اللسان العربي كما في قول الشاعر : قلت لها قفي فقالت لي قاف . اى وقفت

ورده القاضي ثناء الله في تفسيره الجلد الاول بأن الإقتصار على بعض حروف الكلمة غير مستعمل في اللغة العربية . او شعر مذکور شاذ دى . او بل په شعر مذکور کي ( فقلت لها قفي ) قرينه ده پر دي چي قاف مختصر د ( وقفت ) څخه دى . او په اول کي د سورتو چي دغه مقطعه حروف پکښي موجود دى هيڅ دليل ددي نسته چي دا حروف د فلاني لفظ څخه مختصر دي . وإلا لم يختلفوا في الألفاظ المختصر عنها . او سره ددي چي بعض وايي چي ( الم ) مختصر دى دى ( الآء الله ) او ( لطف ) او ( ملکه ) څخه . او بعض وايي چي مخفف دى ( الم ) د ( انا الله أعلم ) څخه الى غير ذلك .



او بعض مفسرين وايي : چي دغه مقطعه حروف دپاره د بيان د مدود اقوامو او د آجال دی په حساب د ( ابجد ) چنانچه نچاري په تاريخ کي په ضعيفه سند سره راوړي دي چي عليه السلام ته يو وخت يهودان راغله او عليه السلام ( الم ) تر آخره د سورت بقري ودوی ته تلاوت وکړی .

نو دوی چي په حساب د ( ابجد ) حساب ورته وکړي ۷۱ ځني جوړ سوه ، نو دوی وه عليه السلام ته وويل چي موږ په داسي دين کي څرنگه داخل سو چي موده يي ۷۱ کاله ده . عليه السلام ورته وخنډل . دوی ورته وويل چي نور هم څه سته ؟ عليه السلام ورته وويل : ( المر ، الر ) نو يهوديانو ورته وويل چي موږ دي حساب گډوډ کړی ، موږ کوم يوه ته حساب وکړو . دوی وايي چي عليه السلام چي ورته وخنډل دا يي ددوی تقرير وکړی پر دغه حساب باندې . او دا قول مردود دی ، ولي چي قرآن مبارك خو پر لغتو د عربو نازل سوی دی او حساب د ابجد هغه وخت عربو نه پيژندی . او خنډل د عليه السلام دپاره د تقرير ددوی نه وه بلکه دپاره د تعجب د حماقت ته ددوی وه چي عربي قرآن دوی پر حساب د ابجد حل کړي چي هغه عربي نه دی .

**سوال :** هغه قول چي حروف مقطعه مختصر د بعض کلماتو څخه دي خو مروی د صحابه کرامو رض او د تابعينو رح څخه لکه ابن عباس رض ، ابوالعاليه رح ، نو څرنگه هغه قول ضعيف وگڼل سو ؟

قاضي ثناء الله رح د هغه جواب داسي ورکړي دي چي هغه اقوال د ظاهره څخه مصروف دي يعني د صحابه رض او تابعينو رح شرف ددغو مقطعاتو غرض دی په دي معنا چي دغه حروف مقطعه دداغسي مبارکو الفاظو ماده د ترکیب ده ، ولهذا اختلفوا فی اختصار الم كما مرّ آنفاً . او



که ماول نه وي نو په سبب د تعارض په هغو روایاتو موږ عمل ونه کړی .  
والله اعلم .

او بعض مفسرين وايي چي دغه مقطعه حروف مقسم بها په سبب د  
شرافت ددوی چي دغه حروف مواد د اسماء الله تعالى دي ، او مواد د  
کلام الهي دي .

درويش وايي چي دا توجيه هم ضعیفه گنل سوي ده ، که څه هم دا  
حروف شرافت لري او قسم په اخسته هم جائز دي ، لکن په قرآن کریم کي  
سړی د ډیر تکلیفو سره مخامخ کوي . یعنی حرف قسم به په هر ځای کي  
ورسره مقدره وي او په اکثر و ځایو کي وه تقدیر د جواب د قسم ته هم  
ضرورت پیدا کیږي . ولا ضرورة إلى هذه التکلفات بلا فائدة خصوصاً فی  
القرآن المجید .

درويش وايي : قاضي ناصر الدين البيضاوي رح په خپل تفسير کي  
يوه په زړه پوري معقوله توجيه د حروف مقطعه وو قرآنيه و کړي ده چي  
يو خو ډیره طویل دلیل توجيه ده . او بل ډیره سخته توجيه ده چي د  
منتهی طالبانو چي بیضاوي وايي کما حقہ ، سړي نه په خلاصیږي ، نو  
ځکه درویش د هغی توجيه د بیان څخه صرف نظر وکړی شفقه علی  
متعلمي هذا التفسیر .

او بعض علماء وايي چي دا مقطعات قرآنيه نومان دي د خدای جل جلاله .  
قال المظهري رحمه الله اخرج ابن جریر رحمه الله وابن المنذ رحمه الله وابن ابي  
حاتم رحمه الله وابن مردويه فی الأسماء والصفات ، عن ابن عباس رض بسند  
صحيح . وروی ابن ماجه عن علی رضي الله عنه انه كان يقول يا كهيعص اغفر لي  
وضعه المظهري . چي دغه مقطعات که چيري نومان د خدای ج وايي ، نو



خو پر يو صفت د صفاتو د خداى ج به يي دلالت كولاى لكه عالم و قادر و رحمن وغيره . او د على رض د قول معنا داده : يا منزل كهيعص اغفرلي او عبدالرازق په نقل د قتاده رض وايي چي دا ټوله مقطعات اسماء د قرآن دي و استدلال بقوله تعالى : (ق<sup>و</sup> القرآن المجيد) و (الم ذالك الكتاب لا ريب فيه) او دا توجيه هم ضعيف ده چي كه دغه مقطعات اسماء د قرآن وايي نو پر يو صفت د قرآن به يي دلالت كولاى لكه (قرآن ، فرقان ، نور) وغيره .

وقال البيضاوي رحمه الله وصاحب روح البيان رحمه الله : چي دا حروف مقطعه ددي دپاره راوړي دي چي كفار مكه په دي پوه سي چي كلام الهي ستاسي د عربي ژبي د حروفو څخه جوړ دى مفرد يا مركب ، نو كه من عند الله نه واى ، نو ولي تاسي د اتيان څخه د مثل عاجزه كيداى . لكن روح البيان او مظهري دواړو د اتوجيه رد كړي ده ، ولي چي ددي توجيه څخه دا معلوميري چي دا حروف مقطعه په خپل ځان كي هيڅ معنا نه لري . او دا باطله ده ولي چي بغوي رحمه الله د ابوبكر الصديق رضي الله عنه څخه روايت كوي : فى كل كتاب سر و سر الله فى القرآن اوائل السور يعنى التي فيها تلك المقطعات . وقال علي رضي الله عنه لكل كتاب صفوة و صفوة هذا الكتاب حروف التهجي . او صاحب د روح البيان او قاضي ثناء الله رح دا مختاره كړي ده ، چي دا حروف مقطعه سر او پټ راز دى په مابين كي د خداى جل جلاله او دده د نبي صلى الله عليه وآله ، نو دا حروف مقطعه د قسمه څخه د معمياتو او د قرارداد دى په مابين كي د خداى پاك او دده د حبيب ، په داسي وخت كي چي هلته نه ملكه مقربه او نه نبي مرسل ځايي دى . او د مقام عالي سره د آنحضرت صلى الله عليه وآله دا توجيه مناسبه ده . او د هغه حديث سره هم سمون



خوري ، چي هغه وخت چي جبرئيل عليه السلام دا آيت وه عليه السلام ته راوړى :  
 (كهيعص) نو چي جبرئيل عليه السلام وويل : ( كاف ) عليه السلام به  
 ورته وويل : علمت . فقال جبرئيل ( ها ) قال علمت . قال ( يا ) قال علمت  
 . قال ( عين ) قال علمت . قال ( صاد ) قال علمت . نو جبرئيل عليه السلام  
 ورته وويل چي څرنگه ته په پوه سوي چي زه يي راوړونكى يم نه په  
 پوهيرم .

او ددي سر مکتوم مثال هم موجود دى په قرآن کریم کي : (وعلم آدم  
 الأسماء كلها ثم عرضهم على الملائكة . الآية ، نو که په وخت کي دا تعلیم  
 الاسماء وه ، آدم عليه السلام يوڅوک د مقربو ملکو څخه به موجود وای .  
 او يا دا تعلیم په واسطه د ملک وای ، نو په هغه وخت کي چي خداى جل جلاله  
 ملک ته وويل : ( أنبئوني بأسماء هؤلاء . الآية ) نو هغه ملک چي د تعلیم  
 آدم عليه السلام په وخت کي موجودي وي ، هغو د اسماء معروضه وو  
 بيان خداى جل سلطان ته کړى وای . او دا به يي نه ويلای : ( سبحانك  
 لا علم لنا . الآية )

او بعض مفسرين وايي چي د متشابهاتو او مقطعاتو قرآنيه وو علم  
 صرف د خداى جل سلطان سره دى حتى نه عليه السلام په خبر دى نه  
 يي اتباع .

درويش وايي لکه چي دغه مذهب د قول څخه د جلال الدين  
 السيوطي رحمته الله عليه او د جلال الدين المحلي رحمته الله عليه هم فهميږي . چي دوى د  
 هر سورت د متشابهاتو د تفسير په وخت کي داسي وايي : الله اعلم  
 بمراده بذلك وبس .



دا بعض مفسرين رح وایي چي زموږ برخه په متشابهاټو کي فقط ایمان دی پر ماأراد الله بذالك . او تفویض د علم دی وه خدای جل جلاله ته . او دوی دا هم وایي چي په آخرت کي به علم د متشابهاټو کشف سي عليه السلام او مسلمانانو ته . قاضي ثناء الله رحمته الله وایي چي دا قول بعيد دی جداً ، ولي یو څوک چي د چا سره خطاب کوي دپاره د پوره کولو د مخاطب به یي کوي کما هو ظاهر ، نو که هیڅ څوک په مقطعاتو نه پوهیږي ، نو خطاب بالمهمل دی . او یا لکه د عربي خالص سره به هندي ژبه څوک خبري کوي . او قاضي رحمته الله زیاته کړي ده چي ددي مذهب پر مقتضى ټوله قرآن مبارک بیان او هدی نسو . او ده دا هم ویلي دي چي خدای جل جلاله د عليه السلام سره وعده کړي ده : ( ثُمَّ إِنَّ عَلَيْنَا بَيَانَهُ ) آه نو ددي آیت څخه خو ظاهراً دا معلومیږي چي د محکم د قرآن او د مجمل او مشکل او متشابه د ټولو خدای جلاله وعده د بیان کړي ده او د وعدي څخه خلاف کول پر خدای جلاله محال دي .

درویش وایي چي هغه آیت چي موږ یي بیان وکړی چي دا منشاء د اختلاف دی ، يعني : ( هوالذي أنزل عليك الكتاب . الآية ) په اصول الفقه الحنفي کي وایي ي په مذکوره آیت کي وقف پر ( الا الله ) باندي لازم دی . والراسخون ) مبتداء ده او ( يقولون آمنا به كل من عند الله ) آه یي خبر دی ، نو معنا یي داده چي نه دي خبر په تاویل د متشابهاټو هیڅ څوک بيله خدای جلاله وهو مذهب اکثر العلماء رح ، نو پر دي تقدیر خو آنحضرت صلی الله علیه وسلم او علماء راسخين او صحابه کرام رض هم په تاویل ددي مقطعاتو خبر نه دي . وهذا يخالف الحديث المذكور آنفاً فی کهيص . او دا مذهب والا وایي چي په آیت مذکوره کي خدای ج برخه



د زائغينو اتباع د تاويل د متشابها تو وگرځول . ( فاما الذين فى قلوبهم زيغ فيتبعون ما تشابه منه ابتغاء الفتنة وابتغاء تأويله . وروسته يي وويل : وما يعلم تأويله الا الله ، نو د راسخون فى العلم برخه بايد داوي : آمانه كل من عند ربنا . يعنى تفويض د علم د متشابها تو وه خداى جل سلطانه ته . او څرنگه چي ثناء الله وايي چي متشابها ت اسرار بين الله ورسوله لم يفهم بها افهام العامة بل افهام رسوله صلى الله عليه وسلم ومن شاء افهامه من كمل اتباعه .

**والجواب :** پر تقدير د وقف پر الا الله باندي معنا د آيت داده : ( والله اعلم ) چي په تاويل د متشابها تو خوهرڅوك نه دى خبر لکن د عليه السلام خبرتيا خو په سبب د اتصال تام او په داسي قرب كي ده چي په هغه كي نه بني مرسل ځاى لري او نه ملك مقرب ، نو علم د عليه السلام منافي د وقف سره نه دى .

**سوال :** پر تقدير د وقف مذکور نو قاضي ثناء الله رح کمل اتباعو ته د رسول کریم صلی الله علیه وسلم څرنگه علم د متشابها تو ثابت کړی دی او سره ددي هغه اتصال تام چي عليه السلام درلودی د خداى جل جلاله سره بل چاته يي حصول تقريباً د حد الامکان څخه وتلی دی .

**جواب :** اولياء کمل په سبب د متابعت تامه د عليه السلام لکه مراياى متقابله دي د حضور اکرم صلی الله علیه وسلم سره ، نو هغه تاويلونه او اسرار چي په سينه نبوي ﷺ كي وه ، ددوی په زړو كي هم کشف کيږي ، که څه هم اتصال نبوي ﷺ ددوی په برخه نه دى .



درويش وايي چي څوك تاويل د متشابها تو غير ته د عليه السلام وايي په كشف جلي روحاني سره او په فيض روحاني سره او عقل سليم صيقل سره وايي ، هغه پر الا الله وقف نه كوي بلكه راسخون پر عطف بولي او يقولون حال بولي . وهو مذهب اكثر الصوفية الكرام رح كالمجدد الالف الثاني الشيخ احمد السرهندي رحمته الله عليه . والشيخ عبدالرحمن البسطامي رحمته الله عليه وهو مذهب كثير من علماء الشافعية .

وروى عن ابن عباس رضي الله عنه انا من الراسخين في العلم وانا ممن يعلم تأويله .

درويش وايي چي زما په عقیده حق دادی لکه بعض محققین رح چي واي چي دا اختلاف په تاویل کي د مقطعاتو قرآنیه وو لفظي دی ، هغه څوک چي وايي چي تاویل د مقطعاتو بیله خدای ج وه هیڅ چاته نه دی معلوم د هغو مراد تاویل یقیني واقعي دی . او هغه کسان چي تاویل د دغو مقطعاتو قرآنیه وه علماء راسخینو ته هم حاصل بولي د هغو مراد تاویل ظني دی ، ددي سببه ددوی تر مابین اختلاف په تاویلو کي موجود دی کما مر سابقاً .

درويش وايي چي بناء پر دي تحقيق وقف پر راسخون باندي هم روا دی او پر الا الله باندي هم روا دی ، کماذهب الی هذا صاحب روح البيان فی تفسير هذه الآية فی آل عمران .

**پوښتنه :** تاویل کوونکی د اوائل السور د مقطعاتو د زیغ د تهمته او د ابتغاء تاویله د تهمت خخه لکه په آیت مذکوره کي چي اشاره ورته سوي ده: فأما الذين فی قلوبهم زيغٌ . الآية . څرنګه سړی خلاصوي او سره ددي



چي د تاويلو نقل د لويو صحابه كرامو رض سوي دي او د لوړو تابعينو  
 څخه نقل سوي دي او دا ولياء الله الكرامو رح څخه په ثبوت رسيدلي دي .  
 وحله على ماتقررت به ولم تجده انشاء الله تعالى في مطاوي الكتب  
 الكبار . دادې چي متشابهات تر مقطعاتو عام دي ، ولي چي الرحمن  
 على العرش استوى د متشابهاتو څخه دي او د مقطعاتو څخه نه دي .  
 وكذلك : يدالله فوق أيديهم د متشابهاتو څخه دي او د مقطعاتو څخه  
 نه دي . وكذلك كل شيء هالك إلا وجهه . د متشابهاتو څخه دي .  
 وكذلك قوله تعالى : وهل ينظرون إلا ان يأتيهم الله في ظلل من الغمام د  
 متشابهاتو څخه دي . وفي الأحاديث المباركة امثال ذلك كثيرة . نو يوه  
 ډله چي د مجسمه ورته وايي او دوى خداى جل شانہ جسم بولي او  
 اعضاء ورلره وايي ، يعني مكان ، جهت ، لاسونه او مخ او پښي ورلره  
 وايي او مذكوره آيات او احاديث پر ظاهر حمل كوي چي په بل نامه  
 وهابيه هم ورته وايي د زائغينو او د فتنه والا څخه په آيت كريمه كي هم  
 دغه كسان مراد دي ، ولي چي همدوى د مسلمانانو په زړو كي همدغه  
 فتنه او زيغ و ضلال او شكوك او شبهات وراچوي كه چيري خداى جسم  
 نه واى نو دغه الفاظ په قرآن مبارك كي ولي راوړه . او اهل السنة  
 والجماعت پس له دي څخه چي په كتابو د عقائدو لكه شرح العقائد او  
 شرح المقاصد للعلامه التفتازاني رح والمواقف للقاضي عضد الملة  
 والدين رح او په شرح كي د هغه للسيد الجرجاني رح او په نورو ډيرو  
 كتابو كي ډير محكم دلائل پر عدم جسميت د خداى تعالى راوړي دي ،  
 نو دوى وايي چي دا هر آيت د خداى جل شانہ پر يو صفت دلالت كوي  
 چي هغه وه آنحضرت صلى الله عليه وسلم او دده كمل تابعانو او اولياء



الله دخداى جل سلطانه كشف كړي دي ، نه وه عام مسلمانانو ته . او دا هم ډيره صحيح توجيه ده ، ولي چي په مقطعات قرآنيه وو كي خاى د زيغ او ضلال او ابتغاء الفتنة دومره نسته لكه په آياتو مذكوره وو كي چي ظاهراً دلالت پر جسميت د خداى پاك دي كوي . التي هي محال على الله تعالى فتأمل غاية التأمل لان هذا المقام من زلة الأقدام و من الله التوفيق وعليه التكلان .

درويش وايي چي په مقطعات قرآنيه وو كي يوه نوي فائده چي درویش په هغه موفق سوى دى بفضلہ تعالی داده ، او دا يوه داسي فائده ده چي ما په تجربه هم رسولي ده .

چي مجموع مقطعه چي په قرآن پاك كي راغلي په اسقاط د مكرره حروف دغه دي . ( الم ، المص ، الرآ ، المرآ ، كهيعص ، طه ، طسم ، طس ، يس ، ص ، حمسق ، ق ، ن )

دا حروف وه دغو اسماء الهيه وو ته اشاره كوي ، په دي معنا نه چي ددغو اسماء الهيه وو خخه مختصر دى ، بلكه معنا دا چي دغه حروف په دغو اسماء الهيه وو كي سته : ( ياالله ﷻ ، ياأحد ﷻ ، يا آخر ﷻ ، يا لطيف ﷻ ، يا ملك ﷻ ، يا مؤمن ﷻ ، يا مبدئ ﷻ ، يا معيد ﷻ ، يا محي ﷻ ، يا مميت ﷻ ، يا ماجد ﷻ ، يا مقتدر ﷻ ، يا مقدم ﷻ ، يا مؤخر ﷻ ، يا منتقم ﷻ ، يا متعال ﷻ ، يا مالك الملك ﷻ ، يا مقسط ﷻ ، يا مغني ﷻ ، يا معطي ﷻ ، يا مانع ﷻ ، يا صمد ﷻ ، يا صبور ﷻ ، يا رحمن ﷻ ، يا رحيم ﷻ ، يا رزاق ﷻ ، يا رافع ﷻ ، يا رقيب ﷻ ، يا رؤف ﷻ ، يا رشيد ﷻ ، يا كبير ﷻ ، يا كريم ﷻ ، يا هادي ﷻ ، يا عزيز ﷻ ، يا عليم ﷻ ، يا عدل ﷻ ، يا عظيم ﷻ ، يا علي ﷻ ،



يا عفو ﷻ ، يا سلام ﷻ ، يا سميع ﷻ ، يا حليم ﷻ ، يا حفيظ ﷻ ، يا حسيب ﷻ ،  
يا حكيم ﷻ ، يا حق ﷻ ، يا حميد ﷻ ، يا حي ﷻ ، يا قادر ﷻ ، يا قيوم ﷻ ،  
يا قوي ﷻ ، يا قهار ﷻ ، يا حسيب ﷻ ، يا قدوس ﷻ ، يا نور ﷻ ، يا نافع ﷻ ،  
يا طيب ﷻ .

نو دغه مقطعات او دغه اسماء الهيه او سره د هر اسم اليه سره جل  
جلاله هم ووايي . او په آخير كي درود پر عليه السلام هم ووايي او كوم  
مهم او حاجت چي لري وه خداى جل شانہ وه دربار ته يي عرض كړه . او  
دري شپي يا ورځي پرله پسي دا غسي وكړي انشاء الله په اسقاط د مكررو  
حروفو په حساب د ابجد ۶۹۳ واره كي دا حساب كړي نو به دا ورد پوخ  
سي . والله المستعان ، والمعطي لكل سوال .

**پوښته :** په عمومي كتابو كي د تفاسيرو ( الم ) وغيره مما فى أوائل

السور حروف مقطعه وايي ، ايا رښتيا دا حروف دي او كه څرنگه ؟

**جواب :** قاضي بيضاوي رح په خپل تفسير كي وائي كه د حرف څخه  
معنا لغوي مراد ده يعني طرف يا ما يتلفظ به خو دغه مقطعات حروف  
دي ، او كه د حرف څخه مراد اصطلاح متجدده د نحاتو مراد وي ، نو  
دغه مقطعات حروف نه دي بلكه اسماء دي ، لکن مدلول يي حرف دی  
مثلاً مدلول د الف (آ) او مدلول د لام (ل) او مدلول د ميم (م) دی ، نو  
شايد چي اصطلاح د نحاتو حروف ورته ويل به تسميه د دال په نامه د  
مدلول وي .

**درويش** وايي چي دليل د اسميت ددي الفاظو دادى : اول خو امام

النحات خليل بن احمد رحمته الله عليه او امام ابو علي رحمته الله عليه تصريح په اسميت



ددغو الفاظو کړي ده . او دوهم قاضي بيضاوي وايي چي تعريف د اسم نحوي پر دوی صادق دی . يعني کلمه دلت علی معنی فی نفسها غير مقترن بالآزمنة الثلاثة . او دريم خواص د اسم په دغو الفاظو کي سته ، لکه تعريف نحو اللام وغيره او تنکیر و تنوين لکه لام و میم ، ونحوهما وغير ما ذکرنا من خواص الاسم . نو بناء علی اسميتها په حديث د ابن مسعود رضي الله عنه کي چي راغلي دي چي که څوک يو حرف د قرآن قرائت کړي هغه لره حسنه سته والحسنة بعشر امثالها . الحديث ، نو که څوک ( الم ) ووايي ديرش ۳۰ نيکی يي ثواب دی ، ولي الألف حرف ، واللام حرف ، والميم حرف يعني مدلول

**فائده :** ددغو مقطعاتو سره که عامل موجود وو ، نو پر مقتضى د عامل اعراب ورکول کيږي نحو هذاميم مثلاً بالرفع . وکتبت الباء بالنصب ، وبدئت بالألف بالجر او که يي عامل نه وو موجود ، نو بيا په وقف ويل کيږي نحو الف ، لام ، ميم ، وعندالوقف يجوز التقاء الساكنين فيها علی غير مده نحو قاف ، صاد .

**سوال :** ستا په دي تفسير کي ډيري عسير الفهمه خبري راځي لکه چي په بيان د مقطعات قرآنيه کي چي مو کړي دي ، او د مقطعات قرآنيه وو او متشابهاتو قرآنيه په فرق کي چي بحث طويل کړی دی ، ايا گمان کوي چي په ورته بياناتو ټوله مطالعه کوونکي د تفسير وپوهيږي ؟

**جواب :** هو ، زه هم دا خيال نه لرم چي خواننده گان محترم نر او ښځي دي ټوله د تفسير په ټوله مسئلو او په سوال جواب دي وپوهيږي کن الحمد لله د فقير ټوله تصنيفونه عوامو او طالبانو او ملايانو ټوله مطالعه کوي .



بعض د استفادي دپاره او بعض چي حاسدان وي د عيب او غلطيا د فقير دپاره يي مطالعه کوي ، تر څو چي د غيبت موقع په لاس ورسې ، نو د قرآن پاک د فهم سره موافق هره خبره چي زما په نيز لارمه وي زه يي ذکر کوم .

## ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ ﴿٧﴾

دا کتاب دی هیڅ شک نسته پکښي کي اوهدايت دی دپاره د پرهیزکارانو .

**پوه سه !** چي اکثر مفسرين رح وايي ای هذا الكتاب يعني دغه کتاب چي محمد عليه السلام يي وايي او مشرکان يي درواغ بولي . ددي تفسير څخه غرض دادی چي ذالك خو اشاره وه بعید ته وي او قرآن پاک خو نژدي دی او نژدي شي ته خو اشاره په لفظ د هذا کيږي ، نو حاصل د جواب دادی چي چونکه قرآن مبارك عظيم الشانه کتاب دی ، نو د عظيم رتبي په سبب يي لفظ د اشاره البعيد پکښي استعمال کړی تنزیلاً الرتبي مکان البعد المکانی .

**سوال :** قرآن مبارك خو په وخت کي د نزول د سورت البقره نه وو تکميل سوی ، نو څرنگه اشاره ورته کيږي .

**جواب :** په ذالك کي اشاره ده و هغه بعض القرآن ته چي تر سورت البقره دمخه نازل سوي وه .

درويش وايي چي تا دمخه واوريدل چي سورت تر ۸۷ سورت چي په مکه مکرمه کي نازل سوي وه ، وروسته سورت بقره اول سورت مدني



دى چي نازل سوى دى او يا وه توله قرآن مبارك ته اشاره ده اقامه للجزء  
مقام الكل .

د تركيب د لاري بعض مفسرين وايي چي ذالك مبتداء ده او الكتاب  
يي خبر دى . په علم معاني كي وايي چي مبتداء او خبر چي دواړه معرفه  
وي ، نو خبر به په مبتداء كي حصر وي او سره ددي چي كتاب خو جنس  
دى او قرآن مبارك يي يو فرد دى ، نو حصر د جنس په يوه فرد كي څرنگه  
كيداي سي ؟

**جواب :** په علم معاني كي دا هم وايي چي حصر د جنس په داسي فرد كي  
روادى چي هغه د جنس كامل فرد وي مثل هو الرجل اى زيد مثلاً  
ولاريب أن القرآن الكريم اكمل من جميع افراد الكتاب . او داسي جواب  
هم سته چي د الكتاب تعريف دپاره د عهد دى اى الكتاب المعهود  
الموعود په قرآن كريم كي قال جل ذكره : (إناسنلقي عليك قولاً ثقیلاً) او  
يا موعود په تورات او انجيل كي دى ، نو پر دي تقدير ذالك الكتاب  
پوره جمله ده . او لاريب فيه جلا جمله ده . او داسي هم روا ده چي  
الكتاب دي صفت د ذالك وي او خبر دي وروسته جمله وي يعن لاريب  
فيه .

او بعض مفسرين وايي چي مبتدا محذوفه ده يعني (هذا) او ذالك  
الكتاب يي خبر دى او د كتاب تعريف دپاره د عهد دى . حاصل د معنا  
دادى چي دغه كتاب چي تاته يي وحى كيږي دا هغه كتاب معهود دى  
چي موعود په تورات او انجيل كي وو . بيضاوي ، تفسير مظهرى ، روح  
البيان ، روح المعاني ، درويش .



**پوه سه !** چي لفظ د کتاب مصدر دی په معنا د مکتوب دی او اصل معنا د کتب جمع او ضم دی ، نو کتاب هم يو لفظ وه بل ته جمع کوي او هم ددي سببه لښکر ته کتيبه وايي لانضمام افراد العسكر فيه . م ، ب ، ر

**فائده :** هغه ترکیب چي روح البیان والا کړی دی چي ( الم ) نوم سي د قرآن ، نو ( الم ) مبتداء ، ذالك الكتاب يي خبر دی ، ضعیف ترکیب دی ، ولي چي دمخه تیره سوه چي حروف مقطعه په اوائلو کي د سورو نومان د قرآن گڼل ډیره ضعیفه توجیه ده . فتذکر .

**پوه سه !** چي کلمه د ( لا ) په لاریب فيه کي دپاره د نفي د جنس ده او ریب يي اسم دی مبني پر فتحه دی . کما هو القانون النحوي او فيه خبر دی . او هدی للمتقين حال دی .

**سوال :** نفي د جنس شك د قرآن خخه څرنگه صحيح كيږي مع أن الكفار باجمعهم منكرون عن كون القرآن الكريم كتاب الله والمبتدئة من أهل القبلة. شك دی په معانيو کي د متشابهات القرآن ، حتی پر ظاهر يي وجه او يد وغيره حمل کړي دي کما مر تفصيلة.

**والجواب :** چي خدای پاک خو نفي د شك د قرآن خخه کړی دی په دي معنا چي قرآن د شك خای نه دی . که څوک انصاف وکړي او د قرآن پاک په معانيو او په کلماتو د حسد خخه په پاک زړه غور وکړي او د خلکو خخه يي نفي د شك نوي کړي ، نو دا داسي مثال لري چي سړی ووايي چي په غسلو کي تريخ والی نسته ، که څه هم په خوله د صفيراتي ترخه معلوميرې . فالشمس شمس وان لم يرها الضير . و أمثال ذالك كثيرة.



او داسي جواب هم ممکن دی چي لاریب فیه په ظاهره جمله خبریه ده لکن دلته په معنا دی نهی ده یعنی لا ترتابوا فی القرآن . نحو قوله تعالى : ( فلارفت ولافسوق ولاجدال فی الحج ) یعنی د حج په ایامو بدی خبری او فسق او جنگ مه کوی . کذا فی روح البیان .

قوله هدی للمتقین : هدی یا منصوب دی او حال د ضمیر څخه د فیه دی او للمتقین متعلق به او یا مرفوع دی خبر د مبتداء محذوف دی ای هو هدی . او پهر تقدیر حمل یی پر کتاب یا مبالغتاً دی لکه زید عدل او یا هدی . په معنا د هادیاً دی .

**پوه سه !** چي هدایت معنا که ارائة الطريق سی یعنی الدلالة علی مایوصل ، نو که څه هم هدایت د قرآن په دي معنا عام دی ولهذا قال الله تعالى : ( هدی للناس . لکن تخصیص د متقین به ددي کبله وکړی چي په هدایت د قرآن تقوی دارو انسانانو نفع اخستی ده بالإیمان به والعمل بأحكامه .

او که هدایت دلالت موصله سی ، نو تخصیص د متقین ظاهر دی او تقوی په اصطلاح د شرع شریفی کی ځان ساتنه دهغه شي څخه چي د سړي ضرر وي په آخرت کی ، نو که عقائد وي او که اعمال وي روح په روح البیان کی وایی چي د تقوی شرعی دري دري درجي دي . اول ساتنه د ځان د د ابدی دوږخ چي هغه په کلمه د لاله الله محمد رسول الله پوري مربوطه ده صدقا من قلبه یعنی چي د هر قسمه کفر څخه سړی ځان وساتي ، نو هم په دي معنا کلمه طیبی ته کلمة التقوی ویل کیږي کما فی قوله تعالى : ( وألزمهم کلمة التقوی ) وهذه المرتبة أدنی



## من مرتبة التقوى .

دوهمه مرتبه ځان ساتنه د هري گناه څخه ، که دقسمه د فعل وي لکه زنا وغيره او که د ترك وي لکه ترك د صلوات وغيره . يعنې كول د ټولو او امر الهيې وو او ترك د ټولو منهياتو . وهذا التقوى هو المتعارف فى العرف العام كما يقال فلان متقى او دغه معنا مراد ده په هغه آيت كې (ولو أن أهل القرى آمنوا واتقوا) .

او دريمه مرتبه د تقوى چي تقوى د خاصو بندگانو د خداى جل جلاله ده لکه په دې آيت كې چي اشاره ورته سوي ده : (يا ايها الذين آمنوا اتقوا الله حق تقاته . الآية) هغه تقوى داده چي د سړي زړه په غير پوري د خداى جل سلطانه مشغول نه وي . چي وه دې مرتبي ته انبياء الله صلى الله عليه وسلم و اولياء الله رح على تفاوت درجاتهم رسيدلي دي . ومن الله التوفيق . په رساله قشيره كې د دغسې تقوى مثال يې په ابن سيرين رحمه الله ويلي دى . چي دده څلويښت منگيه غوړي وي او دده مريي د يوه منگي څخه مړ موږك راكښلى وو ، نو ده پوښتنه ځنډي وكړه چي د كم منگي څخه دې موږك راوكښى ؟ مريي ورته وويل چي زما هغه اوس په ياد نه دى ، نو ابن سيرين رح څلويښت سره منگي توى كړه .

او د امام اعظم رح تقوى هم ددې تقوى مثال دى چي دى مبارك په عين گرمي كې وه سايبې ته د ديوال د پوروړي نه دريدى . او د ابه يې ويل چي په حديث شريف كې راغلي دي : كل قرض جر به خضعا فهو ربي . او ويل كيږي چي بايزيد بسطامي رح يو وخت قميص پريولى او يو شاگرد هم ورسره وو ، شاگرد ورته وويله چي په دغه ديواله كې لرگى ټك وهم او دا قميص به پوري وځروم . ده مبارك ورته وويله چي دا خود



صاحب الجدار تاوان دی . شاگرد يي ورته وويل چي ددي درختي پر  
 بناخو به يي اوار کړم . ده رح ورته وويل چي په دي سره به بعض نازک  
 بناخونه د درختي ژوبل سي ، نو هغه ورته وويل : نو څه په وکړم ؟ ده رح  
 ورته وويل چي زما پر شا يي يو طرف اوار کړه چي هغه وچ سي بيا به يي  
 بل طرف پر اوار کړي .

دغه رنگه په تاريخ بغداد کي د امام اعظم رح په مناقبو کي راغلي  
 دي چي دده مبارک پر يو يهودي پور باندې وو ، نو امام اعظم رح دپاره د  
 پور د يهودي کور ته ورغلی او د پښو په چپلی پوري خوشايي يا بل  
 مرداري مبتتي وه ، ده چي خپلی وڅنډل ، هغه مرداري د يهودي د سرای  
 پر ديوال ولگيدله . امام اعظم رح ورته حيران سو چي دغه مرداري که په  
 يوشې د ديواله څخه جلا کوي ، خو د ديواله خاوري ورسره جلا کيږي ،  
 او که يي پريږدي ، خو د ديواله بدنمايي ده ، نو د ځان سره يي دا فيصله  
 وکړه چي يهودي ته به دروازه ور وټکوم او دهغه څخه به مشوره واخلم  
 چي دغه مرداري څرنگه پاکه کړم ؟ دروازه چي يي ور وټکول ، يهودي  
 چي راووتی هغه امام ته د پور عذر کاوه ، امام اعظم رح ورته وويل چي  
 ته د پور عذر پريږده ، ماته مشوره راکړه چي دا ستا ديوال د مرداری  
 څخه زه څرنگه پاک کړم ؟ يهودي چي د امام المسلمين رح وه دي انصاف  
 او تقوی ته وکتله امام رح ته يي وويله چي د ديوال تر پاکی دمخه زه ځان  
 خپل د نجاست څخه درته پاک کړم . لا اله الا الله محمدرسول الله يي وويل  
 او مسلمان سو .

گرانو لوستونکو ! که تاسي غواړی چي د امام المسلمين سراج الامت  
 ابوحنيفه رحمه الله بش پر تاريخ او دده تقوی کارنامي غواړی چي زده  
 کړی نو د درویش پښتو شرح پر ابوالمنتهی مطالعه کړی ، نو انشاء الله



تعالى د زړه به مو اطمینان او دخپل امام محبت کلي به درته حاصل سي

## الَّذِينَ يُؤْمِنُونَ بِالْغَيْبِ

او متقین هغه کسان دي چي ایمان لري پر غیب

**پوهه سه !** چي الذين مبتداء ده او يؤمنون بالغيب يي خبر دی . او ټوله جمله صفت دی د المتقین ده .

**فائده :** بعض اهل التفسير د تقوى تفسير په دي سره کوي چي هغه کار چي په شرع کي مناسب نه وي هغه کار پرېږدي ، من الکفر بجميع أنواعه والأعمال السيئة كالزنا وغيره بجميع افراده ، نو پر دي تقدير الذين يؤمنون آه صفت مقیده د متقین ی ، يعني دا صفت قيد دی د متقین دپاره ، ولي تقوى پر دغه تفسير متقین ایمان بالغیب آه ته نه شامله ، نو ځکه يي متقین په قيد مقيد کړي تر څو چي دلالت وکي پر دي چي متقین به سره د ترکه د مالاینبغي فی الشرع په دي اوصافو سره هم موصوف دي يعني ایمان بالغیب آه . او بعض مفسرين رح تفسير د تقوى په ترك د مالاینبغي فی الشرع من الکفر وغيره من المعاصي . او کول د ما ینبغی فی الشرع من الايمان وسائر الحسنات الشرعية . نو چونکه متقین پر دغه تفسير والذين يؤمنون آه ته هم شامل دی ، نو دا صفت قيد نه دی بلکه توضیح او بیان د متقین دی .

**پوښتنه :** دا صفت به څرنگه بیان سي د متقین ، او سره ددي چي په دي صفت کي بعض ما ینبغی من الايمان بالغیب و اقامة الصلوة والانفاق ذکر دي ، نو روژه او حج وغيره کم دي چي ذکر دي او دغه رنگه د مالاینبغي



څخه هيڅ شى پکښي ذکر نه دي ؟

نو ددي سوال جواب قاضي بيضاوي رح او روح البيان والاو تبعه قاضي ثناء الله په دي ډول ورکوي چي په دي صفت کي اصول د اعمال باطنه چي ايمان دى ذکر سوي چي ټوله عقائد حقه وو ته شامل دى . او د اعمال خبيثه باطنه وو چي کفر دى ترك لره يي مستلزم دى . او بل اقامة الصلوة ذکر سوي دى ، چي اصل د اعمالو بدنیه وو دى او د ټولو اعمال سيئه لکه زنا وغيره ترك لري مستلزم دى کما قال الله تعالى : (إن الصلوة تنهى عن الفحشاء والمنکر) چي معنا يي داده چي لمونځونه چي څوک د شريعت سره برابر ادا کوي هغه به د ټولو بد عملو څخه منع وي . او عليه السلام وايي : الصلوة عماد الدين . او په دي آيت کي صفت د اتفاق ذکر دى ، چي ټولو عبادات مالیه وو ته شامل دى . ځکه عليه السلام وايي : الزكاة قنطرة الإسلام .

حاصل د جواب دادى : چي ددي آيت په مذکوره دري امورو کي ټوله ترك د مالايښغى او اتیان په مايښغى چي مفهوم د تقوى وو نغښتي دي و لهذا يكون هذه الآية صفت موضحة للمتقين .

او بعض مفسرين رح چي تفسير ثاني د تقوى کوي دا هم وايي چي الذين يومنون آه دي صفت مادحه د المتقين دى چي په صفت مادحه کي ذکر د ټولو اوصافو د موصوف نه غواړي ، بلکه د عالي صفاتو د موصوف ذکر غواړي وههنا کذا لك كما سمعت آنفا . تحقيق الإيمان .

**پوه سه !** چي ايمان د بابه د افعال دى مجرد يي امن دى ، نو مومن خداى ﷻ او رسول عليه السلام په امن کي کوي د تکذيب څخه او يا خپل



ځان د عذاب النار څخه بيغمه او په امن کي کوي او د خداي جل جلاله په اسماء کي مومن راغلي دي په دي معنا چي خداي جل شانہ خپل مومنان بنده گان بيغمه او په امن کي کوي د عذاب النار څخه په فضل او کرم سره .

**پوه سه !** چي ايمان په نيز د ابو حنيفه رحمه الله او دده د متابعانو په نيز: هو الإقرار او تصديق دي په ټولو هغه شيانو چي يقيناً معلوم دي چي دا شيان د دين څخه د عليه السلام دي لکه خداي جل جلاله يو بلل او نبوت حق گڼل او بعث بعد الموت او جنت او د ورځ رشتيا بلل وغيرها من العقائد الحقه ، لکن اقرار جزء لازم نه دي بلکه په عذر سره ساقطيري کما في وقت الاكراه .

او بعض حنفيان رح وايي چي ايمان فقط تصديق مذکور دي او اقرار يي شرط دپاره د اجراء د احکام شرعيه وو دي لکه نکاح د جنازي ، لمونځ او دفن په مقابرو کي دمسلमानانو وغيرها وذاك لان التصديق القلبي مبطن و يؤيده ظاهر الاحاديث النبوية صلى الله عليه وسلم .

او ايمان په نيز د جمهور محدثينو رح او معتزله وو او خوارجو مجموع دري شي دي . التصديق بالقلب والإقرار باللسان والعمل بالاركان وهو مختار الشيخ الاشعري رحمه الله واتباعه . نو که څوک اعتقاد قلبي نه لري اقرار باللسان به کوي . هغه کافر منافق دي . او که څوک اقرار نه کوي يعني سره د قدرته او د طلب د اقرار ، نو هغه کافر مجاهر بولي . او که عمل بالاركان څوک نه کوي هغه فاسق دي په اتفاق د اهل الحديث والمذاهب الصحيحة . او په نيز د خوارجو هغه سړي کافر دي . او په نيز د معتزله وو دا سړي مومن نه دي لانتفاء جزء الإيمان وهو العمل فيه . او کافر هم نه



دى لعدم الانكار ددوى په نيز په كفر كي انكار شرط دى .  
 نو دوى په مابين كي د ايمان او كفر واسطه وايي . دا نه وايي چي په  
 مابين كي د جنت او دوزخ واسطه سته لأن مرتكب الكبائر مخلصاً فى النار  
 عندهم اذا مات بلاثوبة كما فى حاشية المولى الخيالى على شرح العقائد .  
 درويش وايي چي تفصيل ددي مذاهبو بلكه د نورو مذاهبو د ضلال  
 په كتاب الملل والنحل لمحمد بن عبدالكريم رح مطالعه كړه . او د  
 بعض مذاهبو لكه المذكوره مذاهب په كتابو كي د عقائدو مطالعه كړه  
 لكه شرح العقائد النسفي للعلامة التفتازاني رح و حاشية النبراس عليه و  
 كتاب شرح المقاصد ايضاً للعلامة التفتازاني رحمته الله عليه والمواقف للقاضي  
 عضدالملة والدين رح وشرح السيد الجرجاني رح عليه و شرح العقائد  
 الجلالى او كتب التفاسير الطويلة الاذيال تفسير للامام الهمام الرازي رح  
 المسمى بالتفسير الكبير ، والتفسير المسمى بروح المعاني و غير المذكور من  
 كتب العقائد والتفاسير . والله الموفق للحق اليقين فى امور الدين .  
 وفى روح البيان الغيب مصدر اصلاً ، لكن پر غائب شي اطلاق كيږي  
 مجازاً و توسعاً . او غائب دوه قسمه دى ، يو قسم هغه دى چي هيڅ  
 دليل نه وي باندي نه عقلي او نه نقلي وهو المراد فى قوله تعالى : ( وعنده  
 مفاتيح الغيب لا يعلمها الا هو ) ددي قسم د علم دعوه كول كفر دى او بل  
 قسم هغه دى چي پر هغه باندي دلائل عقليه او نقليه موجود وي لكه  
 صانع العالم وصفاته من القدرة والعلم وغيرهما . والنبوة وما يتعلق بها من  
 الاحكام والشرائع لكه لمونخ ، روزه ، حج ، وغيرها واليوم الآخر و احواله  
 من البعث بعد الموت والحساب والجزاء بالجنة او النار وغيرها .



مراد دلته د غيب څخه دوهمه معنا ده ، نو ( باء ) د بالغيب صله د ايمان ده .

**سوال :** ايمان خو په خپله متعدي دى نو حرف جر څه كوي ؟

**واجاب عنه البروسوي** رحمته الله عليه ان التعدية بالباء لتضمنين الايمان معنى الاعتراف اى يؤمنون معترفين بالغيب . او يا ايمان مجازاً په معنا د وثوق دى اى موثقين بالغيب . حاصل دا چي پر تقدير بالغيب دمفعول به په ځاى كي دي او كه چيري غيب پر خپله معنا مصدري پاته سي ، نو ( باء ) دپاره د ملا بست ده . تقدير يي دادى : يؤمنون متلبسين بالغيب ، نو معنا داده چي دوى د خلگو څخه غائب وي هم ايمان يي وي لا كالمنافقين : (اذا لقوا الذين آمنوا قالوا آمنا واذا خلوا إلى شياطينهم قالوا انا معكم . الآية).

او يا دامعنا د غيب ده چي د مومن به څخه چي عليه السلام دى غائب وي يعني آنحضرت صلى الله عليه وسلم اودده معجزات يي نه وي ليدلي . لكه صحابه كرامو رض تر زماني وروسته خلك إلى يوم القيامة . ورد في الخبر چي حارث بن مغيرة عبد الله بن مسعود رضي الله عنه ته وويل چي موږ تاسي اصحابو ته د رسول كريم صلى الله عليه وسلم ليدل دا لوى شرافت او د ثواب شى گنږو چي په موږ كي نسته ، يعني ليدل او صحبت د عليه السلام . نو عبد الله بن مسعود رضي الله عنه ورته وويل چي موږ تاسي ته دا شرافت ثابته وو چي تاسي سره ددي چي عليه السلام مو نه دى ليدلى او ايمان پر لرى . قال وان افضل الايمان ايمان بالغيب ثم قرء : (الذين يؤمنون بالغيب) نو ددي خبري څخه دا معلوميري چي د غيب څخه غيبت



د مومن به مراد دی والله أعلم بالصواب

او بعض مفسرين رح وايي چي د غيب څخه زړه مراد دی لآنه غائب  
مستور ، نو معنا د آيت داده: (يؤمنون بقلوبهم يعني لا كالذين يقولون  
بأفواههم ماليس في قلوبهم ، نو کلمه د (باء) پر دي تقدير دپاره د آله  
لکه کتبت بالقلم.

**بښهانه فائده :** درویش و ايي چي که څه هم د عقائدو په کتابو کي  
وايي چي ايمان او اسلام يو دي ، لکن په عرف کي ايمان په عقائدو کي  
ډير مستعمل دی او اسلام په عباداتو کي سائع دی ويدل عليه الحديث  
الذي رواه البخاري رحمه الله وسلم رحمه الله عن عمر بن الخطاب رضي الله عنه بينا نحن عند  
رسول الله صلى الله عليه وسلم (په دي مابین کي چي موږ په نيز د عليه  
السلام سره حاضر وو) إذ أقبل رجل شديد بياض الثياب شديد سواد  
الشعر (چي ناگاه راغلی يو سړی چي سخت سپين کالي يي وه او ډير  
سخت تور ورينستان يي وه) ما يُرى عليه أثر السفر لا يعرفه أحد منا (او نه  
معلومیدی پر ده اثر د سفر ، ولي چي نه يي کالي خیرن وه او نه يي پښي  
سپيري وي او په موږ کي هيڅ چا هم نه پيژندی . يعني دا سبب د حيرت  
زموږ وگرځیدی ، که مسافر وايي نو خو به څه ناڅه اثر د سفر پر  
معلوماتی او که د مدیني سړی وای موږ به يو چا پيژندای) حتی جلس  
بين يدي رسول الله صلى الله عليه وسلم ورکبته لمس رکبته (حتی دا  
سړی راغلی په مخ کي د رسول الله صلى الله عليه وسلم کښینستی او  
دده زنگون د عليه السلام د زنگون سره ومېستی) فقال يا محمد أخبرني  
عن الإسلام فقال النبي صلى الله عليه وسلم أن تشهد أن لا إله الا الله وأن



محمد رسول الله و تقيم الصلوة و تؤتى الزكوة و تصوم رمضان و تحج البيت  
 ان استطعت اليه سبيلاً ( نو هغه سړي وويل : ماته خبر راكړه د اسلام . نو  
 عليه السلام ورته وويل چي ته به شاهدي اداء كوي په دي سره چي لاله الله  
 و ان محمد رسول الله او پنځه وخته لمونځ به كوي او زكات به وركوي  
 او يوه مياشت روژه به نيسي او حج د بيت الله شريفې كه دي طاقت  
 دلاري يعني د خرڅ وو كوي ) فقال صدقت فتعجبنا من سواله و تصديقه ( نو  
 هغه سړي ورته وويل : رشتيا دي وويله . عمر رض وايي نو موږ تعجب  
 وكړي وه سوال ته دده او تصديق ته دده . وجه د تعجب داده چي څوك چي  
 سوال كوي هغه خو بايد ناخبره وي . او څوك چي تصديق دچا كوي هغه  
 خو لارمه داده چي دمخه هم خبر وي ) ثم قال فما الإيمان؟ قال أن تؤمن  
 بالله وملائكته وكتبه ورسله والبعث بعد الموت والجنة والنار والقدر خيره  
 وشره فقال صدقت ( نو بيا هغه سړي وويل چي نو ايمان څه شى دى ؟ نو  
 عليه السلام وويل چي ايمان دادى چي ته تصديق لري پر خداى ج يعني  
 خداى سته او واحد دى بي شريكه ، يعني نه په ذات كي او نه په صفاتو  
 كي او ته به ايمان لري پر ملائكو د خداى ج يعني ملكي عباد مكرمون  
 د خداى ج دي لا يعصون الله يعني د خداى ج لونري به يي نه بولي لكه  
 مشرकिनو د مكې چي به ويل كما قال الله تعالى انكاراً عليهم : ( ألكم  
 الذكر وله الأنثى تلك إذا قسمة ضيزى )

**پوه سه !** چي ملائكه يو لوى مخلوق د خداى ج دى چي نه په مثال د  
 انسانانو نر دى او نه بنځي او خورك او چنبك هم نه كوي او توالد هم نه  
 لري . او ته به ايمان كوي پر ټولو كتابو د خداى جل جلاله چي يو سل او



ديارلس ۱۴ كتابه دي . او ته به ايمان لري پر ټولو رسولانو د خداى ج يعنې چي ټوله پر حق دي او د خداى ج دخوا دپاره د هدايت او دعوت د خلکو را استول سوي وه . (لَا تُفَرِّقُ بَيْنَ أَحَدٍ مِنْهُمْ) په نفس نبوت لکه يهودو چي عليه السلام او محمد عليه السلام په رسالت نه مني . يا نصارى چي موسى او محمد عليهما السلام په رسالت نه مني . مور داسي نه وايو .

**فانده :** په ټولو كتابو کي وايي چي رسول هغه څوک بولي چي نوى شريعت لري . او نبي عام دى ، که نوى شريعت لري او که د دمخه نبي په کتاب او شريعت عمل کوي ، نو نبي عام دى تر رسول . په حديث شريف کي رسول په دغه معنا نه دى ، ولي په دي معنا رسولان ۳۱۳ دي ، نو نور ټوله انبياء ع د ايمان څخه خارجيږي بلکه رسول په حديث مذکور کي په معنا د نبي دى .

**فانده :** د انبياء عليهم السلام صحيح تعداد نه دى معلوم . په احاديث مبارکه وو کي مختلف عددونه راغلي دي لهذا په ايمان کي د انبياء ع په عدد معين نه يادوي او انبياء عليهم السلام د يولک څلرويشت زره ۱۲۴۰۰۰ په شاوخوا کي دي . او ته به تصديق لري پر بعث يعنې ژوند پس له مرگه ، يعنې په ورځ د قيامت کي ، او مشرکان بعث بعدالموت نه مني . او ته به ايمان لري چي جنت دپاره د مومنانو او دوږخ دپاره د کافرانو سته . او ته به ايمان لري پر تقدير د خير او شر د طرفه څخه د خداى جل جلاله دى او داسي به نه وايي چي د خير او شر خالق بندگان دي او خداى پاک هېڅ کار نه پوري لري . لکه معتزله چي وايي . او داسي به هم نه وايي چي ښه او بد کارونه ټوله خداى جل جلاله په بندگانو کوي او



بندگان صرف مجبور محض دي لکه جبریه چي وایي بلکه خالق د افعالو د بندگانو که د خیر عمل او که د شروې خدای جل سلطانه دی . او بندگان کاسبان دي د خپلو عملو ، په دي معنا چي بنده په خپله اراده کوي د کار د خیر یا د شر ، نور نو خالق او موجد خدای ج دی وهذا هو مذهب أهل السنة والجماعة رح وهو المذهب المتوسط بين افراط المعتزلة وتفريط الجبرية.

**پوښتنه :** ضمير د ( خيره وشره ) خو په اتفاق وه قدر ته راجع دی او قدر د خدای ج فعل دی . د خدای ج په فعل کي خو د شر لار نسته ؟

**جواب :** هو ، د خدای ج کارونه ټوله خیر دي ، لکن په دي ځای کي قدر په معنا د مقدور دي ، نود عبارت معنا داسي ده چي ته به ایمان لري چي مقدور که خیر وي لکه عبادت او که شروې لکه معصیت د جانبه د خدای ج دی يعني خالق يي خدای جل شانه دی . او که قدر پر خپله معنا پریږدي ، نو خيروالی او شروالی يي په اعتبار د مقدور دی والمال واحد فتدبر ( بیا هغه سړی وه رسول الله صلى الله عليه وسلم ته وویل : ) فما لإحسان؟ قال أن تعبد الله كأنك تراه فإن لم تكن تراه فإنه يراك قال صدقت ( چي احسان څه شی دی ؟ مراد دده د احسان څخه اخلاص په عبادت کي دی . عليه السلام ورته وویل چي احسان دادی چي ته به عبادت د خدای داسي کوي لکه ته چي خدای ج ويني يعني په حضور قلبي او عجز ظاهري کما يفعله العبيد في محضر ملوكهم بل أعلى منه لأنه تعالى مَلِكُ الْمُلُوكِ لَمْ يَلِكْ حَقِيقَةً إِلَّا اللَّهُ ( او که ته خدای ج نه ويني خدای ﷻ خو تاويني يعني ستا په عبادت او په اخلاص سره علم لري ) ثم



قال فَاخبرني عن الساعة قال ماالمسئول عنها بأعلم من السائل . قال صدقت (بيا هغه سړي ورته وويل : ماته خبر راكړه د قيامت يعني تعيين يي راته وكړه چي كله به قيامت وي ؟ عليه السلام ورته وويل چي نه دی هغه څوك چي دا سوال ځنډي وكړه سو يعني نفسه ډير خبر په قيامت سره تر سائل چي ته يي . يعني ماو تا په عدم علم د تعيين د قيامت سره برابر يو . هغه ورته وويل صدقت ) قال فَاخبرني بأماراتها ( نو هغه سړي ورته وويل چي نو ماته خبر راكړه د علاماتو د قيامت ، يعني د نژدي والي د قيامت ) قال إذا ولدت الأمة ربّتها وان ترى العُرات الحفّات رعاء الشاء يتطاولون في البُنيان . قال صدقت ( نو عليه السلام ورته وويل چي يوه علامه داده چي وزېږوي مينځه خپل بادار .

**پوه سه !** چي د زېږېدو د خپل رب شارحينو د احاديث مباركه ووزقم رقم ترجمي او تاويلونه كړي دي ، خو آسانه تاويل يي دادی چي عقود د امهاتو به ډير سي او لور به پر مور داسي حكمونه كوي لكه بادار پر مينځه . او بله علامه د قرب القيا مت داده چي ته به وويني هغه كسان چي لڅ بدن او لڅي پښي به گرځيدله والمراد والله أعلم چي غايت مسكينان به وه ، دوی به اوس غټي غټي بتكلي او لوی جگي جگي كوتې لري . هغه سړي ورته وويل صدقت ، نو هغه سړي ولاړي . درويش وايي چي ددغه په باقي برخه كي روايات مختلف راغلي دي . په يوه روايت كي داسي راغلي دي چي هغه سړي چي د مسجد نبوي ﷺ څخه ووتی عليه السلام خلگو يعني صحابه كرامو رض ته وويل چي رُدُّوهُ عَلَيَّ چي داسړي بيرته راوولی . صحابه رض چي پسي ور ووتل سړي ورك سو ، نو عليه السلام وه صحابه رض ته وويل چي داسړي جبرئيل امين



وو . ددي دپاره راغلی وو چي تاسي ته دين در وښيي . يعني چي دده مهمي پوښتني او زما جرابونه . او دده تصديق زما د خبرو تاسي مشاهدتاً په خپلو غوږو واوري . والله اعلم بمراد رسوله ﷺ .

## وَيُقِيمُونَ الصَّلَاةَ

او ادا کوي دوی پنځه لمونځونه د شريعت عزار سره موافق په فرائضو په واجباتو ، په سننو او مستحباتو کي او په آداب باطنه وو کي لکه خشوع او خضوع او پر طريقه د احسان کماثر في الحديث النبوي ﷺ کي .

**پوه سه !** چي حضرت الشيخ الكامل في علم الباطن والظاهر اسماعيل حقي البرسوي رح په تفسير روح البيان کي وايي چي لفظ د صلوة په لغت ددغو معاني دپاره وضع دی الدعاء کما في قوله تعالى: (وَصَلِّ الْقِرَاءَةَ عَلَيْهِمْ) او دعاء کوه وه دوی ته يعني اصحاب صدقه ته الشاء کما في قوله تعالى (وَلَا تَجْهَرُ بِصَلَاتِكَ) اي قرائتک . الرحمة کما في قوله تعالى: (اُولَئِكَ عَلَيْهِمْ صَلَوَاتٌ مِنْ رَبِّهِمْ وَرَحْمَةٌ) يعني پر دوی باندي رحمتونه دخداي ج دی او په شرعه شريفه کي نوم دی د افعال مخصوصه وو چي هر چاته معلوم دي . او مناسبت د معنای لغوي او معنای شرعي ظاهر دی ، ولي چي په ولاړه کي قرائت سته او په ناسته کي دعاسته او په رکوع او سجده کي ثناء دخداي سته په تسبيحاتو کي درکوع اوسجدي او پر فاعل د لمانځه خداي جل سلطانه رحمت نازلوي .

درويش وايي چي دا ټولي لغوي معناوي صحيح دي او هغه معنا لغوي چي علامه الزمخشري ذکر کړي ده په تفسير کشاف کي چي



صلات په لغت کې بنورول د کناټو د هډوکو ده او مناسبت د شرعي لمانځه سره یې دادی چې لمونځ کوونکی هم په لمانځه کې د کناټو غټ هډوکي بنوروي . هغه ډیره بعیده معنا ده وي صلون اسم جامد دی د اسم جامد څخه اشتقاق ډیر نادر دی نحو تَفَرَعَنَ فلان ای فعل فعل الفرعون . او بل دا چې باید د جنازې لمانځه ته دي صلاة شرعاً نه وویل سي ولي چې تحريك د صلونو يعني کناټو پکښې نسته . او بل دا چې صلی یصلی باب د تفعیل دی او باب د تفعیل دپاره د تحريك ډیر نادر دی والعجب من القاضي البيضاوي حيث آيد رأى الزمخشري في تفسيره فحق القول أن لكل عالم هفوة ولكل صارم نبوة ويجب عليه الاحتياط في مأخذ الالفاظ القرآنية في اللغة العربية . وهيهات للمعتزلة ذلك .

**پوهه سه !** چې درویش چې قول د صاحب کشف او تائید د بیضاوي رد کړی او دا رد هم درویش د انصاف د لاري او احتیاط د لاري په الفاظ قرآنیه وو کې لکن چونکه درویش وایي حاسدان په همجنسو کې موجود دي او دهغو عادت دادی چې حق په رجالو سره پیژني نه رجال په حق سره ولنعم ما قیل : چشم بدانديش که برکنده باد ❀ عیب نماید هنرش در نظر

نو عین ممکنه ده چې دوی به وایي چې عبیدالله د ځانه څخه نوی شخص جوړ کړی چې پر علامه زمخشري او محقق بیضاوي یې رد وکړی . نو ددوی دپاره د امام فخرالدین رازي رح قول چې په تفسیر کبیر کې یې کړی دی رانقل کوم ، نو چونکه حاسدان د درویش به عالمان وي ، نو ددې کبله هغه عربي عبارت رانقل کوم او په پښتو یې ترجمې ته یې نه اړوم ، ترڅو چې ددوی دغه گمان دفع سي .



قال الإمام رحمته الله عليه أن هذا الاشتقاق الذي ذكره صاحب الكشف يفضي الى طعن عظيم في كون القرآن حجةً وذلك لان لفظ الصلوة من اشد الالفاظ شهرة و اكثرها دورانا على السنة المسلمين . واشتقاقه من تحريك الصلوتين من أبعد الأشياء اشتهاً فهما بين اهل النقل . ولوجوزنا ان يقال مسمّى الصلاة ومعناه في الأصل ما ذكره الزمخشري ثم انه خفي واندرس اى المعنى الاصلى حتى صار بحيث لا يعرفه الا الاحاد لكان مثل ذلك فى سائر الالفاظ القرآنية جائزاً . ولو جوزنا ذلك لما قطعنا بان مراد الله تعالى من هذه الالفاظ ما يتبادر اليه افهامنا لاحتمال انها كانت فى زمان رسول الله صلى الله عليه وسلم موضوعة لمعانٍ آخر كان مراد الله تلك المعانى الا ان تلك المعانى قد خفيت فى زماننا واندرست كما وقع مثل ذلك فى هذه اللفظة يعنى لفظ الصلوة على مقتضى قول الزمخشري . فلما كان ذلك باطلاً بإجماع المسلمين علمنا ان الاشتقاق الذي ذكره الزمخشري مردودٌ باطلٌ انتهى قوله بالتلخيص و بعض الزيادة فافهم وقل ايها الحاسد فى شأن الفقير ما تستطيع ان تقول . وچونكه گته اند مشته نمونه خروار است بايد حاسدين در تفسير فقير انگشت نمائي مذکور . درویش هرچه ميگويد ديده ميگويد . والله المستعان وعليه التكلان وانا أرجوا ان هذا الحسد ينقطع بموتي و اسأل تعالى من فضله وكرمه التوفيق لاتمام هذا التفسير من اوله و آخره بالتعجيز والعافية والصحة والسلامة آمين .

او د اقامة الصلوة معنا بيضاوي رحمته الله عليه او ثناء الله رحمته الله عليه او اسمعيل بروسوي رحمته الله عليه په اتفاق سره داسي کړي ده چي :



۱: مراد هميشه توب دی پر لمانځه .

۲: او يا دا چي په لمانځه کي به سستي نه کوي او ده ته په په جدوجهد سره چمتو وي .

۳: او يا هغه معنا چي درويش په ترجمه د آيت کي وکړه .

او دغو دري سرو مفسرينو روح ويلي دي چي دغه معنا اظهر او وه حقيقت ته نژدي ده او تر ټولو فائده منه معنا ده ، ولي چي مستحق د مدح هم داغه سي لمونځ کوونکی دی .

ابراهيم رحمه الله عليه وايي که چا په لمانځه کي تعديل الارکان نه ځکه نو سړی دي دده پر عيال رحم وکړي چي د ضيق الرزق سره مخامخ نسي .  
**فائده:** په تفسير تيسير کي وايي چي خدای جل شانہ خپل بندگان په خو شيانو په لمانځه کي امر کړي دي

۱: نفس کول د لمانځه ، بقوله تعالى : ( و اقيموا الصلوة )

۲: بل هميشه توب پر کول بقوله تعالى : ( الذين هم على صلاتهم دائمون )

۳: بل پر خپل وخت کول بقوله تعالى : ( ان الصلوة كانت على المؤمنين كتابا موقوتا ) .

۴: بل په جماعت کول بقوله تعالى : ( و اركعوا مع الراکعين )

۵: او بل په خشوع سره بقوله تعالى : ( الذين هم في صلاتهم خاشعون ) .

**پوه سه !** چي د جماعت لمونځ په نيز د روح البيان فرض کفايي دی ، نو که سړی لمونځ يوازي وکړي روا خو دی لکن ثواب د جماعت ځني قوت سو . او اکثر کتابونه د فقه حنفي پر دي دي چي جماعت سنت موکد دی . او کمال الدين الهام رح وايي چي واجب دی . دليل يي هغه آيت مذکوره گرځولی دی . او احمد بن حنبل رح وايي چي جماعت پر نرو فرض عين



دی ، حتی که بيله عذرہ يي شرعي سړی لمونځ بي جماعته وکړي ، نه دی روا .

**فائده :** په روح البيان کي وايي چي : تارك الجماعة بد دی تر شراب خوره . او بد دی تر قاتل النفس ناحق . او بد دی تر عاق د مور او پلار . او بد دی تر غيبت گوښه . او بد دی تر ساحر . او بد دی تر غيبت کوونکي . او ملعون دی په تورات او انجيل او زبور او فرقان کي . او ملعون دی پر ژبه د ملائکه وو .

درويش وايي چي والله اعلم بصحة هذه الاحكام او سره ددي چي دغه ټوله شميرلي گنهونه گناه کبائر دي . او جماعت يا سنت موکد يا واجب دی زموږ په نيز . روح البيان يې حواله وه روضة العلماء ته کړي ده او زه نه پوهيرم چي دا څنگه کتاب دی ، البته په صحيح حديث کي راغلي دي چي : تارك الجماعة ليس مني ولا انا منه ولا يقبل الله من صرفا ولا عدلاً اي نافلة ولا فرضية .

**فائده :** تارك الجماعة هغه نر دی چي ترك الجماعة بيله هيڅ عذر عادت وي او د جماعت لمونځ يي نادر وي ، گاهي گاهي چي پر پيښ سي د خلکو د شرمه يا په اوداسه يا بي اوداسه د جماعت لمونځ اداء کړي . داسي تارك الجماعة بدترين د تارك الجماعة دی او شايد کلام او احکام د روح البيان به پر دغسي تارك الجماعة محمول وي . او داسي تارك الجماعة په ښارو کي د مسلمانانو زما په ټوله عمر کي ما يو سړی په کونه کي وليدی چي سره ددي چي دده د سراي دروازه او د جامع مسجد دروازه تقريباً سره مخامخ وي ، په شل کاله کي چي درویش په دغه جامع مسجد کي پر لمانځه نه وليدی . بلکه په نژدې مساجدو



کي هم چا پر جماعت نه دی لیدلی حتی د جمعي شریفې په ورځ او د عیدگاه په ورځ چا نه دي ویلي چي فلانی ما په مسجد کي پر جماعت ولیدی . په کور کي یې خدای خبر چي ده لمونځ کاوه او که یې نه کاوه . اما تارك الجماعت یوازي دغسني سړي ته نه وایي بلکه تارك الجماعت هغه سړی هم دی چي بيله عذره دري څلور لمونځه بي جماعته کوي .

**فائده :** د جماعت د ترك عذرونه سته چي بيا د سړي غاړې نه دي بندي .

۱: ډیر سپین ږدی وي چي بعض لمونځو ته نسي راتلای .

۲: ږوند وي او قائد نه لري .

۳: مریض وي چي دجهته د ناجوړې مسجد ته نسي تلای .

۴: دښمنان لري چي د بعض لمونځو په وخت کي د مسجد په تلو کي د هغو څخه بیرېږي .

۵: په کور کي یوه ښځه او کوچنی عیال وي چي دی بیرېږي چي د بعض لمونځو په وخت کي لکه د ماخستن یا سحر وختي غل وه کور ته رانسي . بایسکل یا موټرسائیکل وغیره غلا نه کړي .

۶: سخت یخ باد او تاریکه د بعض لمونځو په وخت کي .

۷: باران یا واوره په شدت سره اوري .

۸: گوډ یا شل وي .

۹: طبیبانو او ډاکټرانو په سبب د بعض مرضیو دی په آرام سره امر کړی .

۱۰: سلسل البول وي چي په حرکت سره بولي ځني توییرې و أمثال

المذكورات .



چي دا اعدار نه وي ، نو په صحيح حديث کي د بخاري مسلم وغيرهما کي راغلي دي چي د جماعت لمونځ پر يوازي لمانځه په يوه روايت کي ۲۵ درجي په ثواب کي بالادي او په بل روايت کي ۲۷ درجي بالادي .

**فائده :** دغه پنځه لمونځه زموږ د دغو انبياء عليهم السلام څخه منقول دي .

اول د سحر لمونځ آدم عليه السلام کړی دی .  
 او اول د ماښام لمونځ ابراهيم عليه السلام اداء کړی دی .  
 او اول د مازديگر لمونځ يونس عليه السلام کړی دی .  
 او اول د ماښام لمونځ عيسى عليه السلام کړی دی .  
 او اول د ماښام لمونځ موسى عليه السلام کړی دی .  
 او اول صلاة الوتر رسول الله صلى الله عليه وسلم کړی دی په شپه د معراج کي . نو چونکه آنحضرت چي سيد المرسلين دی ، خدای جل سلطان و ده ته پنځه سره لمونځونه جمع کړه په شپه د معراج کي . په اول کي يي پنځوس لمونځونه پر فرض کړه . په پنځه پنځه يي کموله حتی چي پر پنځه ودریدله . او چونکه حسنات د امت محمدي ﷺ يو په لس دي نو دغه پنځه په معنا کي بيرته پنځوس کيږي وهذا کله په اوږده حديث کي د معراج نبوي ﷺ چي بخاري و مسلم وغيرهما يي روايت کړی موجود دي . درویش وايي چي په دي بيان سره راز د پنځو لمونځو زموږ معلوم سو . والله اعلم بالصواب .

**پوه سه !** چي په احاديثو صحيحه وو کي راغلي دي چي په عصر نبوی ﷺ کي چي منافقين په مشري د عبدالله بن ابي تر دري سوه ۳۰۰ کسه



پوري يي تعداد رسيدی د ماښين او مازديگر او ماښام لمنځو ته به رياء او د بيري د مسلمانانو به راتله ددي دپاره چي دا ښکاره کړي چي موږ هم مسلمانان يو . او د سحر او ماڅستن لمانځه ته به نه راتله ، ولي چي د عليه السلام د ماڅستن لمونځ څه ناوخته کيدی او د سحر لمونځ به څه وختي کيدی ، نو منافقينو خوب نسوای پر پرينولای . او اخلاص او صداقت خو ددوی نه وو .

## وَمِمَّا رَزَقْنَاهُمْ يُنفِقُونَ ﴿٢٥﴾

او دهغه ماله څخه چي موږ په رزق ورکړی دوی ته ، دوی صدقات يا فرضي لکه زکوة يا واجب لکه صدقه فطر يا نفلي کوي .

**پوه سه !** چي په نسبت د رزق چي خدای پاک ځان ته وکړی اشاره ده وه دي ته چي په انفاق د مال فی سبيل الخير يعني لله تعالى دي څوک بخل نه کوي ، ولي چي د خدای ﷻ درکړی رزق دی ، نو ته يي ولي فی سبيل الله نه صرفوي ؟

**فانده :** اهل السنه وايي چي : رزق هغه شي ته وايي چي حيوان يي خوري ، که حلال وي او که حرام . او معتزله وايي چي حرام شی رزق نه دی . دوی په مذکوره آيت سره دليل وايي ، ولي په دي آيت کي په اتفاق حلال مراد دی . موږ ورته وايو چي په دي آيت کي چي حلال مراد دی په قرينه د مقام دمدحي ، ولي د حرامو په انفاق سره مدحه نه ده روا . او (من) چي دپاره د تبعيض په (مما) کي چي اصل (من ما) وو اشاره ده وه دي ته چي بعض دمال به نفقه سړی کوي . اما فی الفرضی قطاهر لان الزکوة فی ای مال کان بعضه واما النفلی فللنهی عن الاسراف .



درويش وايي: چي د ټوله مال نفلي خيرات چي منهي عنه نظر وه اوسا ټو د مسلمانانو دى، ورنه په حديث كي چي بخاري وغيره راغلي دي چي يو وخت عليه السلام صحابه رضي الله عنه امر كړه په انفاق في سبيل الله سره، حضرت عمر رضي الله عنه وايي چي په دغه وخت كي ښه پراخه رزق مي درلودى، نو ما په خپل زړه كي دا وويل چي كه دي يو وخت پر ابوبكر رضي الله عنه سبقت په انفاق كي كاوه په دي وخت به يي وكړي، نو كور ته ولاړم خپل ټوله مال دهرې نوع څخه چي وو سم نيمى كى، نيمى مي كور پرېښوى او نيمى مي حضور صلوات الله عليه ته راوړى. نو آنحضرت صلى الله عليه وسلم چي دي مختلفو اموالو ته وكتل، نو يي ماته وويل چي كور دي څه شى پرېښوى؟ ما ورته وويل دغونه قدر مي كور پرېښوله. موږ حاضر يو چي ابوبكر الصديق رضي الله عنه په ډير كثرت سره مختلف اموال راوړه. عليه السلام ورته وويل چي كور دي څه شى پرېښوى؟ ابوبكر رضي الله عنه ورته وويل: الله ورسوله. چي خداى او رسول عليه السلام مي پرېښول، نو عليه السلام ده ته نه وويل چي دا خو اسراف دى، بلكه قبول يي كړى، ولي چي دده توكل على الله و عليه السلام ته معلوم وو. عمر رضي الله عنه وايي چي ما قصد په زړه كي وكړى چي د آئنده دپاره به زه قصد د سيالي د ابوبكر رض و نه كړم.

او ضمير د متكلم يعني (نا) خاص يوازي د خداى جل جلاله دپاره دى، ولي قرآن پاك مطابق د عرف سره د عربو نازل سوى دى. (إنا أنزلناه قرآنًا عربيًّا) او عرب گاهي دخپل ځان د فعل څخه په مفرد ضمير سره حكايث كوي، مثل فعلتُ كذا، او گاهي دځان د فعل څخه حكايث په متكلم مع الغير سره كوي نحو فعلنا كذا. او گاهي دخپل ځانه څخه په



اسم غائب تعبير وکړي . کقول السلطان لوزرائه : سلطانکم یا امرکم بکذا بدل قوله إنا ءمرکم بکذا . او گاهي په فعل مجهول سره تعبير وکړي نحو : رُسْمُ لکم کذا بدل قوله رُسْمْتُ لکم کذا .

او قرآن مبارک هم پر دغو څلورو سرو طریقو راغلی دی .

الاول : ( ذروني ومن خلقت وحيداً )

والثاني : نحو قوله تعالى : ( إنا أنزلناه في ليلة القدر )

والثالث : نحو قوله تعالى : ( الله الذي خلقكم )

والرابع نحو : ( كُتِبَ عليكم الصيام ) .

**پوه سه !** چي بعض مفسرينو رح تفسير د ( مھارزقناھم ینفقون ) په

یوازي زکات سره کړی دی . شاید دغه مفسر به افضل د انواعو د انفاق

راوړی وي و إلا فقد مرّ منا ان المراد اعم من الفرضي والواجب والنفلي او

عين ممکنه ده چي دغه مفسر دي دصلا ت لفظ ته کتلي وي ، ولي چي

په قرآن مبارک کي ( اقيموا الصلوة و آتوا الزکوة ) ډیر ځایونه ملگري سره

راغلي دي . او صوفیه کرام رح تر دغه لاعام معنا ځني اخلي او وایي چي

هر نعمت که ظاهري وي لکه اموال او که باطني وي لکه علم چي دا

نعمت خدای پاک وه سړي ته ورکړی باید دهغه څخه انفاق وکړي .

د نعم ظاهره وو انفاق خو بیان سو ، د نعمت باطني چي علم دی مثلاً

انفاق يي دادی چي طالبانو ته د علم ښوونه کوي . قال عليه الصلوة

والسلام : إن علماً لا يُقال به ككفر لا يُنْفَق منه . او صوفیه رح دا هم وایي چي

که رب جل وعلا د یو شیخ ډاکر پر لطائفو باطنه وو دده په خپل فضل او

کرم سره فیوضات او انوار متنوعه فیض کړي وه ، باید هغه شیخ دا



فيوضات په خپله توجه سره دخپلو مريدانو سره شريك كړي . هم دا دده انفاق دى .

**فائده :** درويش وايي په ابتداء كي د تفسير ددي آيت ما وويله چي اهل السنه والجماعت حرام هم رزق بولي او معتزله يي رزق نه بولي او د دلائلو د تفصيله څخه د طرفينو مي صرف نظر ددي كبله وكړى چي هغه دلائل او جوابونه د هغو طويل الاذيال وه او دا زما تفسير يو مختصر تفسير دى . نو ځكه حواله د هغو دلائلو او جوابو وه علم الكلام ته كوم ، اعنى شرح العقائد او شرح المقاصد للعلامة التفتازانى رح ، او مواقف د قاضي عضدالملى والدين رح او دهغه شرح للسيد الجرجانى رح او كتاب الملل والنحل لمحمد بن عبدالكريم الشهرستانى رح .

او په تفاسيرو كي وه تفسير ته د امام همام فخرالدين الرازى رح چي تفسير كبير يي بولي او تفسير ته د امام محقق آلوسى چي روح المعانى يي بولي حواله كوم . ومن لطائف القرآن الكريم انه تبارك وتعالى ذكر فى هذه الآية الايمان الذى هو أسُّ العبادات وموضعه أسُّ البدن وهو القلب ويرتبط بالايمان جميع المعتقدات ثم ذكر الصلوة التى ام العبادات البدنية وينسلك معها جميع العبادات من نوعها ثم الانفاق الذى هو منبع جميع العبادات المالية . ففى هذه الآية قد ادرج جميع الشريعة الغراء .

قال صاحب روح البيان : ففى الإيمان النجاة ، وفى الصلوة المناجات وفى الإنفاق الدرجات ، وفى الإيمان البشارة ، وفى الصلوة الكفارة ، وفى الانفاق الطهارة ، وفى الإيمان العزة ، وفى الصلوة القربة ، وفى الإنفاق الزيادة وهذه العبادات من بلاغاته رحمه الله .



## حكايت :

ابی عبدالله الرازی رح وایی چي خدای جل سلطانه بعض انبیاء علیهم السلام ته وویل چي د فلاني سړی پاته عمر به نیمایي په غني توب کي وي او نیم عمر به يي په فقر کي ، نو دی راوغواړه او ده ته اختیار ورکړه چي کومه حصه دمخه درکړم ، يعني غنا او که فقر ؟ نو هغه نبي عليه السلام هغه سړی راوغوښتی او خبر الهي يي ورته بیان کړی ، هغه سړي ورته وویل : چي زه به د مایني سره مشوره وکړم . سړی چي دمایني سره مشوره وکړه . مایني يي ورته وویل چي دغنا ژوند دمخه وغواړه . نو میره يي ورته وویل خطاوتي ، ولي چي وروسته تر غنا فقر زور غواړي . او غنا وروسته تر فقر تر آخره د عمر ډیر ښه خوند کوي . ماینه ورته ټینگه سوه چي په دي باب کي به زما په خوله کوي . نو هغه سړي نبي عليه السلام ته ورغلی چي زموږ دغنا ژوند دي دمخه خدای جل جلاله راکړي ، نو خدای جل شانہ د رزق دروازه ورته خلاصه کړه . ورځ په ورځ دنیا او غنا ډیریدله ، نو بیا ښځي ورته وویل میره ته ، که ته غواړي چي زموږ ژوند دي تر آخره د عمر داغسي پراخه پاته سي ، نو دمخلوق او مسکینانو سره سخاوت کوه . نو سړی هم داغسي لار غوره کړه يعني که بي کوره ته کالي راوړي دغونه کالي فقراوو ته ورکول . وهکذا المطعومات وغيره . نو هغه نیم عمر چي نبي هم دخدای جل جلاله دخوا ورته ټاکلی وو په غنا کي پای پر رسیدو سو ، نو نبي ته خدای جل جلاله پیغام ور واستاوه . چي دغه سړی خبر کړه چي چونکه تا د غنا په وخت کي زما شکر ووايه ، يعني زما د مخلوق سره دي ښه وکړه ، نو دا زیری پر وکړه چي ستا تر مرگه عمر به په غنا کي وي .



قال المولى المعنوى فى المثنوي.

هر که کار دگر دد انبارش تهی ✽ لیکش اندر مرزعه باشد بهی

وانکه دز انبار ماند و صرفه کرد ✽ اسپش و موش حوادث هاش خورد

وَالَّذِينَ يُؤْمِنُونَ بِمَا أُنْزِلَ إِلَيْكَ وَمَا أُنْزِلَ مِنْ قَبْلِكَ

او هغه کسان دي متقين چي ايمان لري پر هغه کتاب چي نازل کړه  
سوی دی وه تاته چي قرآن کریم دی او ايمان لري پر هغو کتابو چي  
نازل کړه سوي دي تر تادمخه لکه تورات او انجيل او نور کتب آسماني  
يعني چي پر نورو نبیانو ع نازل سوي وه .

**پوه سه !** چي ابن جرير د ابن مسعود رض او ابن عباس رض څخه  
روایت کړی دی چي دا آیت په مومنانو د اهل الکتابین نازل سوی دی .  
او روح البیان وایي چي دمخه آیت تر (ومما رزقناهم ینفقون) پوري په  
مومنانو کي د عربو نازل سوي دي ، نو دواړه آیته تفصیل د متقين دی .  
بخاري او مسلم .

د ابی موسی اشعری رضی الله عنه څخه روایت کړی چي رسول الله صلی الله  
عليه وسلم وویل چي دري قسمه خلکو لره دوه ثوابه دي . یو هغه سړی د  
اهل کتابو څخه چي ايمان يي راوړی پر خپل نبی و آمن بمحمد صلی الله علیه و آله تر پایه  
د حدیث .

**مسئله :** ايمان پر ټولو کتابو اجمالاً يعني ټوله آسماني کتابونه حق من  
عند الله وه فرض عين او پر قرآن شريف باندي ايمان تفصيلاً يعني حکماً  
حکماً او آیتاً آیتاً فرض کفایي دی او اجمالاً فرض عين دی . ددي سببه



پر ټولو مسلمانانو نر او ښځو د قرآن پاک ایمان تفصیلاً فرض عین سې  
نو پر مسلمانانو حرج عظیم دی او ژونداته چارو ته خلل بین دی .

**سوال :** قرآن مبارک خو په وخت د نزول ددغه آیت ټوله نه وو نازل سوی ،  
نو تعبیر یې په ماضي صیغه څرنگه ځنې وکړی ؟

**جواب :** چي په دي آيت کي تغليب د محقق پر مقدر کړی دی . او په  
تفسير کواشي کي يي داسي جواب ورکړی دی چي قرآن مبارک حکماً  
شيء واحد دی ، نو ایمان پر بعض يي ایمان پر کل دی . روح البيان .

**فائده :** ما أنزل إليك عام دی تر قرآن کریم چي وحی متلو يي بولي او  
شامل وه وحی غیر متلو لره دی چي احادیث نبویه دي ولي چي مراد  
انزال مطلق وحی دي او که مطلق وحی سي ، دواړو ته قال الله تعالى :  
(وما ينطق عن الهوى ° إن هو إلا وحی یوحی ) مثال د وحی غیر متلو  
تعداد د رکعتو د لمونځو او وختونه د هغو او تعداد دی د زکاتو د اموالو  
او بیان د نصابو د دوی او حدود او جنايات الی غیر ذالک مما جاء فی  
الأحادیث النبویه فقط .

**پوه سه !** چي انزال چي د لوړي وه کښته را استول دي لکه ډبره چي د  
لوړي څخه را ايله کړي . نو انزال خو حقیقتاً صفت د ذواتو دی او قرآن  
پاک خو الفاظ او معانی دی نو انزال د قرآن مبارک په اعتبار د ذات  
حامله له دي چي جبرئیل علیه السلام وغیره ی . قال الله عزوجل :

تفسیر ایوبی حنفی د نصیر احمد احمدی لخوا سکین او

pdf سو. د دعا په هیله احمدی! واتساپ ۰۷۴۹۸۴۹۵۶۹



## وَبِالْآخِرَةِ هُمْ يُوقِنُونَ ﴿٧﴾

او پر ورځ د آخرت د متقينو ايمان او تصديق دى . مراد د آخري ورځي  
څخه د قيامت دى .

**پوه سه !** چي آخرت يي مونث راوړي ، كه څه هم ورځ يعني يوم خو  
مذكر دى . په تاويل د دار آخرت او دار مونث سماعي دي . كما ورد فى  
القرآن العزيز : ( تلك الدار الآخرة . الآية ) .

**فائده :** ايقان چي مصدر دى د يُوقِنُونَ ، معنا يي محكمه علم دى پر  
شي خفى بيله شك او د شبهې او په نظر او استدلال سره ، ځكه علم ته  
خدای ج يقين نه وايي ، ولي چي استدلال علم نه دى . او علوم بديهييه وو  
ته هم يقين نه وايي . روح البيان . يعني اهل كتاب به پر آخرت داسي علم  
قطعي لري چي ددوى او هام خرافات پكښي نه وي ، چي بعض د خرافاتو  
څخه داوه چي يهوديانو به ويل : إن الجنة لا يدخلها الا من كان هوداً او  
نصارى به ويل چي نسي داخلیدای جنت ته مگر نه نصارى . او يا به يي  
ويل : لن تمسنا النار إلا أياما معدودة . او نور ورته خرافات او اختلافات .

**فائده :** څوك چي يقين پر آخرت لري بايد ځان د آخرت د نعمتو او جنتو  
دپاره آراسته كړي . په تفسير تيسير كي وايي چي لس قسمه خلگ ډير  
مغروره او خطاوتلي دي .

۱ : چي خدای ج خالق خپل بولي او عبادت يي نه كوي .

۲ : او چي خدای ج رازق بولي او زړه په رزق كي مضطرب وي .

۳ : چي دنيا فاني بولي او بيا هم د دنيا پر نعمتو تكيه كوي .



۴: چي ورته خپل دښمنان بولي او بيا هم ددوى دپاره په درواغو او په سود او خيانت وغير ذالك دنيا جمع كوي . سعي :

توبه خود پر توشه خوېشن \* كه شفقت نياد ز فرزند وزن

۵: چي د سړي يقين وي چي پر ما مرگ يو وخت راځي او بيا هم د هغه دپاره توبنه نه برابره وي .

۶: چي د سړي يقين وي چي آخر قبر زما ځاى دى او قبر نه آباته وي او روضة من رياض الجنة نه ځني جوړوي .

۷: او چي د سړي يقين وي چي خداى ج زړه په زړه زما سره په ورځ د آخرت حساب كوي او بيا په دنيا كي دخپل ځان سره حساب نه كوي .  
وقد ورد : حاسبوا قبل ان تحاسبوا .

۸: چي د سړي يقين وي چي جنت ته لار يوازي پل صراط دى او خپل بار د گناه نه سپكوي .

۹: چي د سړي يقين وي چي د ورځ ځاى د فجارو دى او بيا په نيك عمل سره نه ځني تښتي .

۱۰: چي د سړي دا يقين وي چي جنت دار الابرار دى او بيا د ابرار د جملي څخه په اعمال صالحه وو ځان نه جوړوي . انتهى مافى التيسير مع  
زيادة من العبد العاصى . قال الله تبارك وتعالى .:



# أُولَئِكَ عَلَى هُدًى مِّن رَّبِّهِمْ وَأُولَئِكَ هُمُ الْمُفْلِحُونَ ﴿٥﴾

او دغه کسان چي دغه اخلاق او عقائد مذکوره پکښي وي ثابت پر هدايت دی د جانبه څخه د رب ددوی او همدغه کسان فلاح د عذابو څخه د خدای ج وه دوی ته حاصله ده .

**پوه سه !** چي که اول موصول يعني (الذين يؤمنون بالغيب . الآية) يا دوهم موصول يعني (والذين يؤمنون بما أنزل إليك) آه د متقينو څخه جلا کړي يعني د متقينو صفت يي نه کړي نو هغه موصول مبتداء ده او دا جمله يعني (اولئك على هدى) آه په محل کي د رفع د خبر د هغه موصول ده . او که چيري هغه دواړه موصوله صفت د متقين وبولي ، نو دا جمله يعني (اولئك على هدى) آه جمله مستانفه ده او محل د اعراب نه لري . نو گويا دا جمله حاصل او نتيجه د دمخه احکامو ده .

**فانده :** (اولاء) جمع ده ، مفرد دخپله لفظه نه لري او مبني پر کسره ده او کاف د خطاب دی لکه په ذالك کي يعني دغه کسان چي دمخه ذکر سول يعني متقين چي موصوف په ايمان بالغيب او نورو صفاتو چي ذکر سول .

**فانده :** (اولئك) په محل کي د رفع مبتداء ده او (على هدى) يي خبر دی اى ثابتون على هدى .

**فانده :** هدى چي نکيره راوړي ، دپاره د تعظيم يعني پر دونه لوی هدايت دی چي څوک يي په حقيقت د هغه هدايت بيله خدايه نه پوهيږي .  
وفيه غاية التعظيم لهؤلاء المتقين الموصوفون بالصفات المذكورة ليقتدى



بهم غيرهم هذا حاصل ما فى روح البيان والتفسير المظهرى مع زيادة من العبد العاصى .

وقوله من ربهم متعلق دى په محذوف پوري ، صفت د هدى دى يعنى ( هدى كائن من ربهم . او په كلمه كى د ربهم اشاره وه دي ته ده چي دا صفات كائنه په متقين كى د اثار خخه د تربيه معنوي د مولى جل سلطانه دى .

وقوله واولئك هم المفلحون .

**سوال :** اولئك په تكرر كى خه حكمت الهى دى ، يعنى داسي هم كافي وه چي مفلحون يي پر على هدى عطف كړى واى . يعنى داسي : ( اولئك على هدى من ربهم والمفلحون ) .

**جواب :** حكمت الهى او فائده د تكرر د اولئك داده چي اشاره وه دي ته راسي چي هر يو د وصف خخه د على هدى من ربهم او د مفلحون مستقل دي په امتياز كى د متقين د نورو كسانو خخه . يعنى په صورت كى د عطف به دا توهم كيدى چي په مجموع دوو وصفو سره امتياز د متقينو د نورو خخه كيږي .

**فائده :** د ( هم ) په مابين كى د مبتداء چي اولئك دى او د خبر المفلحون داده چي دلالت وكړي پر دي چي المفلحون خبر دى صفت د اولئك نه دى . كما هو فائدة ضمير الفصل بين المبتداء والخبر المعرفين . او سيبويه رح وايي چي بله فائده د ضمير فصل داده چي خبر چي مفلحون دى حصر دى په مبتداء كى چي اولئك يعنى متقين . په دي معنا چي په يهودو او نصارى وو كى دا صفت د فلاح نسته ، نو دا قصر د



صفت پر موصوف دی لا بالعکس، ولي چي متقینولره نور صفات فاخره  
هم سته کما لا يخفى

**فائده:** د فلاح حاصل:

- ۱: پر نفس غلبه چي متابعت د هوا نفساني به نه کوي.
- ۲: د دنيا په جاه جلال به نه غره کيږي.
- ۳: د شيطان په وسوسو کي بند نه پاتيږي.
- ۴: د بدو خلکو سره به مجالست او انډيوالي نه کوي.
- ۵: د کفر او ضلالت او بدعت څخه به بيزاره وي.
- ۶: د غرور النفس او جهل څخه به پاک وي.
- ۷: د زوال د ايمان څخه به پاک وي.
- ۸: د وحشت څخه د قبر به خلاص وي.
- ۹: د بيري څخه د ورځي د قيامت به بيغمه وي.
- ۱۰: او پر پل صراط به يي پښي نه ښوري بلکه په امن به تيريږي.
- ۱۱: په هميشه نعمتو کي د جنت به ابدالدين پاته وي.
- ۱۲: د غمه او د حزنه څخه په سبب د دارالسرور جنت خلاص وي.
- ۱۳: ځواني به يي په زوروالي ابدالآباد نه بدليږي.
- ۱۴: صحت او عافيت به يي برقراره وي.
- ۱۵: نعيم د جنت به يي بي حساب وي.
- ۱۶: ملاقات د رب العزت به يي بي حجاب په نصيب سي.
- ۱۷: تکاليف د عباداتو به ځني مرفوع وي إلا ما شاء من تحميد و تسبيح و تهليل لفرط البهجة والسرور.
- ۱۸: حوري د جنت او غلمان به يي دل خواه وي.



۱۹: او هيڅ جنتي به د بل جنتي په حال سره د خپل په حال ناخوښه نه وي.

۲۰: نعم غير متناهيه به ورته مهيا وي.

**پوه سه!** چي وعيديه چي ددوي مذهب دادى چي فساق د مسلمانانو چي بي توبي مړه سي ابدى به يي ځاى دوږخ وي. په مذكوره آيتو سره دليل وايي. او دوى وايي چي فلاح د ورځي د قيامت د عذابو څخه خو مربوط په دغو صفاتو سره چي په مذكوره آيتو كي ذكر سوه او فاسق دغه مذكوره صفات ټوله نه لري، نو فلاح د عذاب څخه هم وده ته نسته، بلكه هميشه به مُعَذَّب وي.

**والجواب:** چي دغه صفات مذكوره فى الآيات المتلوة د هغو مفلحينو دي چي كامل الفلاح وي، نو فساق به كامل الفلاح نه وي، بلكه يا په رحمت د ارحم الراحمين، يا په شفاعت د سيد المرسلين به د عذاب د دوږخ خلاصون ورته حاصلېږي. او يا به تر وخت محدود پوري په دوږخ كي وي، بيا به وه جنت ته نقل كيږي، لكه په دي دنيا كي چي يو څوك په حبس موقت بندي وي، نو هغه وخت چي پوره سي، خپل كور ته به ځي او حبس ابد يوازي او يوازي په دوږخ كي د كفارو په برخه وي. دليل ددي دادى چي خداى جل سلطانه وايي: (فَمَنْ يَعْمَلْ مِثْقَالَ ذَرَّةٍ خَيْرًا يَرَهُ) يعني كه څوك په اندازه د يوي زري كار د خير وكړي، ثواب دهغه به ويني، نو د فاسق نفس ايمان خو عمل د خير دى، بلكه اعلى عمل د خير دى. نو ددغه عمل د خير ثواب به كله ده ته وركول كيږي، دا خو په اجماع الامت بلكه د وعيديه د ډلي هم په اتفاق داسي خو نسي كيداى چي رب جل وعلا دي معاوضه فاسق ته اول په جنت كي د ثواب وركوي او بيا دي دوږخ ته د ابد دپاره بوزي، ولي چي جنت دارالخلود دى، نو



معلومه داده چي وروسته تر دوږخ به جنت دارالخلود ته ځي .  
 درويش وايي چي په نجات د فساقد اهل القبلة كي احاديث متواترة  
 المعنى په صحاح سته و كي موجود دي ، اما پر سترگو او عقلود  
 وعيديه و پرده د خپل بدعت او ضلال اواره ده .

## إِنَّ الَّذِينَ كَفَرُوا سَوَاءٌ عَلَيْهِمْ ءَأَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ ⑥

په تحقيق هغه كسان چي كافران دي برابره وه دوى ته كه يي ته ويروي  
 او كه يي نه ويروي خو دوى ايمان نه راوړي .

**پوښتنه :** ډير داسي كسان وه چي په وخت كي دنزول د آيت كافران وه ،  
 وروسته مشرف په ايمان سره گرځيدلي دي ؟

**جواب :** بعض مفسرين وايي چي موصول يعنى الذين دپاره د عهد دى  
 يعنى مراد د الذين كفروا څخه معين كفار دي ، لكه ابى لهب ، ابوجهل ،  
 او وليد بن مغيرة په مكه مكرمه كي او علماء د يهودو په مدينه منوره  
 كي .

او بعض مفسرين وايي چي موصول دپاره د جنس دى هغه كفارو ته  
 چي تر پايه پوري د عمر پر كفر كلك ولاړ وه لكه مذكورين كفار . هغو ته  
 هم شامل دي او هغو كفارو ته چي په وخت د نزول كافران وه . او وروسته  
 يي ايمان راړى وي هم شامل دي . او دا وروسته قسم كافران يي په سواء  
 عليهم آه سره وايستل ، ولي چي هغو ته خو انذار فائده وكړه يعنى  
 مسلمانان سوه .



## ﴿تحقیق التفر﴾

**پوه سه !** چي کفر په لغت کي ستر او پتولو ته وايي . لکه دهقان ته چي کافر وايي چي تخمونه د غنمو وغيره په محکه کي پتوي او په شرعه شريف کي انکار دی د هغه شي خخه چي آنحضرت صلی الله عليه وسلم راتگ په کړی وي يقيناً يا په امر سره لکه لمونځ روژه زکات وغيره من المامورات او يا په نهی سره لکه زنا ، لواطت ، قتل نفس بغير حق وغيرها من المنهيات اليقينية .

**پوه سه !** چي د يقين د قيد فائده داده چي که يو مامور به يا منهي عنه په خبر واحد يا قياس سره ثابت وو د هغه انکار کفر نه دی ، که څه هم گناه ده .

**سوال :** بعض افعالو ته په شريعت کي کفر ويل سوی دی که څه هم افعال دي ، انکار قلبي نه دي . لکه اغوستل د غيار او تړل د زنار ؟

**جواب :** دا کارونه خو رشتيا فی نفسه کفر نه دی لکن په سبب ددي چي عليه السلام نهی ځني کړي ، نو بيله ضرورته دغه کارونه علامه د تکذيب د عليه السلام بلل کيږي . نو ددي په سبب سره د کفر حکم ورکړه سو .

بيضاوي ، روح البيان او امام بغوی رح وايي چي کفر پر څلور قسمه دی .

۱: کفر الانکار : کفر يو د انکار دی . هغه دادی چي خدای هيڅ نه پيژني او نه خدای ج او خالق العالم مني لکه دهرينه چي دوی وايي مايهلکنا إلا الدهر . يعني موږ نه وژني مگر زمانه . او يا وايي : إنما هي هذه الدنيا



نموت و نحی. زموږ دپاره دغه دنیا ده موږ په څوک مرو او څوک به زیږو  
یعني هیڅ خدای ج نسته.

۲: وکفر الجحود دی. کفر جحود دادی چي په زړه کي خدای ج پیژني او  
په ژبه اقرار نه کوي لکه کفر د ابوطالب چي دی وایي: ولقد علمت بان  
دين محمد من خير الأديان البرية ديناً. لولا الملامة او حدّار مسبّة  
لوجدتني سمحاً مبیناً.

۳: وکفر العناد: یعني چي د عناد او حسد د سببه وي لکه کفر د ابليس  
او د احبارو ملایانو د یهودو.

۴: وکفر النفاق: چي په خوله اقرار کوي او په زړه کي منکر وي.  
بغوی رح وایي چي په هر قسم ددغو څلورو اقسامو چي خدای جلّاله ته  
څوک ورسې په ورځ د آخرت بڅښه نه ورته کیږي. انتهى. اعراب الآیه.  
درویش وایي ددي آیت تفسیر او اعراب په بیضاوي، تفسیر مظهری  
او روح البیان کي داسي بیان سوی دی چي: الذین کفروا یعني موصول  
سره د صله اسم د اِن دی چي د حروف مشبه څخه دی او سواء مصدر  
دی په معنا د استواء چي دي ته اسم مصدر وایي او حمل يي پر الذین  
مبالغة دی لکه زید عدل او یا استواء په معنی د مستوی ده. او جمله د  
انذرتهم آه مرفوع محلاً ده فاعل د سواء ده کانه قیل مُستو عليهم انذارک  
وعدمه. او یا جمله د انذرتهم آه مبتداء ده او سواء يي خبر مقدم دی  
یعني انذارک وعدم انذارک بیان عليهم.



**سوال :** اَ اَنْذَرْتَهُمْ آه خو فعل دی ، نو څرنگه به مسنداليه واقع سي ،  
يعني چي فاعل د سواء سي او يا مبتداء سي ، ولي چي مسنداليه وايي  
خاصه د اسم ده کما في کتب النحو ؟

**جواب :** مسند اليه وايي د فعل په معناي تضمني دی ، يعني چي حدث  
دی يعني د نسبت او زماني څخه مجرد لحاظول کيږي او معناي تضمني  
د فعل خو مستقلة ده مسنداليه کيدای سي کما في کتب النحو .  
**سوال :** ولي يي صريح مصدر نه وایه ؟

**جواب :** ددي دپاره چي فعل پر تجدد دلالت کوي ، نو معنا داده که  
متجدد انذار وه دوی ته ورکړه سي هم دوی ته فائده نه کوي .

**پوښتنه :** همزه او ام په آيت مذکوره کي خو دپاره د استفهام دی او  
استفهام خو په جمله پوري تعلق نيسي ، نو څرنگه په آيت مذکوره کي  
جمله په معنا د مفرد أي اِنْذَارْكَ وَعَدَم اِنْذَارْكَ ترجمه کړه سوه ؟

**جواب :** حضرات مفسرين رح وايي چي همزه او ام په دي آيت مبارك کي  
مجرد او خالي د معنا څخه د استفهام دي او په معنی د تاکید د معنا د  
استواء دی .

**فائده :** خدای جل سلطانه يوازي اِنْذَارْ ذکر کړی چي تخويف د عذاب  
الله څخه يي معنا ده او بشارت يي نه کی ذکر چي معنا يي زیری په  
نعمت او جنت سره دی ، ددي سببه چي دفعه د ضرر اهم ده تر جلب د  
نفع ، نو چي اِنْذَارْ وه دوی ته فائده ونکړه نو بشارت په طريق اولی نفع نه  
کوي .



**فائده:** خداي ڄڻه وويل: سواءٌ عليهم او داسي يي نه وويل سواءٌ عليك ددي جهته چي انذار او عدم انذار خو عليه السلام ته برابر نه دي، بلڪه په انذار کي خداي جل شانہ وده ته ثواب د انذار ورکوي که څه هم دوي ايمان نه راوړي. وعلى هذا فقس انذار علماء الأمة رح يعني چي ددوي په انذار خداي ج وه دوي ته ثواب ورکوي که څه هم ددوي په انذار سره عمل ونه کړه سي. فلا ينبغي لعلماء الأمة المرحومة ان يتركوا الوعظ والتبليغ والالذار والتخويف بعله انه لاينفع في السامعين ولا يتركوا ثوابهم في التخويف والالذار والترغيب والترهيب، بلڪه امکان لري چي يو انذار او تخويف که فائده سامعينو ته ونه کړي بلڪه په کراتو مراتو سره به فائده وکړي لکه ډيره خيرنه جامه چي په کراتو مراتو يي د پاك والي امکان سته.

**قوله لا يؤمنون:** دا جمله مستقل جمله ده محل د اعراب نه لري، ددي دپاره راوړه سوه چي په سواءٌ عليهم آه کي اجمال دي يعني څه شي برابر دي. او دوي د انذار او عدم انذار په حال کي پر څه حال دي، نو جواباً خداي ج وويل چي د دوي حال دادی چي لا يؤمنون.

**پوښتنه:** چي ددغو کافرانو په حال کي چي خداي ج خبر وو چي ايمان نه راوړي نو د څه حکمت دپاره عليه السلام په امر کړي چي ته دوي ته تبليغ د اسلام وکړه؟

**جواب:** حکمت الهي په دي کي دادی چي پر دوي حجت او دليل قائم سي چي په ورځ د قيامت دوي څه عذرونه وايي چي ددي حکمت بيان په بل آيت کي خداي جل جلاله بيان کړی دی (لئلا يكون للناس على الله حجة)



بعد الرسل) او بل آيت كي خدای ج داسي ارشاد فرمايلي دی : (ولو  
أهلكناهم بعذابٍ من قبله لقالوا ربنا لولا ارسلت الينا رسولا فنتبع آياتك)

**سوال :** چي خدای جل شانہ خبر وو چي دغه معهودين كفار ايمان  
نه راوړي ، نو ولي يي دوی دمخه نه هلاکول لکه قوم نوح عليه السلام  
چي هلاک کړه سوه ، وروسته تر دي چي خدای جل شانہ نوح عليه السلام  
ته خبر ورکړی ( إنه لن يؤمن من قومك الا من قد آمن )

**جواب :** رسول کریم صلی الله علیه وسلم خو رحمت للعالمين وو لکه چي  
قرآن چي شاهدي ورکړي ده ( وما أرسلناك الا رحمة للعالمين ) وقال الله  
تعالى ايضا ( وما كان الله ليُعذبهم وانت فيهم الآية )

او بل جواب دادی چي هلاک د قوم نوح عليه السلام خو په دعا د نوح  
عليه السلام مابين ته راغله چي ( رب لا تذر على الارض من الكافرين  
دياراً ) او آنحضرت صلی الله علیه وسلم داسي په عمومي ډول بڼرا نه ده  
کړي ، بلکه ورته دعاء يې د شفاعت د امت دپاره ساتلي ده کما جاء في  
حديث البخاري وغيره .

**شهانہ فائده :** بعض جاهلان کسان وايي چي خدای جل سلطانه جي  
اخبار وکړي په عدم ايمان سره د معهود او مذکورو کافرانو نو خلاف د  
اخبار څخه دخدای ج خو ممتنع دی ، نو تکليف ددغو کافرانو په ايمان  
سره خو تکليف په مالایطاق سره دی وهو مرفوع شرعاً . لقوله تعالى :  
( لا يكلف الله نفسا إلا وسعها ) فكيف يصح تكليف هؤلاء الكفرة بالايمان )



**والجواب :** عنه كما فى البيضاوى وروح البيان وروح المعانى والتفسير الكبير للإمام الرازى رح ، وشرح العقائد وشرح المقاصد للعلامة التفتازانى رحمه الله والمواقف للقاضى عضدالملة والدين رح وشرحه للعلامة السيد الجرجانى رح وغيرها ، دادى چي اخبار د خداى جل شانہ په وقوع د يوشى او يا په عدم د يوشى په اختيار د بنده سلب د اختيار د بنده نه لارموي چي هغه فعل به نو ضروري وي او د قدرته د بنده به خارج وي ، لکه چي خداى جل سلطانہ چي اخبار وکړى د خپل فعله څخه په خپل قدرت او اختيار او اراده ، نو دا فعل خو د خداى ج د قدرت څخه خارج نه گرځي بل اخباره تعالى وعلمه تعالى عن فعل العبد باختياره يؤكد الاختيار ولا يوجب الاضطرار . وهذا مقامٌ وعَرُّ لا يفهمه الكافة . د مثال په توگه يو سړى د بل سړي لاسونه او پښي ور تړي او پر خره مثلاً يي بار کړي ايو ځاى يي يوسي ، دا رسيدل د سړي اضطراري بولي ، او که يو بادار وه مريي ته ووايي ، يا پلار وه ځوى ته ووايي او يا استاذ وه شاگرد ته ووايي چي ته به حتماً فلانى ځاى ته ځي ، نو هغه سړى د جهته د مراعت د بادار او يا د مراعت د پلار وغيره په اختيار سره که يي څه هم په زړه نه وي خوښه او ورته تکليف وي ، نو په دې کار کولو دى مسلوب الاختبار نه دى بلکه اختيار يي پر ځاى دى ولهذا القسم كثيرة من الأمثلة لو تفكر العاقل فيها عرف الفرق بين الاضطرار والاختيار فافهم هداك الله .

**پوه سه !** چي د انسانانو استعدادات مختلف دي ، ددې ځايه بايد اختلافات د استعداداتو سړي ته بدهتاً معلوم وي چي په مکه مکرمه چي آنحضرت صلى الله عليه وسلم اعلان د کلمة التوحيد وکړى ، په اول



ملاقات کي سيدنا ابوبکر الصديق رضی اللہ تعالیٰ عنہ بيلہ درنگہ او بيلہ د معجزی د طلبہ قبول د توحيد وکړی ، نو د صديق نوم يي د جناب الهي څخه په برخه سو . او په مسلمانانو کي الی يوم القيامة په صديق اکبر سره شهرت په نصيب سو . او په حديث شريف کي راغلي دي چي په ورځ د قيامت به بيرغ د صدق په لاس کي د ابوبکر صديق رض وي وهذا فضل الله يؤتيه من يشاء . او ټوله صديقين د امت محمديه ﷺ به دده تر بيرغ لاندې جنت ته روان وي . او بالعکس ابوجهل لعين چي آنحضرت صلی الله دده پر ايمان ډير حريص وو ، په دي سبب چي دی مشر د اهل مکه وو او دده په ايمان راوړو سره ډير اهل مکه وو اقتداء کول او ددي کبله هره معجزه چي به ابوجهل وغوښتله ، عليه السلام به هغه معجزه ورته ښکاره کوله ، لکن سره د هغه ابوجهل ايمان نه راوړی . سعدی رح

چون بود اصل جوهری قابل ✽ تربیت مرا درو اثر باشد  
هیچ چیتل نکند اند کرد ✽ آنهی مرا که بد گهر باشد

### حکایت :

چي استعداد کامل وي ، په لږ تنبيه سره انسان و پايي ته د کمال رسيري . عارف بالله المولى جلال الدين الرومى قدس سره د سلطان ابراهيم بن ادهم رحمه الباری څخه په مثنوى معنوى کي داسي نقل کړي دي چي يو شاه عادل مقبول عندالرعية وو يعنې جوهر يي اصل وو او استعداد يي کامل وو ، نو دی يوه ورځ چي د شاهي درباره څخه کور ته راغلی نو ده په يوه برج کي د قصر شاهي يوه خوا او بله خواته وکتل ، د نژدي غره په لمن کي يي يو سړی وليدی چي هغه د بغل د توبري څخه يو شی راوکښی او په پيالہ کي د مشکولي څخه يي او به واچولي او هغه



شى يي پکښي و اچاوه . او پر سر يي پورته کړى او وي چيښى ، بيا يي يوه ډبره راکش کړه ، سر يي پر کښيښودى بیده سو . د شاه پکښي سودا سوه چي دا د بغل د خولې څخه يي چشي په اوبو گډه کړى او وي خوړى ، نو عسکر يي ور واستاوه چي ورسه د غره په لمن کي چي هغه سړى پروت دى رايي وله . عسکر ورغلى ملنگ يي دخوبه راويښ کړى چي شاه دي غواړي ، ملنگ حيران سو چي شاه نو ما څه کوي ؟ خير خو ملنگ خپله توبره وه بغل ته واچول او پيال و مشکوله يي هم راواخيستل شاه ته راغلى .

شاه پوښتنه ځني وکړه چي تا چشي وخوړى ؟ ملنگ توبره ورته خلاصه کړه چي زه په مياشت کي يو وار د مسلمانانو پر کورو گرځم ، يو څه ډوډى ټوله کړم او هغه وه لمر ته کښيږدم ، چي وچه سي نو يي میده کړم ، په دي توبره کي يي واچوم ، هر وخت چي وږى سم يو څه په اوبو گډه کړم ځان په موږ کړم .

شاه ورته وويل چي ولي هره ورځ د مسلمانانو پر کورو نه گرځي ، چي کم از کم پسته توده ډوډى به درپيدا کيدای او خوړلای به دي ؟ ملنگ ورته وويل چي زه خداى ج د عبادت دپاره پيدا کړى يم ، نه د هر روزه فقر دپاره ، نو شاه ورته وويل چي په ورځ د قيامت به خداى ج ستا څخه باز خواست ددغو شيانو هم وکړي . ملنگ ورته وويل چي هو ، د سالم بدن او ددغي وچي ډوډى او اوبو د شکر باز خواست به راڅخه کيږي ، خير شاه ملنگ چي رخصتاوه عطيه د روپو يي ورته پيش کړه ، خو ملنگ يي د اخستو څخه انکار وکړي . ملنگ ولاړى . سلطان ابراهيم رحمته الله عليه د ځان سره فکر وواهه چي دا دونه نعمتونه چي خداى پاک تاته درکړي دي تا يي نو څه شکر ويلی دی ، او حساب هم داغسي سخت



دی . تر مابنانه په داغه فکر کي غرق وو ، چي مابنانه سو او د ماخستن  
لمونځ يي اداء کړی ، نو يي مصلی اواره کړه خور کعتنه لمونځ مثلاً څه  
تلاوت د قرآن عظیم الشان يي وکړی دپاره د شکر د نعمتو د خدای جل جلاله ،  
چي سترې سو نو پر پلنگ شاهي بیده سو ، نیمه شپه پر بام د قصر شاهي  
د گوټو کړپي دی .

شاه سراسیمه راوغورځیدی چي دا څرنگه ترپي دی . دخوني راووتی  
ښغ يي پر وکړی چي څوک یاست ؟

شنیدستم که ابراهیم ادهم ❖ شبی برتخت دولت خفت خورم

زسقف خود شنید آواز پای ❖ ز جابر جست چون آشفته رايي

بتندی گهت اوکین کیست بر بام ❖ که دارد بر سپهر قصر ما کام

جواب آمد که ای شاه جهان گیر ❖ شترگم کرده مرد مفلسم پیر

ز خنده گشت شاه بر جای خود سست ❖ که بر بام آدمی هرگز شتر جست

دگر بار پاسخ آمد که ای جوان بخت ❖ خدا جویی کسی کردست برتخت

چو بشنید این پیام از هاتف غیب ❖ فراغت کرد از دنیا بلاریب

رسید از راه تجریدی بمنزل ❖ پس از دربار شد مقبول و مقبل

داوه خو خواره بیتونه د مثنوی معنوی . قصه تجرید سلطان ابراهیم

بن ادهم چي غیبی پیغام واوریدی ، نو دځان سره يي دا فیصله وکړه چي

د تخت شاهي سره سره د خدای جل شانہ محبت او شکر نه سي پر ځای

کولای ، نو د تخت شاهي څخه يي لاس پر سر کړی او د سپیدو سره يي د



سحرار لمونځ په کور کي وکړي او د اهل عيال او د ټولو نعمتو څخه او د شاهي تخت څخه يي الوداع وکړه او د کوره ووتی په نيت د حرمينو شريفينو . او په لار کي يي شاهي کالي ديو غريب سړي په کالو بدل کړه ، او نن دلته سبا هلته روان سو او حب الهي ورځ په ورځ په زړه کي ډيريدی . حاصل دا چي هر څو زمانه چي په لار کي پر تيره سوه ، آخر حرمينو شريفينو ته ورسيدی او هلته يي نيت د اقامت الی آخر العمر پوري وکړی .

نو پر مقتضا د هغه حديث قدسي چي خداي پاک وايي : من تقرب الی شبرا تقربت الیه ذراعاً ومن تقرب الی ذراعاً تقربت الیه باعاً الی آخر الحديث . سلطان ابراهيم رح پس له کمي مودي په حرمينو شريفينو کي مقبول شخص وگرځيدی او ډير عقيدت مندان او مخلصان او مريدان يي پيدا کړه .

واوره ! چي بادشاهي دده څرنگه سوله ؟ چي شاه لادرک سو او وزيرانو په ټوله مملکت کي تلاش وکړی پيدا يي نه کړی . او دا هغه وخت وو چي نه په دنيا کي خصوصاً په اسلامي مملکتو کي تلفون وو او نه تلویزون وغيرهما لکه راديو وه ، نو وزيرانو په سبب د عدالت د شاه ، د شاه يو نابالغه ځوی برای نام پر تخت شاهي کښيناوه . کاروبار د مملکت دوی پر ذمه واخيستی ، او دا يي فيصله وکړه که شاه پيدا سو خو خپله بادشاهي به سمبال کي او که نه سو پيدا ځوی به يي خداي ج لوی کړي ، خپله بادشاهي به پخپله پر مخ بيایي ، لکن پلار خو په سبب د عزم د اقامت د حرمينو شريفينو نسو پيدا او ځوی خداي ج ځوان او دتخت شاهي لائق وگرځاوه ، نو وزيرانو ټولو په اتفاق واگي د سلطنت من کل الوجوه وده ته وسپارلي .



درويش وايي چي ددي عبرتناكي او حيريت د قصي څخه بايد مسلمانان نصيحت حاصل كړي. ويل سوي دي : مَا لَا يُدْرِكُ كُلَّهُ لَا يُتْرَكُ كُلَّهُ.

## خَتَمَ اللَّهُ عَلَى قُلُوبِهِمْ

خداى ﷻ مهر لگولى ددوى يعنى دهغه كفارو چي ددوى حالات او صفات دمخه تير سوله، يعنى دا نو اوس ذكر د عذابو ددوى دى.

**پوه سه!** چي په بيضاوي او تفسير مظهري او روح البيان كي ددي آيت په تفسير كي وايي چي حاصل د ټولو دادى : چي ختم په لغت كي پوتولو ته وايي او پر لفافه وغيره چي مهر ولگول سي، نو په دي مهر سره هم پوتول د مكتوب دى، ترڅو چي تر مرسل اليه پوري رسيږي، او په حقيقت كي پر زړه د كفارو حسي مهر خو نسته بلكه مراد ځني مهر معنوي دى چي په زړو كي ددوى په سبب د كفر ددوى او په سبب د تقليد د نيکه گانو او د قبيلو د مشرانو او يا د حاسدانو ملايانو يو كيفيت پيدا سوي وو چي د هغه د سببه دوى ته كفر او عصيان ښه معلوميري او د ايمان او طاعت څخه يي بد راځي. نو ددغه هيئت د پيدا والي په سبب پر دوى نصيحت د ناصح او انذار د نبى تاثير نه كوي او په معجزاتو كي د نبى يي نظر صحيح نه كوي، نو ددغه هيئت قلبي ته د دوى مجازاً ختم وويل سو. او په قرآن كريم د پيدا والي څخه ددغه كيفيت په ډيرو الفاظو سره تعبير سوي دى. په يوه آيت كي په طبع تعبير ځني سوي دى كما قال الله تعالى : (اولئك الذين طبع الله على قلوبهم الآية) او په بل آيت كي د اغفال په نامه ياد سوي دي كما قال جل



ذکره ( وَلَا تُطْعُ مَنْ أَغْفَلْنَا قَلْبَهُ عَنْ ذِكْرِنَا ) او په اقساء سره هم قال الله تعالى : ( وَجَعَلْنَا قُلُوبَهُمْ قَاسِيَةً )

په قرآن مبارك كې ددغه هيئت و خداى ج ته نسبت راغلى كېداى شي .  
الآيات المذكورة . دا اسناد په دې سبب دى چې دا هيئت د ممكناتو د  
جملي دى او ممكنات ټوله په قدرت الهي عالم وجود ته راځي .

**پوښتنه:** چې دا هيئت د خداى جل شانہ دخوا پيدا دى ، نو د كافرانو  
په دې كې څه عيب دى . او بل دا چې خداى ج چې ددوى په زړو كې دا  
هيئت پيدا كړى ، نو خو خداى ج دوى منع كړه د هدايت او ايمان څخه ،  
نو بيا دوى ته عقوبت څرنگه وركوي ؟

**جواب:** په حديث مبارك كې راغلي دي : كل مولود يولد على فطرة  
الاسلام . الحديث . نو ددوى زړونه د ابتدائي خلقت څخه دا هيئت نه وو  
پكښې تر څو چې دوى معذور وگڼل سي او د عذاب مستحق نه وگرځي ،  
بلكه دا هيئت ددوى د اختياري كفره څخه پيدا سو . قال الله تعالى : ( بل  
طبع الله عليها بكفرهم ) وقال فى موضع آخر : ( ذالك بأنهم آمنوا ثم كفروا  
فطبع على قلوبهم .

حاصل د جواب دادى چې دا ختم ددوى پر زړو ددوى جزاء ده د  
استمرار ددوى پر كفر وعدم النظر الصحيح ، نو ځكه د اددوى دپاره عيب  
سو او دوى مستحق د عذاب وگرځيدله . د مثال په توگه يو سړى چې  
روغو جوړو سترگو په قصد لاس ونيسي او وه څاه ته ولويږي ، خلگ دا  
سړى ملامت بولي ، نو ددغو كفارو بعينه دغه مثال دى . البته كه څوك  
په سترگو نه ويني او څاه ته ولويږي خلگ منت نه پر كوي او وايي چې



معذوره وو ، يعنى كه ددغو كفارو په زړو كي خلقته دا هيئت وای نو به  
معذور وای . و اذ ليس الهيئة المذكورة خَلْقِيَّةً من جانب الله فليس اى  
ليسوا بمعذورين بل مُعَذَّبِينَ عَذَاباً.

درويش وايي چي معتزله ددي آيت د توجيه څخه سخت حيران دي په  
دي سبب چي ددوى مذهب دادى چي خلق د قبيح قبيح دى ، نو دا ختم  
پر زړو او پر سترگو او پر غوړو خو قبيح دى او د قبيح اسناد و خداى ج  
ته كه څه هم خلقاً وي ممتنع دى . نو دوى ددي آيت په بيان كي څو توجيه  
گانې د عقل او نقل څخه لري كړي دي چي د هغو بيان قاضي بيضاوى  
په خپل تفسير كي او علامه تفتازانى رح په شرح عقائد او شرح مقاصد  
كي كړى دى . او اهل د هغو ټولو رد كړى دى .

او درويش وايي چي موږ ضرورت نه لرو وه نقل د هغو توجيهاتو او  
بيا ورده ولوده توجيهاتو لانها بناء الفاسد على الفاسد يعنى چي دوى چي  
وايي : خلق القبيح قبيح دا خبره غلطه ده . لانه تعالى خالق د عبادو او  
ددوى د عملو دى . قال عز من قائل ( والله خلقكم وما تعملون ) نو خلق د  
قبيح قبيح نه دى ، بلكه كسب د قبيح قبيح دى . والتفصيل فى كتب  
العقائد فراجعها ولايسع المقام لتفصيل تلك الدلائل من الجانبين .



## وَعَلَى سَمْعِهِمْ ط

او خدای <sup>علا</sup> مهر لگولی دی پر غوږو ددوی  
چي دحق اوریدو څخه یې بد راځي او په سماع د قبول سره یې نه  
اوري که څه هم ظاهراً یې اوري

**پوه سه!** چي <sup>علا</sup> سمعهم عطف دی پر قلوبهم او تر ختم الله لاندې دی ،  
نو په دې ختم کي پر غوږو ددوی هم هغه خبره ده چي دمخه تیره سوه ،  
يعني چي مراد د ختمه څخه د غوږو ختم حسي نه دی بلکه یو هیئت  
معنوی ددوی په غوږو کي چي هغه هیئت مانع د اوریدو څخه د تبلیغ  
نبوی ﷺ او دا ختم جزاء د عمل ددوی ده چي همیشه به یې غوږونه وه  
سماع الباطل او کفر ته نیولي وه .

او دا ختم هم خلقتاً نه دی حتی یرد الاعتراض المذكور فتذكر جميع  
ماقلنا سابقاً .

**فائده:** چونکه ادراك د زړه د ټولو جوانبو څخه کیدای سي او سماع د  
غوږو هم د ټولو جوانبو او اطرافو څخه کیږي ، نو مانع د ادراك د زړو  
ددوی او مانع د اوریدو ددوی یې ختم وگرځاوه ، چي ختم پر شي ټوله  
شي پټوي کما سبق أن الختم هو الکتّم .

او په خلاف د سترگو لیدل چي هغه خاص د جانب مقابل څخه کیږي ،  
نو ځکه مانع د ابصار غشاوة چي معنا یې پوډه ده پر سترگو وگرځوله کما  
سیاتی .



**پوه سه!** سمعه په معنى مصدري يعنى اوريدل هم راغلي ده او په معنا د

قوت سامعه چي يو قوت الهي خارج عن طوق البشر دى چي د غوږو د سوريو په پاى كې يوه غوښه لكه د ښځي د تيو سرونه خداى جلت قدرته پيدا كړي ده او پر هغه غوښه يوه پرده يعنى پوست اوار دى چي په هغه پوست كې قوت سامعه خداى جل شانہ اېښي ده . يعنى په هغه سره اوریده کيږي کذا فى هداية الحكمة والتفصيل فى شروحه .

او سمع په معنا د خود غوږ هم راغلي ده او همدغه معنى دلته مناسبه ده ، ولي چي ختم پر جسم کيږي او غوږ هم جسم دى بخلاف المعنيين الاولين لانهما معنويان کمالا يخفى على اولى النهى .

**فائده:** تفاسير وايي چي ولي يې سمع مفرد راوړي او سره ددي چي مضاف وه جمع ته دى ، نو يوه سمعه خود ډيرو کسانو نه وي ؟ بعض اهل التفسير جواب داسي ورکوي چي سمع مصدر دى او د مصادر جمع کول بي فائدي دي ، ولي چي مصدر صالح د تشبيه او جمع دى .

پر دې جواب دا سوال وارديږي چي ابصار يې ولي جمع کړي او سره ددي چي مفرد يې بصر دى او هغه هم مصدر دى . په روح البيان كې چي دا جواب ورکړى دى چي بصر د سترگي نوم او هغه اسم دى مصدر نه دى لکن دا جواب صحيح نه دى ، ولي چي بصر سترگي ته هم وايي او ليدو ته د سترگو هم وايي ، چي معنا مصدري ده لكه سمعه . او د اصل سوال بل جواب دادى چي مضاف محذوف دى اى مواضع سمعهم يعنى چي غوږونه دي . كفا فى قوله تعالى : ( واسئل القرية ) اى اهل القرية .



ولا يخفى مافيه من التكلف . او د تكلف خلاص جواب هغه دى چي امام النحات سيبويه رح ورکړى دى . هغه وايي : چي سمع په مابين کي د دوو ضمير و ده جمع راغله چي يو د قلوبهم ضمير دى او بل د سمعهم ضمير دى ، نو که څه هم سمع مفرد دى په معنا د جمع دى کما هو القانون چي مفرد چي په مابين کي د دوو جمعو راسي کما فى مانحن فيه او يا وروسته تر دوو جمع راسي هغه مفرد په معنا د جمعي دى . والثاني کما فى قوله تعالى : ( يُخْرِجُونَهُمْ مِنَ الظُّلُمَاتِ إِلَى النُّورِ ) اى الى الانوار لکن یرد عليه چي مفسرين رح د ظلمات د جمع والي او د نور د مفرد والي ، وجه خو دا وايي چي مراد د ظلماتو څخه انواع د کفر دى او انواع د کفر خو ډيري دي کالشرك واليهودية والنصرانية وغير ذلك . او د نور څخه اسلام مراد دى . اسلام خو يو دين دى .

**فانده:** ختم د قلوب يي دمخه کړى ، ولي اصل د عدم ايمان ددغو کفارو زړونه ددوى دي او سمع چي تر بصر دمخه سوه ، په سبب د اشتراك د قلوبو سره په ختم کي لري کما مر . او سمع تر بصر افضله هم ده ، ولي چي په قرآن مبارك کي هر ځاى سَمِيعٌ بَصِيرٌ راغلي دي . او هغه چي بعض اهل تفسير وايي چي سمع شرط نبوت ده ، نو ځکه په انبياء عليهم السلام کي کون نبي خداى ج نه دى را استولى . او هغه څوک چي پر دغه وجه سوال کوي چي ړوند نبي خو هم نسته . جواب يي يعقوب عليه السلام دى چي د فراق څخه د يوسف ع په سترگو ړوند سو . ويدل عليه قوله تعالى : ( وَأَلْقُوهُ ) اى (القميص على وجه أبي يأت بصيراً) فتأمل .



# وَعَلَىٰ أَبْصَارِهِمْ غِشَاوَةٌ

او پر سترگو ددغو کفارو پرده ده .

**پوه سه!** چي غشاوة مبتداء ده متاخره او على ابصارهم يي خبر مقدم دى ، ولي قانون نحوي دى چي مبتداء چي نكيره وي تقديم د خبر پر واجب دى تاچه مبتداء ته تخصيص كيداي سي راجع كتب النحو . او دا جمله عطف ده پر دمخه جمله او سړى به وقف كوي پر على سمعهم ترڅو چي دا جمله جلا جمله سي . او على ابصارهم عطف پر على سمعهم نسي كيداي ، ولي چي بيا على ابصارهم تر ختم الله لاندي كيږي او د سترگو دا ختم نه بولي ، بلكه غشاوت يي بولي كمامر تحقيقه .

**فائده:** د تنكير د غشاوة معنا داده چي دا غشاوة چي پر سترگو د كفارو ده دا يوه غشاوة عظيمه ده د حبس څخه د غشاوت متعارفه چي حسي غشاوي نه ده . بلكه دا غشاوة معنوي ده چي په سبب ددي چي دوى وه معجزاتو ته د نبي عليه السلام ته په نظر د عبرت او نصيحت نه گوري بلكه په نظر د سحر او كفر گوري . وهذه الغشاوة ايضاً جزاء لكفرهم وعداوتهم النبى صلى الله عليه وسلم و تسميتهم اياه ﷺ بالساحر والكاهن والشاعر والمجنون . وقد مرّ تحقيق هذا الجزاء في تفسير ختم الله على قلوبهم فتذكره .



# وَلَهُمْ عَذَابٌ عَظِيمٌ<sup>ع</sup><sub>٤</sub>

او دوی لره عذاب دی لوی

**پوه سه!** چي عذاب او نکال لفظاً و معناً سره یو شی دي . په محاوره عربي کي وایي اُعَذِبُ عَنْ الشَّيْءِ چي سړی به د هغه شي څخه منع کوي او عذاب هم عاقل سړی د جنایت څخه منع کوي .  
روح : په تفسیر یسیر کي وایي چي د عذاب عظیم معنا کبیر ده یعنی د کیفیت د لحاظه او یا کثیر د مقدار د حیثیت او یا دائم وهو العذاب فی النار ابدأ .

او بعض مفسرین رح وایي چي عذاب عظیم قتل او بند دی په دنیا کي او اور دی په عقبی کي ، نو پر مسلمان عاقل باندي دا لارم ده چي همیشه والی پر گناهو ونه کړي ، ولي خدای نخواسته منجر وه انکار ته ونه گرځي یعنی کفر چي د عذاب عظیم سبب دی او په طمع د دنیا او زکات وغیره باید وه ظالمانو ته سر تیت نه کړي او د ظالم پر ظلم سترگي پټي نه کړي او د حرام خور سړي څخه باید نه دنیا ځني وغواړي او نه یي ډوډی وڅوري .

بعض کسان بڼه خبر وي چي د حاجي صاحب دنیا حرامه ده لکن په مزه مزه یي خوري .

سعدی شیرازی رحمۃ الله علیه :

بگمراه گشتن نکو میروی ❖ گناه بزرگست وجور قوی

مگو شهد شیرین شکر فائق است ❖ کسی را که سقمونیا لائق است



قال النبي ﷺ هذه القلوب يصدءُ كما يصدءُ الحديد. يعني زړونه زنگ کوي لکه چي زنگ کوي اوسپنه. قيل وما جلائها؟ فقال تلاوة القرآن وكثرة ذكر الله ﷻ وكثرة ذكر الموت.

په روح البيان کي وايي چي د ټولو گنهو سرچشمه دري شي دي.  
۱: حرص ۲: حسد ۳: کبر

د حرص څخه ډيره ډوډي خوړل او ډير خوب کول او ډير استراحت پيدا کيږي. او د حسد څخه حب المال وحب الجاه وحب الرياسة پيدا کيږي. او د کبر څخه انکار الحق مع علمه حاصليږي. وه عزازيل ته د کبر څخه ملعونيت ابدې پيدا سو. سعدي رحمته الله عليه

تکبر عزازيل را خوار کرد ❖ بزدان لعنت گرفتار کرد

تکبر مکن زینهارای پسر ❖ که روزی ز دستش برآيي بسر

و أما حب المال وحب الرياسة هغه وو چي علماء د يهوديت وه کفر ته په خپل کتاب تورات سره مبتلاء کړه او د حب الجاه څخه دريدل په صف کي د کفارو پيدا کيږي کما يدل عليه التجربة اليومية. او دغه رنگه حب المال والرياست ډير ځله سړي يعني مسلمان وه کفر ته نعوذ بالله من ذالك کشوي.



## مکات:

وايي چي يو ځوان بادشاه وو ، يو چاته يي وويل چي زه په بادشاهي کي ډير خوند او لذت نه وينم ، ايا ټوله شاهان ماغوندي دي او که زه يوازي دغه سي يم ؟ نو هغه سړي ورته وويل چي ټوله دغسي دي لکه ته ، نو بادشاه ورته وويل چي دا لذت زه څرنگه حاصل کړم ؟ هغه سړي ورته وويل چي اطاعت او عبادت د خداى جل شانہ کوه او گناه مه کوه . بادشاه د خپل ملک ډير علماء او صالحان کسان راوغوښتل چي تاسي به زما سره هميشه ناست ياست او ملگري ياست . نو هر کار چي طاعت د خداى ج وي ما به په امر کوى او هر کار چي معصيت د خداى ج وي ما به ځني منع کوى . نو هغو علماوو او صلحاوو هم داغسي کوله . بادشاه ته په بادشاهي ډير لوى لذت او سرور پيدا سو . نو څلور سوه کاله يي بادشاهي وکړه .

اخير الامر ابليس په رنگ د سړي ورته راغلى او بادشاه ته يي وويل چي ته ځان پيژني چي ته څوک يي ؟ شاه ورته وويل چي زه يو سړى د بني آدم څخه يم . شيطان ورته وويل : که ته بنى آدم وای نو ته به وخت لا مړ وای لکه نور بنى آدم چي ويني چي ستا د بادشاهي په دوران ځونه مړه سوي دي . شيطان ورته وويل چي ته خداى يي ، خلگ وه خپل عبادت ته راوبوله . بادشاه ته دي خبري ډير خوند ورکړى چي تر بادشاهي به دي نور جاه و جلال لوړ سي چي خلگ تا په خدايي ومني . نو شاه منبر ته پورته سو او خلگو ته يي اعلان وکړى ، ما ستاسي څخه يوه خبره تر دا اوسه پته ساتلي وه هغه دا خبره ده ، که زه د بنى آدم د نسل څخه وای نو زه به هم لکه نور اولاد آدم چي مړه کيږي ، زه به هم وخت لا مړ سوى وای ، لکن زه خداى يم زما به عبادت کوى . نو نبى ته د هغي زمانې خداى پاک



وحى راواستولي چي دغه بادشاه ته ووايه چي ته چي د استقامت څخه  
واوښتى او زما نوم دي پر ځان كښيښود ، نو زما دي په خپل عزت و  
جلال قسم وي چي زه پر تا بخت نصر بابلي مسلطه وم . هغه وو چي لږ  
زمانه بعد بخت نصر حمله پر وكره فضر ب عنقه . او ددغه شاه د خزانو  
څخه يي اويا كښتى سره زړ يو وره . په روح البيان كي دغه قصه په لږ  
تغير سره موجوده ده .

قال المولى جلال الدين قدس سره فى المثنوى :

جز عنایت که کشاید چشم را ❖ جز محبت که نشاند خشم را

جهد بى توفيق خود کس را مباد ❖ در جهان والله اعلم بالرشاد



# وَمِنَ النَّاسِ مَنْ يَقُولُ آمَنَّا بِاللَّهِ وَبِالْيَوْمِ الْآخِرِ

او بعض د خلکو څخه داسي کسان دي چي په خوله وايي موږ ايمان راوړي دي پر خداى ج او پر ورځ د آخرت چي قيامت دى .

**فانده:** خداى جل جلاله (۱) اول حال د قرآن عزيز د حق والى بيان کړى .

بقوله : ( ذالک الکتاب )

(۲) آه او بيا يي په مناسبت د حال د قرآن کریم حال د مخلصينو بندگانو

چي ظاهراً و باطناً مومنان دي بيان کړى بقوله : ( هُدًى لِّلْمُتَّقِينَ ) .

(۳) او بيا يي هغه کسان بيان کړه چي ظاهراً او باطناً دخداى ج او د قرآن

او د اسلام دښمنان وه . بقوله تعالى : ( إِن الَّذِينَ كَفَرُوا ) .

(۴) آه اوس حال د هغو کسانو بيانوي چي ظاهراً او په خوله مسلمانان

دي ، دبيري د توري د اسلام او په باطن کي همغسې کافران دي لکه

دويم قسم چي وه دي ډلي ته منافقين وايي چي : ( لَا إِلَى هَؤُلَاءِ وَلَا إِلَى

هَؤُلَاءِ ) بل مُذَبِّحِينَ بَنَهُمَا . او همدغه ډله خبيث تره دتولو کفارو ده . ولي

چي سره د کفر باطنه په اسلام او مسلمانانو استهزاء او پسخند يې واهه .

کما سيأتى فى بيان احوالهم بالتفصيل ، نو ددي سببه خداى ج بيان د

مختوم على قلوبهم کفارو په بيان کي د احوال ددوى دوه آيته راوړي دي

او په باب د منافقينو کي يي ديارلس ۱۳ آيته ذکر کړي دي .

**پوه سه!** چي منافقين اکثر يهودان وه ، چي ناموړي کسان يي دغه دي :

( عبدالله بن ابى بن سلول ، معتب بن قشير ، اوجد بن قيس او ملگري

ددوى تر دري سوه پوري رسیده )



**فائده:** کلمه د مَن موصوفه ده ، ولي چي معهود کسان نسته .

**سوال:** په ( يقول ) کي ضمير د مفرد راغلی دی او په ( ما هم ) کي ضمير د جمع دی ؟

**جواب:** نحات وايي چي کلمه د مَن صالح د مفرد او د جمع دواړو ده . او بعض مفسرين رح وايي چي کلمه د مَن موصوله ده او دپاره د عهد ده او معهود هغه دمخه کفار دي يعني ( إن الذين كفروا ) آه ، ولي چي منافقين په عدد کي د هغو کفارو چي ( ختم الله على قلوبهم ) آه داخل دي ، لکن دوی تر هغو کفارو يو خيټ صټت بالالري . چي هغه خداع د مسلمانانو سره ده او د کفر او اسلام سره يو ځای کول دي ، ددي سببه ددوی مَقْرَپه دوږخ کي اسفل السافلين دی . او مجاهر کفار پر دوی سربيره طبقه کي وي .

**فائده:** تفسير مظهري وايي چي اصل د نَاسُ اُنَاسُ وو ، نو همزه يي ځني حذف کړي ، عَوْض يي حرف تعريف وگرځاوه ، ځکه الاناس نه دی روا چي جمع د عوض او معوض عنه لازميږي .

بعض مفسرين رح وايي چي نَاسُ جمع د انسان ده ، لکن صحيح داده چي نَاسُ اسم جمع ده ولي فُعال په اوزان کي د جمعي نه دی راغلی . او په وجه کي د تسميت د انسان په ناس سره اختلاف دی .

خوك وايي چي مشتق د اُنَس څخه دی په معنا د الفت دی ، ولي انسانان يو د بله سره الفت لري او يا روحان د بدونو سره اُلفت لري وبالعکس .



او بعض وايي چي مشتق د آنس څخه دى په معنا د ظهور دى ، ولي انسانان ظاهر او په سترگو ليدل كيږي لكه جن چي جن بولي په سبب د پتوالي د سترگو څخه . او بعض وايي چي د نسيان څخه ما خود دى . قال الله تعالى : ( ولقد عهدنا الى آدم من قبل فنى . الآية )

**پوښتنه:** تفسير مظهري وويل چي الاناس نه ويل كيږي او سره ددي چي په شعر عربي فصيح كي داسي راغلي دي :

إن المنايا يطلعن على الأناس الآمنينا : فترزهم شتى وقد كانوا جميعاً وافرنا  
ترجمه: په تحقيق مرگونه راخيږي يعني راځي پر خلگو چي دوى دمرگه ځان بيغمه بولي : نو دا مرگونه دوى وگرځوي فراگنده او حال دا چي دوى وه سره جمع يعني ټوله ژوندي كامل وه .

**جواب:** قاضي بيضاوي رحمه الله وايي چي دا شعر شاذ دى ، يعني د قياس مذکور څخه مخالف دى . درويش وايي چي دا شعر د ضرورت شعري په سبب راغلى دى .

**تنبيه:** منافقانو ولي دا دوه جزء د ايمان په ذکر سره خاص کړه يعني ايمان بالله و باليوم الآخر ، او ايمان بالرسول والكتب يي نه کى ذکر ؟

**جواب:** دوى مسلمانانو ته په خيال کي دا ورکول چي موږ د ايمان سر چي ايمان بالله دى او پاى چي ايمان باليوم الآخر دى دواړه سره جمع کړي دي نو مابين ته د بيان ضرورت سته .

او حکمت الهي په ذکر کي ددغو دوو ۲ مؤمن به دادى چي ايمان په دغو دوو سره اکر چه مشترک دى په مابين کي د قرآن او تورات . او دوى



په دغه دوه کي ځان مخلص په خپل زعم سره بولي ، خو بيا هم په دغو دوو جزء کي دوى منافقين دي ، ولي چي دوى مسلمانانو ته دا په خيال کي ورکوي چي زموږ ايمان بالله داسي لکه ستاسي ايمان بالله ج او سره ددي چي دوى درواغ وايي ، ولي چي يهود ( عزيز ) ابن الله بولي او نصارى ( عيسى ع ) ابن الله بولي . او ددوى ايمان پر يوم الآخر باندي هم داسي نه دى لکه د مسلمانانو چي دى . ولي چي دوى خو وايي : ( لن يدخل الجنة إلا من كان هودا او نصارى ) او دا صريح درواغ دي .

**پوه سه!** چي قول او کلام دواړه مصدرونه دي په معنا د تلفظ بما يفيد دى او په معنى د مقول او متکلم به هم راغلى دى . بلکه په معنا د معنى مقصود فى الذهن هم راغلى دى چي په اصطلاح د علم کلام يي کلام نفسى بولي . قال الشاعر :

إنما الكلام لفى الفؤاد ❦ وانما جعل اللسان على الفؤاد دليلاً .  
او په اصطلاح د منطقيو يي قضيه معقوله بولي . او راى او مذهب ته هم مجازاً ويل کيږي کما يقال هذا قول ابي حنيفة رحمته عليه اى رايه ومذهبه او يو سړى وايي چي زما قول خو دادى يعنى زما رايه داده .

**فانده:** مراد د يوم آخر څخه پس له حشره الى غيرالنهاية دى قال البيضاوى رحمته عليه وسمى بالآخر لتأخره عن الدنيا .

**شهانۀ فاندۀ:** نفاق اوس هم نه دى ختم په دعوه کوونکى د اسلام اوس هم منافقان سته ، ولي چي په عصر نبوى صلی الله علیه و آله کي چي بهترين د زمانو وه دا خيستان موجود وه ، نوبه وروسته څرنگه نه وي ؟ غاية الفرق أن المنافق فى زمان رسول الله صلى الله عليه وسلم يُعلم بالوحي وبعد انقطاع



الوحي لا يستطيع احد ان يحكم على شخص بالمنافق بالمعنى المذكور  
يعني المنافق الكافر . إلا بالقرائن الواضحة الصادرة من شخص .

**پوه سه!** چي نفاق دوه قسمه دی . يو نفاق د عقيدې دی چي بيان يې تير  
سو . او يو نفاق د عمل دی . په حديث صحيح کي د بخاري او مسلم  
وغيرهما راغلي دي : ( اَرْبَعَةٌ مَنْ كُنَّ فِيهِ كَانْ مَنْافِقًا خَالصًا وَمَنْ كَانْ فِيهِ  
خَصْلَةٌ مِنْهَا كَانْ فِيهِ خَصْلَةٌ مِنَ النِّفَاقِ حَتَّى يَدْعَهَا . مَنْ أَوْثَمَنَ خَانَ ، مَنْ  
وَعَدَ أَخْلَفَ وَمَنْ عَاهَدَ غَدَرَ وَمَنْ خَاصَمَ فَجَرَ ) او کما قال ﷺ .

**ترجمه:** څلور خويه چي په سړي کي وي هغه خالص منافق دی او که په  
سړي کي يو خوی ددغو څلورو خويو وي نو په هغه کي يو خوی د نفاق  
سته تر هغو چي هغه خوی پرېږدي . هغه خويونه دادي : چي ته دی آمن  
وبولي دی خيانت کوي . (۲) چي وعده ورسره وکړي خلاف د وعدي کوي .  
(۳) چي يو قرارداد ورسره وکړي په هغه کي غدر او چم کوي . (۴) او چي د  
چا سره يې جنگ سي فحش ښکښل کوي .

درويش وايي : چي ډيرو مفسرينو رح په ترکيب کي د (ومن الناس من  
يقول) آه تفصيل او بيان نه دی کړی . لکن چونکه دا يو مُغْلَق ترکيب دی  
نو دپاره د وروڼو طالبانو د بيان څخه يې چاره نه لرم ، که څه هم وه  
اطلاب ته منجر سي .

**پوه سه!** چي مشهوره ترکيب خو دادی چي مَنْ يَقُولُ آه مبتداء ده او من  
الناس يې خبر دی او ټوله جمله په عطف قصه عطف ده پر قصه د ان  
الذين كفروا آه لکن علامه تفتازانی رح په حاشيه کي د کشف پر دي



ترکيب دا سوال کړى دى چي خاى د فائده په جمله خبريه اسميه کي خو خبر وي ، نو ددي اخبار چي من يقول انسانان دي څه غائده ده ؟

**جواب:** اَنّ ناس په عرف عام کي د تحقير دپاره دى يعني من يقول آه صرف په جنس او په زبي انسانان دي او د انسانيت دخواصو څخه په دوى کي هيڅ علامه نسته ولاشک ان هذا الخبر فى غاية البلاغة والفائدة .  
**پوښتنه:** څه دليل دى چي لفظ ناس دپاره د تحقير دى ؟

**جواب:** يو ستر عالم که پر لار روان وي ، بل پسي ور ږغ کي آسريه ! دغه عالم په دي نداء وه هغه ته خوشکه کوي ، نو خو دا عالم په دي پوهيږي چي دا د تحقير لفظ دى ورنه ملاصاحب خو په رشتيا سړى دى خرا او غويى خونه دى .

او بل دليل دادى چي علماء د احنافو رح د امام بخارى رح څخه گيله لري چي دى ولي چي د امام اعظم رح قول رانقل کوي ولي داسي وايي :  
وقال بعض الناس او ذهب بعض الناس کم از کم داسي به يي ويلى وای :  
وقال بعض العلماء او بعض الفقهاء او په خپله علامه تفتازانى رح په حاشيه مذکوره کي وايي چي من تبعضي په معنى د بعض دى نو معنا داده : وبعض الناس نو دا مبتداء د او من يقول تر آخره خبر دى ، نو دا خبر بلاشکه فائده مند دى . لکن بعض حواشي د شرح العقائد للعلامة التفتازانى رح وايي : ان ابتداء من التبعضية مما اخرجها الشارح من القوة الى الفعل و عبارة هذا المحشى يحتمل المدح والذم وايضا يحتمل القبول والرد وهذا تحقيق هذا القرآن . ومن الله التوفيق .  
درويش وايي : وما انا من كيد الحسد بآمن



هم يحسدونني وشر الناس ❖ من عاش في الناس يوماً غير محسود؟  
لكن په مقابله كي د حاسد فوات د مقصود دی

## وَأَهْمُ بِمُؤْمِنِينَ ۝

او هيڅ كله دوی نه دي مومنان

ولي اصل معتبر په ايمان كي تصديق قلبي دی او هغه په دوی كي  
نسته بلکه صرف د خولي اقرار دی ، هغه صرف د مسلمانانو د خداع  
دپاره او فقط د دفع د دنيایي ضرر دپاره .

په روح البيان كي وایي چي هره دعوه چي بي دليله د صحت وي هغه  
مردوده ده لکه دعوی ددغو منافقانو .

### حكايت:

يو شيخ كامل مكمل چي ډير مريدان يي درلوده او يو مريد يي وو  
چي دعوی د ډير اخلاص د شيخ سره درلوده او دا يي غوښتل چي په  
اسرار الهي وو ما خر کړي او ما د خان خليفه هم وگرځوي . او ده خان  
لوی امين معرفي کړی وو ، نو شيخ دپاره د امتحان او دده د ابطال د  
دعوی دپاره يي يو بل مريد راوغوښتی او هغه ته يي وويل چي ته به يو  
څو ورځي د فلاني اطاق دباندې نه راوړي . بيا شيخ را ولاړ سو او يو پسه  
يي را وايستی او ذبح يي کړی په خپل اطاق كي او چاره او لاسونه او  
کالي يي دهغه په وينو سره کړه او بيا يي هغه مدعی مريد راوغوښتی او  
هغه حلال کړی پسه يي په يوه جوال كي اچولی وو ، مدعی مريد چي  
راغلی او د شيخ چاره په لاس كي په وينو سره او کالي او اطاق هم په وينو  
لړلي دي نو مدعی مريد ورته وويل : ياسیدی ماهذا ؟ يعني دا څه قصه



ده؟ شيخ ورته وويل چي فلاني مريد عين هغه چي ده پټ کړی وو دلته راغلی او زه يي ودرولم باره مي مړ کړی. او د شيخ غرض د قتل څخه دفع د شهواتي امورو د مريد وه ترڅو چي د قتل په اخبار کي کاذب نسي، نو شيخ وه مدعی مريد ته وويل چي دادي ستا سره امانت وي او مابنډام راسه چي دواړه دا جوال په سرای کي پټ کړو او ډير پام کوه چي څوک په دي راز خبر نه کړي، نو مابنډام شيخ او مدعی مريد د شيخ د اطاق وه شاته يوه غار جوړه کړه او جوال و مافيه يي پکښي ښخ کړی.

او چونکه هغه ژوندی پټ کړی مريد مابنډام کور ته نه ورغلی، نو سحرار يي پلار پسي ورغلی چي زما ځوی برائي کور ته نه راغلی. نو شيخ ورته وويل چي ځوی دي زما سره دی او زما په کار دی. پلار يي ولاړی، نو هغه مدعی مريد ته چي د شيخ قتل ورمعلوم سو نو د شيخ څخه يي عقیده بدله سوه ورغلی دهغه بل مريد پلار ته او ورته وي ويل چي ځوی دي شيخ مړ کړی او ما و ده په دواړو د شيخ د اطاق تر شاد شپي ښخ کړی. پلار دهغه بل مريد ورغلی حاکم الوقت ته يي عريضه وکړه چي زه ما ځوی فلاني شيخ وژلی دی او ښخ کړی په سرای کي دی. او حاکم الوقت، ته چونکه جلالت او بزرگي د شيخ مذکور معلومه وه، نو حيران سو او د پلار څخه د هغه بل مريد يي طلب د شاهد الواقعة وکړی، نو هغه مدعی مريد راغلی شاهدي يي حاکم الوقت ته اداء کړه چي ما ورسره ښخ کړی د شپي په جوال کي د شيخ د اطاق سره، نو حاکم د احتياط دپاره قاضي د محکمي او بعض علماء او شاهد د واقعي يعني مريد مدعی دپلار سره د هغه بل مريد ورسره کړه چي تاسي ورسې دغه مدفون راوکاږی، که ددغه سړي ځوی وو نو بيا به د شيخ سره قانون الهي وچلوو. خير قاضي او ملايان چي شيخ ته ورغله او ورته وي ويل



چي دغه سړى وايي چي زما ځوى شيخ وژلى دى . شيخ ورته منكر سو او وي ويله چي ما نه دى وژلى . هغه مدعى مريد ورته راتير سو او ډير سخت بنكځل يي وه شيخ ته وكړه چي ولي دلته دووسه ما و تا د شپي دلته نه كى بنخ ؟ شيخ ورته وويل چي ورسى هغه ځاى وشنى . هغو چي هغه ځاى وشانه او په وينو لري جوال يي راو كښى ، نو جوال چي يي خلاص كړى ، حلال كړى پسه پكښي كي وو . او شيخ دهغه سړي پټ كړى ځوى ته ورېغ كړه . هغه ژوندى راووتى . قاضي او علماء او د هغه بل مريد پلار حيران پاته سوله ، نو شيخ وه قاضي او ملايانو ته دمريد مدعى قصه وكړه او هغه مريد مخ توري سو . او پښيمان سو لکن پښيماني فائده نه ورته كوله .

درويش وايي : چي په اوسنى زمانه كي دغه درواغو مدعيان په شاگردانو كي بيخي ډير دي بايد استاذ د خولي په خبرو خطا نه وزي . او كه چيري پټ راز وو بايد د هر شاگرد سره يي شريك نه كړي . په راډيو كي يو پټ راز داسي ژر نه نشر كيږي لكه چي بي اخلاصه طالب ته چي پټ راز سړى ووايي خصوصاً كه دي وه هغه طالب ته دي دا هم وويله چي پام كوه چي دا خبره چاته ونه كړي .

درويش وايي چي طالبان چي د ناكامى سره مخامخ وي ، لوى سبب يي بي اخلاصي ده إلا ماشد وندر .

درويش وايي چي زما تخميناً ۶۰ شپيته كاله د درس كيږي او زه د اميانو د لاسه دونه په عذاب سوى نه يم لكه د شاگردانو د لاسه .



# يُخَدِّعُونَ اللَّهَ وَالَّذِينَ آمَنُوا وَمَا يَخْدَعُونَ إِلَّا أَنْفُسَهُمْ وَمَا يَشْعُرُونَ<sup>ط</sup> ٩

او دوى يعنى منافقين چم كوي دخداى <sup>ط</sup> سره او د هغو كسانو سره  
چي ايمان يي راوړى دى او دوى نه خطا باسي مگر خپل ځانونه او  
دوى نه پوهيږي.

**پوه سه!** چي حمله د يخادعون استيناف بياني ده يعنى د سوال مقدر  
جراب دى چي دا سوال د ماقبل څخه پيدا سو. هغه دادى چي ددغو  
منافقينو څه غرض وو چي سره د كفرباطني يي اظهار د ايمان وه عليه  
السلام او مسلمانانو ته كاوه.  
فأجيب بان غرضهم فى ذلك للاظهار الخداع.

**فائده:** يخادعون باب د مفاعلة دى. مجرد يي خدع ده. خدع په پښتو  
كي چم او فريب دچا سره كول. لکن يخادعون دلته په معنا د يخدعون  
مجرد دى، ولي دخداى ج دخوا څخه ددوى چم نه وو لآنه قبيح يمتنع  
اسناده اليه تعالى كما يقتضيه باب المفاعلة. لکن دا يك طرفه چم د  
منافقينو چي په لباس يعنى په صيغه د مفاعلي راوړى مبالغة فى  
خداعهم لأن كل فعل اذا كان على طريق المفاعلة يقتضى المغالبة  
والمغالبة يستلزم المبالغة على ما بينه علماء النحو والمعانى.

**سوال:** چم خو د هغه چا سره كيداى سي چي هغه په باطن د چم كوونكي  
نه وي خبر، لکن خداى <sup>ط</sup> خو په ظاهر او باطن د هرچا خبر دى نو څرنگه  
منافقان دخداى ج سره چم او خداع كولاى سي؟



**جواب:** بعض مفسرين دا عبارت په حذف سره د مضاف بولي اى  
يخادعون رسول الله لکن خداى ج خداى د رسول كريم ﷺ خداى د حن  
سره وبلل يعنى مضاف يي حذف كړى تعظيماً لشان رسول الله صلى الله  
عليه وسلم . ددي خبري دليل دادى چي منافقينو خو هم چم د خداى ج  
مقصود نه وو بلكه چم د عليه السلام سره يي مقصود وو .

او بعض مفسرين رح وايي چي حذف ته ضرورت نسته بلكه معامله د  
رسول سره د خداى عيناً معامله دخداى ج سره ده ، ولي چي عليه السلام  
خليفه د خداى ج دى په محكه كي او ټوله اوامر او نواهي د عليه السلام  
دخداى ج دجانبه دي ( وماينطق عن الهوى ° ان هو الا وحى يُوحى ) .

او بعض مفسرين وايي چي باب د مفاعله پر خپل ظاهر دى لکن لا  
من حيث الحقيقة بل من حيث الصورة يعنى ددوى معامله دخداى ج  
سره چي اظهار د ايمان يي وكړى او كفر يي پټ ساتلى وو ، او معامله  
دخداى ج ددوى سره چي اجراء د احكام د مسلمانانو ددوى سره وكړه او  
باوجودي چي اخبث د كفارو په نيز د خداى ج او اهل ده تر ټولو كښتي  
درجي د دورخ دي استدراجاً لهم . او عليه السلام او مسلمانانو فرمان  
برداري دخداى ج وكړه په اخفاء كي د حال ددوى او اجراء د مسلمانانو  
يي پر دوى باندي معامله د متخادعينو دوطرفه ده صورةً ومن حيث  
الظاهر هذا محصل مافى روح البيان .

**پوه سه!** چي منافقين په خپل مقصد كي كاميابه سوه ، ولي د قتل او د  
بنده او تاراك څخه د مالو د مسلمانانو دخوا محفوظ سوه ، بلكه علاوه  
پر هغه د مسلمانانو په ټولو اسرارو او پټو حالاتو هم خبريدل هم او په عين  
حال كي يي مشرकिनو دمكي جاسوسي هم كوله . او د مسلمانانو د



غنیمتو څخه یې فائدي هم وړلي . او چي آنحضرت صلی الله علیه وسلم او مسلمانان به غزاوو ته وتل ، دوی به د درواغو په عذرو او قسمو ځانونه د غزواتو څخه پاته کوله . او دا ټوله دخدای جل سلطانه دخوا استدراج وو . اللهم احفظنا من حال هؤلاء المنافقين وغيرهم .

قوله تعالى : وما يخذعون في المظهری (قراءة قراء الحرمين) وما يخذعون على صيغة المفاعلة . وقراءة غيرهم على صيغة المجرّد . دليل ددي آيت دادی چي دوی يعني منافقينو په دغه خداع سره د مومنانو خپل ځانونه غولولي دي او خطا ايستلي دي ، ولي دوی توهم کړی دی او خپل په زړو کي يې دا سنجولي ده چي موږ په دي خداع د عذاب او رسوايي څخه په امن کي سو او سره ددي چي پر خدای پاک باندي خو پته نسته او خدای جل سلطانه به عليه السلام او مومنان ددوی په دغه خداع سره خبر کړي . نو ضرر د خداع وه دوی ته راجع کيږي .

**فانده:** کلمه د واو د حال دپاره ده ای يفعلون ، مايفعلون والحال وما يخذعون آه اولفظ د نفس په ډيرو معناوو سره راغلی دی . دلته په معنی د ذات دی . قال المولوی المعنوی المثنوی رح .

بازی خودیدي ای شطرنج باز ❖ بازی خصمت به ین دور دراز

قوله تعالى : (وما يشعرون) دا جمله حال ده د ضمير څخه د ما يخذعون يعني حال دادی چي دوی احساس ددي لاهم نه لري چي ضرر د خداع موږ ته راجع دی .

**پوه سه!** چي شعور ادراك ته د حواسو خمسه وو وايي چي د انسان په شمول ټول حيوانات يې لري ، نو دوی تر حيواناتو هم بدتر دي . ته نه



ويني چي سڀي چي هر ڇو جنگره وي او خيل مالڪ يي هر ڇو وڌبوي ريغ نه ورته کوي بلڪه لکي د عاجزي ورته بنوروي او منافقين د مالڪ حقيقي په مقابل کي ولاړ دي وهڪڙا سائر الحيوانات مع مالڪيها.

**پوښتنه:** نفی د شعور د دوی څخه خو مستلزم نفی د علم لره ده ، نو په دي آيت کي گويا لايعلمون وه دوی ته وويل سول . او بل آيت په شان کي ددوی داسي راغلی : ( وتکتُمون الحق و أنتم تعلمون ) نو په هغه آيت اثبات د علم وه دوی ته کړی دی فماالتوفيق .

په روح البيان کي وايي چي چونکه دوی په علم سره عمل نه دی کړی نو دوی گويا علم نه لري لأن العلم یوجب العمل فإذا لم يعمل العالم فهو والجاهل سواء بل الجاهل اسعد حالاً من العالم الغير العامل لأن الجاهل قد يغدر فالمنافقون بمنزلة الجمادات.

### حکایت:

يو عالم د علم ظاهر ملاقات ته د يو شيخ چي په علم باطن سره آراسته وو ورغلی او د شيخ کور ، مسجد او مهمان خانه وه يوه غره ته نژدي وه ، نو عالم مذکور چي د مابنام لمونځ په شيخ پسي وکړی قرائت يي خوند ورنه کړی او پر خپل راتگ پښيماڼه سو . د مابنام تر لمانځه وروسته د غره وه خواته ولاړی د سيل دپاره ، نو عالم چي غره ته ورغلی د غره دخوا يو مخري پسي راميدان کړه . عالم مخ د مسجد د شيخ پر خوا ځني رامندي کړي دي چي مسجد ته رارسيدی شيخ دمسجد څخه راووتی . عالم په ډيره وارخطايي وه شيخ ته وويل چي دغره څخه په ما پسي مخړی پسي دی . په دي حال کي مخړی هم راورسیدی . شيخ ورته



وويل ظالمه ! ما تاته نه وو ويلي چي زما په ميلمنو كار مه لره . مخري  
لكى ورته وښورول او بيرته غره ته ولاړى .

نو شيخ وه عالم مذکور ته وويل چي تا ظاهر آراسته كړى فقط ، نو  
خكه د مخلوقه خخه يعنې مخري خخه بيريدلي او زما كه ظاهر خراب  
دى لكڼ باطن مي د خداى ج په خوف آباد دى ، نو ددي سببه مخلوق  
زما خخه بيريزي . يعنې نو عالم مذکور دخپلي بدگمانى خخه توبه  
وكښل او نادم سو .

**فائده :** پر هر عالم لازمه دي چي دعلم سره عمل خاصتاً لوجه الله ولري  
او د ریا او سمعت خخه خلاص عمل او عبادت وكړي . وفى الحديث :  
قال عليه الصلوة والسلام مخاطباً للأمة هغه چي زه ډير بيريزم پرتاسي  
باندي هغه شرك اصغر دى قالوا وما الشرك الاصغر ؟ صحابه وو ورته وويل  
چي شرك اصغر خه شي دى يارسول الله ؟ قال الرياء . عليه السلام زياته  
كړه چي په ورځ د قيامت چي خداى پاك وه بندگانو ته جزاء د اعمالو د  
خير وركوي مړاينونو ته به وايي چي ولاړ سئ هغه چاته چي تاسي دهغه د  
ليدو دپاره عملونه كوله په دنيا كي . ايا تاسي د هغو سره يو خير او  
ثواب پيدا كولای سئ .

په حديث قدسي كي راغلي دي خداى جلّ و ايي : أنا أغنى الشركاء عن  
الشرك . سعي رح :

بروى دريا خرقة سهلت دوخت : وگر برخدا در فروشى نيكوست

والخلوص من الرياء صعبٌ جداً . قال عز قائلٌ .



# فِي قُلُوبِهِمْ مَرَضٌ فَزَادَهُمُ اللَّهُ مَرَضًا وَلَهُمْ عَذَابٌ أَلِيمٌ يُبَاكَتُونَ ۝۱۰

په زړو کې ددغو منافقینو ناجوړي سته، خدای ﷻ یې هغه ناجوړي وړ زیاته کړه په سبب ددې چې دوی درواغ ویله.

**پوه سه!** چې قاضي بیضاوی رح او قاضي ثناء الله رح او صاحب د روح البیان رح په یوه خوله او اتفاق دا وایي چې مرض حقیقتاً وه هغو عوارضو ته وایي لکه د سر درد، محرقه تبه، د نس درد وغیره ته چې بدن انساني ته عارض سي. او د اعتدال خاصه څخه یې وباسي. او ضعف ورته پښن کړي. او گاهي مفضی وه مرگ ته وگرځي. او مجازاً وه اعراضو قلبیه ته هم وایي چې روح د اعتدال څخه وباسي.

او د روح د کمالاتو او د فضائلو مانع سي لکه جهل بالله او حسد او کبر وغیرها. او چې دغه اعراض وه نهایت ته ورسېږي چې کفر دی، نو سبب د هلاک ابدی وگرځي چې ژوند د دوږخ دی. نو په دغو منافقینو د عصر نبوی ﷺ کې دواړه قسمه امراض موجود وو. اما الأمراض المجازية فقد حسدوا مع النبی ص والمؤمنین فی کلمة الحق وکانوا علی أخبث الأمراض النفسانية حتی اوصلهم الی الکفر بمحمد صلی الله علیه وسلم والکفر بالقرآن والکفر بالتوراة وذاک هو الهلاک الابدی.

واما الأمراض الحقیقة د منافقین مذکورون زړونو به حسي درد کاوه او طبیعتونه به یې خراب وه چې ددوی ریاست دلایه ووتی او دوی ثبات او قوت د دین محمدي لیدی او د خدای جل سلطانه دخوا څخه دواړه



مرضه دوى ته مخ پر زياتيدو وه .

اما الاول هر حكم الهي چي به پر عليه السلام نازلیدی ، دوى به انكار  
خني كاوه او عداوت به يي نور د عليه السلام سره مخ پر ډيريدو وو . نو  
خداى ج پر زړو ددوى طبع او رين زيات كړى لعلمه تعالى بانهم لايوثر فى  
قلوبهم الانذار والتذكير .

واما الثانى فلأنه يزدد تألم قلوبهم وحرقتها على ازدياد الله تعالى نصر  
نبيه ﷺ والمؤمنين على اعدائهم و تبسط دين الإسلام فى القرى والبلاد و  
دخول الناس فوجاً فوجاً فى دين الله والإتفاق والإتحاد بين المؤمنين .  
قوله عذاب أليم : أى فى الآخرة په داسي ډول چي بدنونه او زړونه ددوى  
به ټوله سوځي .

روح البيان او تفسير مظهري وايي چي أليم فعيل په معنى د مَفْعَل دى  
يعني په معنا د مفعول دى .

**سوال :** درد كرده شده خو اهل النار دي خودي او خو درد دهنده دي نو  
وصف د عذاب په مفعول سره څرنگه دى ؟

**جواب :** دا مفسرين وايي چي وصف د عذاب په أليم سره مبالغه ده په  
شدت كي د عذاب . او بعض مفسرين رح وايي چي فعيل يعنى اليم په  
معنا د مُفْعِل على صيغة اسم الفاعل دى يعنى درد دهنده . نو پر دي تقدير  
خو اتصاف د عذاب په اليم سره حقيقت دى . لكن فعيل په معنا ده مفعِل  
نه دى راغلى .

درويش وايي چي فعيل په معنا د مفعِل خو راغلى دى كه څه هم شاذ  
دى . كما فى قول الشاعر :



آمن ریحانه الداعی السميع \* یورقنی و اصحابی هجوع.

دغه سميع په معنا د مُسمِع پر صيغه د اسم فاعل . ريحانه د شاعر خور وه چي چا په زور ځني نيولي وه . نو شاعر ته د هغي د فراق د سببه خوب نه ورتی . نو دی وايي چي ايا د ريحاني دخوا يو څوك په ما خبري اوري چي ماته خوب نه راځي او زما ټوله ملگري بيده دي . دا تجاهل د عارف دی ولي چي په حقيقت کي دی پوهيدی چي سميع نسته بلکه د پریشانی د سببه ده ته خوب نه ورتلی .

قوله بما يكذبون : پوه سه ! چي كلمة الباء سببه ده او لفظ د كانوا زائد دی دپاره د استمرار د کذب دی ای سبب کذبهم المستمر فی قولهم آما آه **پوه سه !** چي د کوفي قراء يي په تخفيف وايي نو معنا مامرّ آفا او باقی قراء يي په تشديد د ذال وايي يعني ( بما كانوا يكذبون ) ای الرسول صلی الله عليه وسلم لکن دا تکذيب الرسول ﷺ صرف په زړه کي ددوی وو .

**فانده :** کذب يعني درواغ گناه کبیره ده . او په حديث مبارك کي راغلي دي چي درواغ دري ځايه روا دي . يو د ميره او د مايني تر مابين چي يو وه بل ته وايي چي ته پر ما ډير گران يي او په حقيقت کي دا غسي نه وي صرف د کورنی چارو د اصلاح دپاره دا درواغ وايي . او بل په اصلاح کي د ذات البیني عداوت کي دخلگو درواغ وايي . او بل په جنگ کي درواغ وايي لأن الحرب خُدعة .

**فانده :** خبري دپاره د مقاصدو واسطه دي نو که هغه مطلب مباح وو نو درواغ په هغه کي ويل گناه ده . او که هغه مطلب واجب وو نو که په رشتيا ويلو سره حاصلیدی نو درواغ ويل پکښي حرام دی . او که بي



درواغونه حاصلیدى ، نو درواغ ويل پکښي واجب دى کما فى انقاذ  
البرى من الظالم السفاک . او تعريض يعنى په ظاهره کذب او په باطن کي  
رشتيا کذب منهى عنه نه دى . لکه په يوه حديث کي چي راغلي دي .  
چي عليه السلام او ابوبکر رض سره ملگري وه . يو کافر چي عليه  
السلام يې نه پيژندى وه ابوبکر رض ته يې وويل چي دا ستا سره ملگرى  
سرى څوک دى ؟ ابوبکر رض ورته وويل : رجل يهدني السبيل دهغه کافر  
دا خيال سو چي ظاهر لار راښيي لکن د ابوبکر رض مراد الهداية الى الله  
وو .

وما ورد فى الخبر أَنَّ ابراهيم على نبينا عليه الصلوة والسلام كذب ثلاث  
كذبات فهو ايضا محمول على التعريضات و تسميتها بالكذب انما هو باعتبار  
الظاهر . يو دا وو : ( اِنِّى سَقِيمٌ ) بل داچي : ( بل فعله كبيرهم ) بل دا چي د  
ماينى په باره کي چي ساره يې نوم وو ده وه هغه ظالم جبار باچا ته وويل :  
( هذه اُختى ) .

د اول تعريض سبب دا وو چي نمروديانو ده ته بلنه ورکړه چي زموږ  
سره د اختر په ورځ ولاړسه زموږ د ملايانو شوکت به وويني ، ده ورته  
وويل چي زه ناجورى يم ، غرض يې دا وو چي زه په سبب ددي چي تاسي  
ستوري خدايان بولى ، نو زه قلبى ناجورى يم . په دي تعريض کي دده  
اصلي غرض دا وو چي ددوى څخه ځان پاته کړى ترڅو چي بتان مات  
کړي .

درويش وايي : دهغو مشرکانو د ابراهيم عليه السلام د زمانې د اختر  
د ورځي عادت دا وو چي دوى ښه ښه خواړه به يې کورو کي پاڅه کړه او  
لوى بت خانه چي ددوى وه ، ډير به يې په مفروشانو عاليه شائسته کړه



او بتان به يي هم ډير صفا كړه او هغه ماكولات به يي راوړه د بتانو په مخ كې به يي دپاره د تبرك كښينبول . او دوى به ټوله ځني ولاړل . او په صحراء كې به يي خوشحالي او ساتيرى كاوه . چي ښه به يي ځانونه ستړي كړه او وږي به هم سوه ، نو به بيرته بتخاني ته راغله او هغه دودى چي ددوى په عقیده بتانو برکت پكښي اچولى وو په مزه مزه وخورله او بتانو ته به يي د تعظيم سجدې وكړي ، نو به كورو ته ولاړل .

نو ابراهيم عليه السلام چي ددوى څخه ځان په بهانه د (إني سقيم) پاته كړى ، نو د موقع څخه په استفاده سره چي دوى ته وښيي چي دا ستاسي خدايان څومره بي وسه او ضعيفه دي چي د خپل ځانه څخه ضرر نس دفع كولاى ، نو تاسي دداسي ضعيف جماد مخلوق عبادت ولي كوى؟ په دي اميد چي موږ ته به يي نفع راوړسيري او دفع د ضرر د موږ څخه وكړي . نو هغه وو چي تيري يي وړ واخيستى او ټوله كوچنى كوچني خدايان يي ټوټه ټوټه كړه او په ابتداء كې يي ورته وويل : (مالكم لاتاكلون) او تيري يي د هغه لوى خداى بت وه مخ ته كښينودى او ماکولات يي ټوله سره چپه كړه . او ځني ولاړى .

دوى چي غرمه راغله بت ځانه ټوله لرلي ده او بتان ټوله ټوټه ټوټه پراته دي نو يي وويل : (من فعل هذا بالهتنا) او دوى سره وويل چي دا كار د ابراهيم عليه السلام دى . نو مشرانو ددوى وويل : (فأتوا به) آه نو ابراهيم عليه السلام يي راوستى او ورته وي ويل چي دا كار تا زموږ دخدايانو سره كړى دى ، نو ابراهيم عليه السلام ورته وويل : (بل فعله كبيرهم) چي دا كار دهغه لوى خداى دى چي تيري يي وه مخ ته پروت دى .



ابراهيم په دې قول کي چي : بل فعله کبيرهم دا غرض وو چي دا د  
بتانو ماتول ما په سبب ددغه لوی خداي د بغض او عداوت د سببه  
وکړی.

درويش وايي : نو پس له دغه کاره د ابراهيم عليه السلام نمرود امر  
وکړی چي د فلاني غره په لمن کي تاسي ټوله بوټي او لرگي جمع کوی  
چي ابراهيم پکښي وسوځو او دخپلو خدايانو کومک وکړو . او خلگو هم د  
بوټو په جمع کيدو پيل وکړی او ميل په ميل کي يي لرگي جمع او ابراهيم  
عليه السلام يي ورواچاوه . خداي پاک ده ته نجات ورکړی لکه داقصه به  
وروسته په قرآن شريف کي په تفصيل راسي .

نو نمرود چي په دې کار کي پاته راغلی نو يي ابراهيم عليه السلام ته  
حکم ورکړی چي زما د مملکته ووزه . هغه وو چي ابراهيم عليه السلام  
سره د خپلي همسفرې ساره مجبوراً د ملک د نمرود ولاړی .

درويش وايي چي د ( هذره اختي ) تعريض بيان به په وروسته کي چي  
د ابراهيم عليه السلام پوره قصه په قرآن مبارک کي راسي درته وبه کړه  
سي . انشاء الله العزيز . حاصل د حال د منافقينو دادی چي دوی د  
حضرت سيد المرسلين صلی الله عليه وسلم او د مسلمانانو سره په  
درواغو ويلو سره خپلي شپي او ورځي سباح کولي . او د ځان او مال  
حفاظت يي په درواغو سره کاوه ، لکن د درواغو ميدان لنډ دی . کما  
سيأتی فی قصة غزوة تبوك انشاء الله تعالى . سعدي شيرازي رح وايي :

گر راست سخن گويي و در بند بمانی به زانکه دروغت دهد از بند رهائی

قال الله عزوجل :



## وَإِذَا قِيلَ لَهُمْ

یعنی چي وبه ويل سوه د مسلمانانو دخوا وه دغو منافقانو ته

## لَا تُفْسِدُوا فِي الْأَرْضِ

تاسي فساد مه کوی په مخکه کي

**پوهه سه !** چي فساد هر ضررناکه قول او فعل ته وايي او ضد دده صلاح ده چي هر فعل او قول ته چي فائده پکښي وي وايي .

**سوال :** مفعول مالم یسم فاعله ده قيل خو جمله ده لا تُفسدوا ده ، نو جملي ته څرنگه اسناد صحي دی ؟

**جواب :** اسناد وه جملي ته په تاويل د هذا القول دی . فافهم .

**سوال :** د يهود فساد فی الارض څه وو ؟

**جواب :** يهود به اهل مکه او نور قبائل د مشرکانو به يي وه جنگ ته د مسلمانو آماده کول او باعث کول به يي حتی چي مکي مکرمي ته به يي وفدونه استول او مشرکانو ته د مکي به يي ويله چي که تاسي جنگ د مسلمانانو سره شروع کړی موږ مو هم ملگري يو . او دا به يي هم ويله چي مسلمانان زموږ او ستاسي گډ دښمنان دي ولي موږ او تاسي ټوله کافران بولي . او د مسلمانانو احوال به يي په طور د جاسوسی کفارو او مشرکانو ته استوله . او د مسلمانانو د اوس او خرج د قومو ده انصار به يي د بي اتفاقی او يو د بل سره د جنگولو کوشش کاوه . إلى غير ذالك



من سوء اقوالهم وافعالهم.

## قَالُوا إِنَّمَا نَحْنُ مُصْلِحُونَ<sup>(۱۱)</sup>

دوى به ناصح مذکور ته په جواب کي ويل موږ نه يو مگر اصلاح کوونکي.

**پوهه سه!** چي دا جمله جواب دى د اذا ده او په ډير کلکه او مبالغه يي جواب ورکړى يعنې د مفسد خطاب گر سره وه موږ ته نه ښايي ولي چي زموږ حال په اصطلاح کي حصر دى.

سوال: دغه مذکوره فسادونه خو په دي کوله او دوى چي معلوم هم وه نو دوى څرنگه ويله: (إنما نحن) آه.

جواب: ددوى په عقیده دا ټوله کارونه چي ذکر سوله عين ثواب او حق بلله. ولي په زړو کي ددوى مرض د کفر او د يهوديت وو او دا کارونه ددوى په عقیده خدمت د يهوديت باله. نو ځکه دوى انکار د فساد څخه وکړى. کما قال الله جل سلطانه فى آية مستقلة: (أفمن زين له سوء عمله فرءاه حسناً).

تفسير ايوبى حنفى د نصير احمد احمدى لخوا سکين او pdf سو. د دعا په هيله احمدى! واتساپ ۰۷۴۹۸۴۹۵۶۹.



## أَلَا إِنَّهُمْ هُمُ الْمُفْسِدُونَ وَلَكِنْ لَا يَشْعُرُونَ ۝۱۲

خبر او آگاه اوسئ اي مسلمانانو چي دغه منافقين دوى دي مفسدان  
يعني فساد پر دوى حصر او بند دى لکن دوى شعور نه لري

پوهه سه ! چي د يشعرون مفعول محذوف دى يعني انهم مفسدون.

فانده: په نفي کي د شعور ددوى څخه اشاره خداى ج وه دي ته وکړه چي  
فساد ددوى لکه محسوس دى لکن ددوى حواس ته د کفر د مرض د  
سببه آفت رسیده دى.

قال السعدى رحمه الله عليه :

کسى مرا که پندار در سر بود ✽ مپندار هرگر که حق بشنود  
نر علمش ملال آيد انر وعظ تگ ✽ شقایق بباران نروید نر سنگ  
د سعدى رحمه الله عليه مقصد دادى چي هر سړى چي دده په عقیده ځان پر حق  
بولي لکه دغه منافقين د عصر نبوى ﷺ نو ددغه سړي طمع مه کوه هېڅ  
کله چي حق دي واورى. دغسي سړى د بنووني څخه د حق خوابدې  
کيږي. او د وعظ څخه د واعظ تنگيږي. د مثال په توگه گل لاله په سبب  
د باران نه شنه کيږي په ډبره کي. نو ددغو منافقينو زړونه لکه ډبري وه  
نو ځکه په باران د وعظ نبوى ﷺ يا د اصحابو رض ددوى په زړو کي گل  
لاله د ايمان او قبول وعظ نه پيدا کيږي. کما قال الله تعالى : ( أَفَمَنْ زُيِّنَ  
لَهُ سَوْءُ عَمَلِهِ فَرَأَىٰ حَسَنًا ) قال المولى الرومي رحمه الله عليه :

ای که خود مرا شیرینزدان خوانده ✽ سالها شد باسگ در مانده  
چون کند آن سگ برای تو شکار ✽ چون شکار شدستی آشکار



غرض دمولانا رح دادی چي دغو منافقانو خپل ځانونه ددوی په خیال  
مخبران د لاري د حق بلل يعني خپل ځانونه يي پر حق بلل مع هذا ډیر  
کلونه د نفس خبیث چي په مثال دسپي دي عاجزه راغلي وه يعني څوک  
چي د نفس او خواهشات کي د نفس يعني حب الرياسة والدنيا گرفتاره  
وي هغه څرنگه شیر یزدان وي يعني پر حق کیدلای سي . او څرنگه به هغه  
سپي ستا دپاره د حق ښکار وکړي . چي ته پخپله د هغه سپي نفس  
ښکاروي په ښکاره . يعني گرفتار په شهواتو کي د نفس اماره يي لکه  
دغه منافقان چي وه هرگز په سبب د وعظ او تبلیغ وه حق ته نسي  
رسیدای . ولنعم ما قیل :

آن کس که نداند و بداند که بداند \* در جهل مرکب ابد الدهر بماند  
درویش وایي چي دا بعینه حال د منافقانو د عصر نبوی ﷺ وونو  
ځکه نصیحت د مومنانو په دوی کي تاثیر نه کوی . او دوی به ویل : (إنما  
نحن مُصلحون) او هم ورته حال دی د هغه بعض کسانو چي سیاست او  
چارچلند د غریبانو بالخصوص د امریکایانو او انگریزانو تر قوانینو د  
اسلام او قرآن او تر سیاست د شریعت غرا نبوی ﷺ په زړو کي خوښ وي  
هغه هم د اسلام سیاست او قوانینو ته غوږ نه نیسي . ولي په زړو کي  
محبت د سیاست امریکایي موجود دی . قال الله تعالی :



# وَإِذَا قِيلَ لَهُمْ آمِنُوا كَمَا آمَنَ النَّاسُ

او چي وه به ويل سوه وه دغو منافقينو ته چي تاسي ايمان راوړى لكه  
چي ايمان راوړى نورو خلكو يعني دا نفاق پرېږدى .

**پوه سه!** چي لام په الناس كي دپاره د عهددى ، مراد ځني مسلمان دى .  
او يا د منافقينو چي اكثر يي يهود وه قوي كسان دي لكه عبدالله بن  
سلام ﷺ و اتباعه چي په يهودو كي يو ستر عالم وو .

**فائده:** كاف د كما په معنا د مثل دى او مثل صفت د مصدر محذوف دى  
. اى آمنوا ايماناً مثل ايمان الناس نو كاف په محل كي د نصب دى كذا  
فى روح البيان . او بعض مفسرين رح چي لام د (الناس) دپاره د جنس دى  
. او وايي چي مراد د جنس څخ هغه كامل فى الانسانيت دى .  
ډيره ضعيفه توجيه ده كمالا يخفى .



# قَالُوا اَنْتُمْ مِّنْ كِبَا اَمِّنَ السُّفَهَاءُ ط

منافقينو به ويل ايا موږ به ايمان راوړو لکه بي عقلان خلکو چي ايمان راوړی دی .

**پوهه سه !** چي همزه د ( اَنْتُمْ ) دپاره د انکار دی يعني داسي ايمان خو موږ نه راوړو لکه چي بي عقلان خلکو چي راوړی دی .

**فائده:** لام تعريف دپاره د عهد دی . چي مراد ځني معلوم کسان دي يعني مسلمانان او يا لام د جنس دی يعني جنس بيعقلان چي ددوی په گمان فاسد په دغه جنس کي مسلمانان هم داخل دي .

**پوهه سه !** چي سَفَه قصور د عقل او خِفَة د رايي ته وايي .

**سوال :** مسلمانانو ته منافقانو بي عقلان ولي ويله او سره ددي چي مسلمانان خو کامل العقل کسان وه ؟

**جواب :** دا ويل ددوی د نهايت حماقت او ضلالت او غوايت څخه کيږي ، ولي چي ددوی په فاسده عقیده اسلام يو غلط دين وو ، نو خود يي دوی تابعان د اسلام سُفَهَاء بلله ، ولي څوک چي ضلال هُدی بولي نو به خامخا هُدی ضلال بولي .

او منافقانو خپل دين د يهوديت چي په حقيقت کي ضلال وو هدايت باله نو ځکه دين د اسلام چي په حقيقت کي هدايت وو ددوی په فاسده عقیده ضلال وو . نو لازماً ددوی په عقیده تابعان يي سُفَهَاء وه .



او يا ددي سببه سفهاء وبلبل چي اکثر د مسلمانانو دهغه عصر مسکينان او فقراء وه لکه صهيب رضي الله عنه او بلال رضي الله عنه ، ابوهريره رضي الله عنه او اصحاب صفه رضي الله عنهم . دا غنياوو قدیماً و حديثاً دا وينا ده چي فقراء صرف بي عقلان دي .

**سوال :** ناصح په دي قول کي ( آمنوا کما آمن الناس ) خو مسلمان وه نو منافقين څرنگه مخامخ د مسلمانانو دا جواب ووايه په دي جواب سره ، خو ددوی نفاق د مابين څخه تلی او مجاهرت بالكفر لارمیدی ؟

**جواب :** اول دادی چي دوی دا جواب مخامخ وه مسلمانانو ته نه وایه بلکه په خپل مابين کي به يي سره وایه ، لکن خدای جل جلاله دوی بي پردي کړه او ددوی مقاله يي مسلمانانو ته ښکاره کړه .

**دوهم جواب :** چي منافقانو لعنهم الله تعالى دا جواب په خوله مسلمانانو ته نه وایه بلکه په زړه کي د ځانه سره دا خبره کوله ، مگر خدای جل جلاله ددوی خباثت مسلمانانو ته ښکاره کړی . دا هم د خدای جل جلاله دخوا څخه يو دنيوي عذاب وو چي دوی به يي رسوا کړه .

**دریم جواب :** ابوالسعود رحمته الله عليه په ارشاد کي راوړي دي هغه دا چي منافقين د عصر نبوی صلی الله علیه و آله په نفاق کي ډیر رسیده خلک وه ، داسي خبري به يي د اصحابو کرامو رض سره کولي چي هغو خبرو به دوه احتمال درلوده . يو احتمال به يي بد احتمال وو چي هغه ددوی مراد وو . او بل احتمال به يي ښه وو او په هغه احتمال به يي مسلمانان خطا ئيستله . نو بناء علی هذا دغه خبره ( انؤمن کما آمن السفهاء ) هم دوه احتمال درلوده . يو احتمال داوو چي ایا موږ به داسي ایمان راوړو لکه بي عقلان يعني لکه تاسي مسلمانان . دا احتمال ددوی مراد وو . او بل احتمال داوو چي



ايا موږ بي عقلان يو چي د بي عقلانو ايمان به راوړو يعني چي په زړو کي مو ايمان نه وي او صرف په خوله به د ايمان کلمه وايو. دا خود بיעقلانو کار دی. موږ خوشکر بي عقلان نه يو. زموږ خوله او زړه سره برابر دي. په دي احتمال يي مسلمانان خطا ئيستله. نو دا خبره چي دوی مخامخ وه ناصحانو ته د (آمنوا کما آمن الناس) وکړي نو ددوی کفر جهراً و علانیتاً ته نه راوړي. فافهم.

ددې جواب تائيد هغه حديث شريف هم کوي چي مسلمانانو به عليه السلام چي په يوه خبره به نه سو پوه (راعنا) به يي ويل، يعني ده زموږ د حال مراعت وکړي يعني دپوهيدو خيال يي وساته. دا خبره په ژبه کي د يهودو بد ښکښل وه. يعني دوی به يو بل ته (راعناً) يعني احمقه ويل، نو منافقينو په دي کلمه د مسلمانانو ډير خوشحاله سوله او دوی به سره ويله چي پخوا به مو عليه السلام ته پشلا ښکښل کول. اوس به يي مخامخ ورته کوو. نو عليه السلام چي به وعظ او نصيحت مثلاً کاوه يو منافق به ورځ کړه (راعناً) حتی چي خدای جلّ و علاه ددوی دغه پټ راز ښکاره کړي او مسلمانان يي امر کړه. (يا ايها الذين آمنوا لا تقولوا راعنا وقولوا انظرنا) يعني په (انظرنا) کي بهانه د ښکښلو د منافقينو نسته بخلاف راعنا.



# الَا اِنَّهُمْ هُمُ السُّفَهَاءُ وَلَكِنْ لَا يَعْلَمُونَ ﴿١٣﴾

آگاه اوسئ چي دغه منافقين دي فقط بيوقوفان لکن دادی چي دوی په خپله بي عقلي نه پوهیږي .

**پوه سه !** چي خدای پاک پر منافقینو رد وکړی او سخت رد چي سفه یي پر دوی په ضمیر فصل سره حصر وگرځول . او دا یي ارشاد وکړی چي پر خپله سفه علم نه لري ، ولي چي تر دي لويه بي عقلي به چيري وي ، چي سړی دپاره د حظوظو دنیویه وو ، يعني حفظ الدماء والاموال دخپله کتابه تورات څخه منکر سي . او د آخرت ثوابونه او جنتونه د لاسه ورکړي په فاسد گمان چي زموږ نيکه گان انبياء دي او موږ د دوږخ څخه ساتي . نو دوی د جهل مرکب په مرض اخته دي چي هيڅ علاج يي ممکن نه دی .

قال الشاعر ولنعم ما قيل :

وآن کس که نداند و بداند که نداند او آسپ خود انرگبد فیرونره جهانده

**فائده:** تفسير مظهري وايي چي حق جل شانہ دمخه په حال ي د منافقینو لایشعرون ذکر کړی او په دي ځای کي حال د منافقینو په لایعلمون سره بیان کړی . ددي سبب چي فساد د منافقینو په حس سره معلومیدی کماثر سابقاً او هر چه امور د دین دي هغه وه فکر او علم ته ضرورت لري ، نو ځکه په امورو کي د دین چي سفیه څوک دی دوی یي په لایعلمون سره اعلان کړه . او ورته بیان په روح البیان کي هم موجود دی لکن په عبارت طویله .



**تنبيه:** لکه چي منافقینو د عصرنبوی ﷺ دپاره حفظ د امور دنیویه وو  
يعني حفظ الدماء والاموال من المسلمين وحفظ الرياسة والجاه عن  
المجاهدين من اهل جلدتهم يعني قوم ددوی چي يهود وه او د هر فريکه  
سره په مدهانت او غوره مالی کولي کذالك بعض علماء الدور الحاضر  
مدهنون المقتدين حتی که چيري مقتديان ددوی سود خواره وه دوی په  
خپلو نصائحو کي د سود قبائح نه بیانوي. او که يي مقتديان د  
امريکايانو طرف داره وه، دوی په دي موضوع کي هيڅ بحث نه کوي او  
قبح او ملامتيا پر دغو خلگو نه بیانوي وهکذا نور قبائح که يي په  
مقتديانو کي وي، نه يي بیانوي، بيريزي چي د منصب د امامته مي  
ونه باسي.

**فائده:** په اوسنی زمانه کي پر عمومي خلگو حُب الدنيا و حُب الجاه  
وحُب الجلال والعمل للرياء والسُمعة غالب دی لهذا مسلمانان ورځ په  
ورځ مغلوبه کيږي او کافران دوی په نقودو وه خپل ځان ته جلبوي.

(قال حامداللفاف اذا اراد الله هلاك امرئ) چي اراده سي دخدای جل  
جلاله وه هلاك ته ديوچا. (عاقبه بثلاثة اشياء) نو ده ته عقاب ورکوي يعني  
مبتلا کوي يي په دري شيانو سره (الأول يرزقه العلم ويمنعه عن عمل  
العلماء) اول چه خدای تعالی سړي ته علم ورکړي او محروم يي کړي  
دعمل څخه د علماوو. يعني په ورکړه سوي علم عمل نه کوي لکه د  
علماء صالحين رح لکه چه علماء اخباروته د يهودو علم بالتورات  
خدای ج ورکړی وو لکن په خپل علم يي عمل ونه کړی (والا لآمنوا  
بمحمد صلى الله عليه وسلم)



(والثاني يرزقه صحبة الصالحين ويمنعه عن معرفة حقوقهم) دوهم داچي په  
صُحبت د صالحانو عملاوو رح او اولياوو رح يي خداي جل جلاله مشرف  
کړي لکن د حقوقو څخه دهغو محرومه پاته وي.

(والثالث يفتح عليه باب الطاعة ويمنعه عن الاخلاص بل ابتلاه بالريا  
والسمعة) او دريم دادی چي خداي ﷻ د طاعت دروازه پر سړي خلاصه  
کړي يعني توفيق د عبادت ورکړي لکن محروم يي کړي د اخلاصه څخه  
په هغه عبادت کي بلکه په بلاء د ريا او سُمعي يي اخته کړي.

قال العارف الشيرازي رحمه الله عليه:

عبادت باخلاص نیت نکوست ❖ وگرڼه چي آید نرېي مغر پوست  
چي نر نار مغ درميانت چي دلقي ❖ که درپوشي اله بهر پندانه خلق

وفي موضع آخر:

بروی دریا خرقه سهلت دوخت ❖ اگر برخدا درفروشي نکوست

وفي موضع آخر:

که داند چو در بند حق نیسی ❖ اگر بیوضوء در نماز ایستی  
اگر جز بحق ﷻ میروند جاده ات ❖ در آتش فشاند سجاده است

درویش عبیدالله وایی:

که فاسق یم که فاجر یم یا الله! ❖ اشاعت د دین می خوښ دی یا الله  
هذا إشارة الى الحديث النبوي ﷺ ان الله قديؤيد الدين بالرجل

الفاجر او کما قال ﷺ:

ما کامیابه په تفسیر کي د قرآن کي ❖ وروسته هرڅه چي سوه پښه زما رضاده  
پر اسلام باندي مرگ غواړم دخدايه ❖ دتفسیر تکمیل هم غواړمه دخداي



**پوه سه!** چي تر دي اوسه خداى ﷻ بيان د مذهب د منافقانو كاوه او ددوى د نفاق او كفر اثبات يي كاوه. همدا اوس بيان د معامله ددوى كوي سره د مسلمانانو او سره د كافرانو. يعنې مجاهر كفارو د يهودو. ولي چي منافقانو د دواړو ډلو يعنې د مسلمانانو او ددوى د مجاهره كافرانو رضا مد نظر وه. او كافران مجاهرو ته يې خپل او هم عقیده والى ورنښوى. او مسلمانانو ته يې دپاره د امن او امان د ځان او د مال او عيال په اظهار د ايمان ورنښوله. او په دې لار كي څه نا څه دوى كاميا به هم وه.

فقال عز من قائل:

## وَإِذْ يَقُولُ الَّذِينَ آمَنُوا قَالُوا آمَنَّا

او چي دوى ملاقى او يوځاى سي د هغو كسانو سره چي ايمان يي راوړى وو (يعنې المهاجرين والانصار) دوى وايي چي موږ ايمان راوړى دى (يعنې لكه ستاسي ايمان)

وهذا منهم كذبٌ محضٌ. په حديث مبارك كي راغلي دي چي يوه ورځ رئيس المنافقين عبدالله ابن ابى سره د څو كسانو هم نفاقو روان وه چي د ليري يي مسلمانان وليدله، نو ابن ابى وه خپلو ملگرو ته وويل: چي تاسي گورئ چي زه دغه سفهاء څرنگه ترځان تيروم او تاسي ځنډي خلاصوم. خير چي سره نژدي سوله، ابن ابى اول ابوبكر صديق رضي الله عنه ترلاس ونيوى يعنې د روغېر دپاره او ورته وي ويل: (مرحبا بسيد بنى تميم الصديق وشيخ الاسلام وثانى رسول الله فى الغار الباذل نفسه وماله لرسول الله ﷺ) او بيا يي عمر رضي الله عنه ترلاس ونيوى او ورته وي ويل: (مرحبا بسيد بنى عدى



الفاروق القوی فی دینه الباذل نفسه وماله لرسول الله ﷺ) او بیا یی  
 علی رضی الله عنه ترلاس و نیوی او ورته وی ویل : (مرحبا بابن عم رسول الله ﷺ  
 وسید بنی هاشم ما خلا رسول الله ﷺ وختنه) نو علی رض ورته وویل  
 یا عبد الله ده خدایه و بیریره او منافقت مه کوه، ولي چي منافقان بد  
 دمخلوق دي. ابن ابي ورته وویل: ته ودریره یا اباحسین تاخرنگه ماته  
 داخبره وکړه. قسم په خدای چي زموږ ایمان لکه ستاسي ایمان دی. باره  
 سره جلاسوه.

نو ابن ابي وه خپلو ملگرو ته وویل چي وگورئ څرنگه مي ترځان تیر  
 کړه او تاسي هم هرځای چي مسلمانان په مخه درسي دغسي معامله  
 ورسره کوی لکه ماچي ورسره وکړه. نو ملگرو ورته وویل چي موږ به تل  
 په خیر سره یو چي ته ژوندی یی. نو دا آیت نازل سو.

درویش وایی: چي دا قصه روح البیان او قاضی بیضاوی رح او نورو  
 مفسرانو هم رانقل کړیده. او هغه سوال چي په حاشیه کي د بیضاوي  
 راغلي چي دا قصه موضوعي ده په دلیل ددي چي سورت بقره په اول کال  
 کي د هجرت نبوی ﷺ نازل سوی دی او حضرت علی رضی الله عنه خو فاطمه رضی الله عنها په  
 سنه دوهم کي د هجرت په نکاح کړیده. نو څرنگه ابن ابي حضرت علی ته  
 ختن وویل او ختن خو دلور میره بولي.

عاصي وایی چي بعید نه ده چي لفظ دختن دي سهواً دبعض رواتو  
 څخه ویل سوی وي. او بل داچي سورت بقره که څه هم په مدني سورتو  
 کي حسابول سوي ده. لکن ټوله سورت په یوه پلانه دی نازل سوی. په  
 دلیل ددي چي منافقان وروسته ترغزا د بدر پیدا سوله په اتفاق د  
 مفسرانو رح او د بدر غزا د سنه دوه ۲ په اول کي پېښه سویده، نو په دغه  
 وخت کي یعنی په اول د سنه ۲ دهجرة دي امکان لري چي علی رضی الله عنه دي



دعليه السلام زوم گرځيدلى وي. او دمنافقانو وجود دي هم په سنه ۲ كي وجودته راغلى وي والله اعلم.

او حافظ ابن حجر دا قصه د راويانو درواغ بللي ده. بعضي محدثين سند ددغي قصي سلسله الذهب بولي. او ابن حجر رحمته الله عليه وايي چي سند ددغي قصي سلسله الكذب دى. والله اعلم بالصواب.

## وَإِذَا خَلَوْا إِلَى شُيُطَانِهِمْ

او چي دوى جمع او يوځاى شي (نو الى په معنى د مع دى او يا چي دوى تنها سي نو الى په معنا د باء دى) دخپلو شيطانانو سره.

**پوه سه!** چي مراد د شيطانانو څخه هغه مجاهرين يهودان دي چي د شيطان سره په عناد او سرکښي كي مشابه دي. او د شيطانانو اضافت چي يي و دوى ته وکړى دجهته د اشتراك په کفر كي.

فى روح البيان (کل کاهن متهم ففوشيطان) او ضحاک رحمته الله عليه وايي چي مراد د شيطانانو څخه ددوى کاهنان چي په قريظه وو كي کعب بن اشرف وو. او بنى اسلم كي ابو برده وو او دجهينه وو په قبيله كي عبدالدار وو. او په بنى اسدو كي عوف بن عمرو او په شام كي عبدالله بن اسود وو. او ددوى او د عربو دا عقیده وه چي دغه کاهنان په غيبو او په اسرارو خبر دي. او دا يي هم عقیده وه چي دهر کاهن سره شيطان ورسره دى او هغه يي په غيبو او اسرارو خبروي. کذا فى التيسير.

**خبرتيا!** په کوټه او اطرافو بلکه په ټوله پاکستان كي دغسي غيب گويان سته. نر لاشه کوي په بنځو كي هم ورته بنځي سته چي په اصطلاح پتي خبري معلوموي. په نرو كي په نامه د ملاقلانى، خليفه قلانى ورته



وايي او په ښځه کي بي بي فلانی ورته وايي. او د ښځو خو ټولو دا عقیده ده چي داغه ملايان او خليفه گان او ښځي په غيبو خبر دي. او بعضي نران چه د ښځو په شان دي هغه هم دا عقیده لري او دوی وايي چي ورسه په فلاني ملا او فلانی بي بي کتنه وکړه.

**حكم الهی:** (قُلْ لَا يَعْلَمُ الْغَيْبُ إِلَّا اللَّهُ) دغه مدعيان د غيبو د علم او هغه معتقدان د دوی ټوله کافران دي.

د ملا يا خليفه دمايني سره يي نکاح قطع ده او د ښځي د ميره سره نکاح قطعه ده. او وروسته تر قطع د نکاح ټوله په زنا اخته دي. او عيالونه اولاد الزنا دي.

**سوال:** دي ملايانو يا خليفه گانو يابي بي فلانی ولي ځانونه دخداي ﷺ و غضب ته او د عليه السلام و مخالفت ته سپارلي دي؟

**جواب:** که د عربو کاهنان وه او که د يهودو کاهنان وه او که د اوسنی زماني کاهنان دي. دخلگوڅخه پردغه غيب گويي دراهم او روپی غواړي. حاصل داچه حب الدنيا په دغه کار دوی اخته کړي. (فصدق رسول الله ﷺ حب الدنيا رأس كل خطيئة) د تعجب کار دی چي زموږ کاهنان پنځه وخته لمونځ کوي. علاوه تر هغه په دغو روپو حج ته هم ځي. قيل: چوکفر انر کعبه برخيزد کجا ماند مسلمانې؟ په افغانستان کي دمخه تر انقلاب او اوس هم دا کسب هيڅ وجود نه درلودی. زموږ افغاني کاهنانو دا کسب په پاکستان کي زده کړی. آنچه مردم میکنند بونرينه هم. لکن خوک به ددغه کهانت څخه تائب سي؟! خداي ﷻ خبر دی.



**تتمه:** بعضي غيبي شيان په وحى د رب ﷻ د خواخه معلوميدای سي لکه انبياء عليهم السلام. او د بعضي غيبي شيانو علم د سترگو په ليدو سره هم حاصليري لکه چي آنحضرت صلى الله عليه وسلم ته په شپه د معراج کي جنت او د ورځ، سدرۃ المنتهى وغيره خداى پاک دده په سترگو ور وليدل. او دغه رنگه بعضي ښه شيان په کشف صحيح سره اولياء رح او صلحاوو ته معلوميري لکه چي په صحيح کتابو کي د حديث مبارکه وو راځي چي اميرالمومنين عمررضى الله تعالى عنه يووخت په مشري د ساريه ﷺ يولښکر نهاوند ته استولى وو چي د مديني خخه ډير ليري واقع وو. نو يوه جمعه اميرالمومنين ﷺ د خطبي په دوران کي نعره وکړه (ياسارية الجبل الجبل) په دغه ورځ جنگ په نهاوند کي شروع وو او کفارو د غره د خواخه په پټه حمله کوله، نو اميرالمومنين ﷺ خپل امير د لښکر ته نعره وکړه او امير د لښکر هم دده نعره واوريدله او لښکر ته يي حکم ورکړى چي غره ته وخيژئ.

او بعضي وخت پټ شى په الهام صحيح سره و اولياء الله کرام رح ته معلوم سي. او بعضي وخت په قرائنو عقليه سره يو پټ شى معلوم سي لکه د حاجيانو د راتلو په وخت کي په يو کور خلگ وزي و ننوزي او دهغي خواخه يي مختلف اقسام تسبيح په لاسو کي وي، نو سړى پوهيري چي دي کورته يو حاجي راغلى دى. فتدبر هداک الله.

جواب ته د سوال اشاره ده. سوال دادى که د اوسني زماني غيب ويونکي هم ورته بهاني دخپلي غيب گويي دپاره وکړي نو دوى ولي متهم بالكفر دي؟



**والجواب :** دوی خو دوحی دعوہ نسی کولای ولي نبیان خو به ځان نه بولي. او دمعراج دعوہ نسی کولای کمالایخی. او دحضرت عمر او ساریه رضی الله تعالی عنهما دسترگو او غوړو دعوہ هم نسی کولای او دغه رنگه الهام، که څه هم حق دی، لکن د اوسنی غیب گویانو د شان څخه ډیر لیري دی بلکه تقریباً بي امکانه دی، ولي چي دوی د ورځي ۲۰ کسه نریا بنځي او دی وهریوه ته جلا جلا غیب وایي. چاته وایي په تاسحر سوی دی او بعض په تا یوې توری بنځي مثلاً تعویذ آه او بعضي پیغلو بنځو ته وایي ستا بخت د نکاح یي در بند کړی دی وغیره (من خرافاتهم و امثال هذه الالهات الكثيرة لا يتصور لمثل هؤلاء الطالبين للدراهم والنقود و بل الالهام انما يكون لاولياء الله والصالحين من أمة محمد صلى الله عليه وسلم. والقرائن العقلية على دُعائهم الكثيرة ايضاً غير متصورة كما لا يخفى) نو په لاسو ددغو غیب ویونکو او پتهي معلوموونکو نه سوه پاته بي له دعوي د علم الغیب (وهو كفر بواح قال الله تعالى تعليماً لرسوله صلى الله عليه وسلم : لو كنت اعلم الغيب لاستكثرت من الخير وما مسنى السوء)

**حکایت :** یو منجم وو چي هغه به د ستورو د حساب څخه وځلگو ته غیب بیانوه. آخر یو ورځ یي پر ماینه باندي سړی ونیوی یعنی چي د منجم د ماینی سره یي زنا کوله او منجم رسوا سو. یو دوست دخدای ﷻ ددغه ماجری څخه خبر سو نو یي وژړل چي دغه منجم د آسماني ستورو په حالاتو ځان خبر باله او په خپله ماینه چي شپه او ورځ دده په کور کي وه په فحاشي د هغي نه وو خبر. انتهى



## قَالُوا إِنَّا مَعَكُمْ

نو دوی ورته وایي و خپلو شیطانانو ته موږ په دین کې قلباً ستاسې ملګري یو

## إِنَّمَا نَحْنُ مُسْتَهْزِءُونَ ﴿١٢﴾

**پوهه سه !** چه دا جمله مستانفه ده. جواب د سوال ده چي گویا شیطانانو و دوی ته وویل چي تاسي که زموږ سره په دین او اعتقاد کې موافق وای نو ولي د مسلمانانو په حضور کې کلمه شهادت وایاست او مسلمانانو ته خپل موافقت فی الدین ښکاره کوی. نو منافقانو خپلو شیطانانو ته داسي وویل چي موږ په اظهار کې د کلمة التوحید او اقرار په رسالت د محمد ﷺ په مسلمانانو پسخندوهو. يعني د مسلمانانو په خیال کې دا ورکوو چي موږ ستاسي سره په دین کې موافق یو ترڅو چي د مسلمانانو څخه دنیایي گټي ترلاسه کړو لکه په غنیمتو کې ددوی اشتراک او نکاح دښځو ددوی او حفظ د ځانو او اولادو او ښځو او مالو ددوی څخه. او دغه رنگه د مسلمانانو په پټو رازو ځان خبرکو او تر تاسي پوري يي راوړسو. (والإستهزاء = الإستخفاف والسخرية) ته وایي.

**سوال :** منافقانو د مسلمانانو سره په مخاطب کې داسي وویل : (آمنا) او په مخاطب کې دخپلو شیطانانو يي داسي وویل : (انامعکم) يعني په اول مخاطب کې يي جمله فعلیه راوړه او په دوهمه مخاطبه کې يي جمله اسمیه راوړه. ددې سر څه دی؟

**جواب :** جمله فعلیه په نیز د نحاتو پر حدوث او تجدد دلالت کوي. او



دوى خو هم دعوى د نوي ايمان كوله مسلمانانو ته .  
او جمله اسميه پر دوام دلالت كوي او دوى و خپلو شيطانانو ته دا بنوله  
چي موږ پر خپل پخواني دين ثابت او قائم او دائم يو يعنې په موږ كې  
هيڅ تغيير او تبدل دخپله حاله څخه نه دى راغلى .

**سوال :** مسلمانان خو پردوى بدگمانه وه نو دوى بايد چي په مخاطبه كې  
د مسلمانانو يا په قسم سره او يا په جمله اسميه او د (انما) په راوړو سره  
د مسلمانانو بدظنى دفع كړي واى ، نو دوى ولي په مخاطبه كې  
د شيطانانو . كلمه د (انما) چي دلالت پر حصر كوي او جمله اسميه چي هم  
د موكداتو څخه شميرل كېږي او كلمه د (ان) تحقيقه يې استعمال كړه .

**جواب :** چونكه مخاطبه د مسلمانانو په خپل ايمان سره ددوى د زړه د  
كومې نه وه نو ددوى زړو يې تاكيد نه غوښتى او مخاطبه د شيطانانو  
چونكه ددوى د زړو د بيخ څخه ده نو ځكه يې تاكيد وكړى . او بل دا چي  
دوى بيريدله چي كه موږ مسلمانانو ته قسمونه او تاكيدونه وكړه نو به  
راباندي بدگمانه سي . كما هو المتعارف فى اهل السرقة وغيرها كذا فى  
البيضاوى والمظهرى والكبير لأن السارق والزانى مثلاً يمتنع عن اليمين  
الكاذبة قبل الوقت لاجل تهمة الناس عليهم بايمانهم الكاذبة .

تفسير ايوبى حنفى د نصير احمد احمدى لخوا سكين او  
pdf سو. د دعا په هيله احمدى! واتساپ ۰۷۴۹۸۴۹۵۶۹



# اللَّهُ يَسْتَهْزِئُ بِهِمْ

خداى جل سلطانه استهزاء كوي په دوى سره.

**فائدة:** چونكه استهزاء چي په پښتو يي معنا پُسخند دى د جل سلطانه سره مناسب نه ده، ولي چي استهزاء د افعالو څخه د جهال الناس ده، نو ددي آيت مبارك وه تاويل ته ضرورت سته، نو مفسرين حضرات يي قسم قسم تاويل كوي.

**اول:** معنا داده چي خداى ﷻ دوى ته جزاء د استهزاء ددوى په دنيا او آخرت كي وركوي. په دنيا كي په رسوايي او ذلت سره او په آخرت كي په عذاب النار سره، نو چونكه دغه جزاء الهي په جواب كي ددوى د استهزاء راغلي وه، نو يي تعبير په استهزاء ځنډي وكړى. (كمافى قوله تعالى: **وَجَزَاءُ سَيِّئَةٍ سَيِّئَةٌ بِمِثْلِهَا**) او سره ددي چي جزاء خو سيئه نه ده.

**دوهم:** معنا د آيت داده چي وبال د استهزاء ددوى دوى ته راجع ده. مسلمانانو ته هيڅ ضرر نه لري (لأنه تعالى حافظهم ومُنِيهم) د

**درېم:** چونكه د استهزاء سره ذلت د مستهزاء به لارم او غرض د استهزاء څخه هم ذلت دى، نو معنا د آيت مبارك داده چي خداى عز اسمه پر دوى باندي حقارت او ذلت نازلوي.

**پوه سه!** چي دا دري جوابونه په مثال كي سره نژدي دي. او بعضي حضرات وايي چي په دي آيت كي استعاره تمثليه ده، چي معنا يي تشبيه د يوه حالت په بل حالت سره ده لكه په دي قول كي د سړي چي يو بل متحير سړي ته وايي: (رئيتك تُقدِّم رجلاً و تؤخر أخرى) وتحققها فى



فن البيان دى.

نو دلته هم معامله د خداى پاك ددوى سره په دنيا كې باوجوديكه دوى دا خبث د كفره و دى، سره دهغه يې احكام د مسلمانانو پر جاري كړي دي او دم ددوى او اموال ددوى محفوظات كړي دي او مهلت يې ور كړى دى او نعمتونه يې هم ور كړي دي. داسي معامله ده لكه يو خوك چي په بل چا پسڅند وهي. كماليخفى.

## وَيَسُدُّهُمْ فِي طُغْيَانِهِمْ يَعْمَهُونَ ①٥

او خداى ﷻ پرېږدي او مهلت ور كوي و دغو منافقينو ته په سر كښي كې او تر حد تيريدو په كفر او عصيان كې.

**پوه سه!** چي مد او امداد په يوه معنا دي لکن مد ډير استعمال په شر كې دى لكه په دغه آيت كې او د امداد اكثر استعمال په خير كې دى. نحو: (وامددناكم باموالٍ وبنين) او عمه په عقل كې داسي ده لكه عمى په سترگو كې، هذا مافى المظهرى.

او روح البيان وايي چي دوى ته خداى ﷻ زيادت او قوت ور كوي. كما فى مدالجيش = ازاده وقواه. و بالجمله مراد زياتوب د عمر دى، ولي چي هغه متعدي په (الى) سره دى. بيضاوى.

**فائدة:** دا تحير ددوى دپاره يو عذاب دى، ولي چي دواړي غاړي د اسلام او كفر يې په ذمه كې اخيستي دي، نو حيران دي چي څرنگه چار چلند وكو.

**فائدة:** د اعراب د لاري (يعمهون) حال دى د ضمير منصوب څخه د



(يمدهم) او هغه چي بعضي مفسرين رح وايي چي د ضمير مجرور څخه د (طغيانهم) هم حال كيداى سي تكلف دى بحيث لا يحتاج اليه، ولي چي نحات وايي چي حال به يا د فاعل څخه او يا د مفعول څخه وي. د (طغيانهم) ضمير خو مجرور دى بيا توجيه ته او جواب ته ضرورت لري يعني چي (طغيان) مصدر دى، نو ضمير يي حكماً مرفوع دى.

**پوه سه!** چي خداى ﷻ مسلمانان نه كړه او وه جواب او مكافات ته د استهزاء د منافقانو، بلكه خداى جل سلطانه په خپله مكافات ځنډي واخيستې په (الله يستهزاء بهم) سره وفى ذالك شرف عظيم للمؤمنين فى تعالى وتقديس.

**فائدة:** استهزاء او پسخند په خلكو پوري وهل گناه ده قال الله تعالى: (لا يسخرونهم بقوم) نو پسخند په خداى ﷻ سره به څونه بد كار وي. قال عليه الصلوة والسلام: (المستغفر من الذنب وهو مصر عليه كالمستهزاء بربه) يعني هغه څوك چي ديوي گناه څخه دخداى ﷻ څخه بخښنه غواړي او پر هغه گناه دى تينگ ولاړ وي، داسي دى لكه سړى چي په خداى ﷻ استهزاء كوي.

درويش وايي: كه په دغه حديث مبارك كي كاف د تشبيه نه واى، نو به دغه عاصي كافر واى لكڼ سره ددي تشبيه يي گناه كيره ده.



قال جل سلطانه:

## اُولَئِكَ الَّذِينَ اشْتَرُوا الضَّلَالَةَ بِالْهُدَىٰ

دغه منافقين چي ددوی بد افعال او اقوال او د کفر عقائد ذکر سوله دوی هغه کسان دي چي رايي نيول گمراهي او کفر په هدايت سره او په ايمان سره (يعني ايمان او هدی يي پر کفر او ضلال دلاسه ورکړه او ايمان يي ثمن د کفر وگرځوله)

**پوه سه!** چي اشترا په اصل لغت کي داده چي سړی ثمن يعني نقود ورکړي او مطلوبه مبيعه لاس ته ورولي، اما چونکه دلته نه هدی مال دی او نه ضلالت مال دی، نو په آيت مبارك کي مراد تشبيه د معاملي د منافقينو ده چي دمخه ذکر سوله، يعني په دغه آيت کي د معاملي سره دهغه چا چي شراء د مال په مال سره کي، يعني لکه مشتری چي د ثمن يعني د نقود څخه تیريږي او مطلب يي بيه وي دغه رنگه دغو منافقينو هدی او ايمان دلاسه ورکړی او په مقابل کي د هغه يي کفر او ضلالت و ځان ته حاصل کړی.

**پوښتنه:** مشتری خو روپی په لاس کي لري نو مبيعه په رانيسي او دغو منافقينو خو هدايت او ايمان نه درلودی، بلکه پر خپل کماکان کفر باندي وه، نو څرنگه ودوی ته مشتریان د کفر ويل کيږي؟

**جواب:** دغو منافقينو که په معجزاتو کي د عليه السلام فکر کړی وای او خطابات قرآنيه يي سنجولي وای بلکه په خپل تورات که يي عمل کړی وای، نو دوی به ايمان او اسلام قبول کړی وای يعني دوی ته کامل اسباب د هدايت او ايمان حاصل وه، نو دغه حصولي د اسبابو د هدايت يي په



ځای کې د هدایت وگرځاوه، گویا دوی ته هدایت حاصل وو، مگر دوی هغه ثمن د ضلالت او کفر وگرځاوه. یعنې پر خپل ضلالت او کفر باندي قائم او ثابت پاته سوه. دا ټوله معامله و دوی ته د حب الدنيا، حب الرياسة، حب الجاه والجلال څخه پېښه سوه.

## فَمَارِبَحَتْ تِجَارَتُهُمْ وَمَا كَانُوا مُهْتَدِينَ ۱۶

نو گټه ونه کړه دغه تجارت د دوی (یعنې چې په عرض د هدۍ یې ضلالت مختاره کړی او په عوض کې دایمان یې کفر غوره کړی) او نه وه دوی لارموندونکي (د تجارت وچارو ته)

ولي چې د تجارت څخه اصل مقصد دادی چې اصل راس المال محفوظ پاته سي او په بیع و شراء سره څه ناڅه گټه هم حاصل کړي. او دي منافقینو په شراء کې د ضلالت په هدایت سره گټه خو چیرې بلکه خپل ایمان په تورات او خپل استعداد فطری چې لکه راس المال وو هم دلاسه ورکړی.

**فائدة:** اصل گټه کوونکي خو تاجران دي، لکن چونکه تجارت سبب د گټې د تاجرانو وو، نو د دې سببه یې مجازاً اسناد د گټې وه تجارت ته وکړی. بیضاوی، مظهری، روح البیان، تفسیر کبیر وغیرها.

**پوه سه!** چې کلمه د (فاء) په آیت کې جزاء د شرط محذوف ده ای ادا اشترؤا فماربحت آه.



## مَثَلُهُمْ كَمَثَلِ الَّذِي اسْتَوْقَدَ نَارًا

او حال عجيب د منافقانو لکه حال عجيب د هغه چا دی چي اور بل کړي (يعني په شپه کي کمايدل عليه مابعدہ او دا اور هم دپاره ددي وي چي شاوخوا مخکۀ به راته روښانه سي او د درندگانو څخه په امن کي سو او د لاري درک به هم راته معلوم سي)

**پوه سه!** چي (مَثَل، مَثَل او مَثِل) په معنا د نظير دي. او بيا دا لفظ استعاره سو د يوي داسي خبري دپاره چي هغه خبره څوک په يوځای کي مستعملوي، هغه ځای به مشابه وي د هغي خبري د اصلي يعني اول ځای سره دهغي چي په پښتو يي خلگ متل بولي. لکن مثل په يوي نادري خبري او حالت کي ويل کيږي. او مثل د خپل اصلي حال چي مورد يي بولي په مضرب کي نه بدلوي نه په تذکیر او تانيث کي او نه په افراد او جمعيت کي الی غير ذالك. لکه په کتابو کي د ادبو چي راغلي دي چي يو سپين ږړی سړی چي ډير مالداره وو او لنګي غواوي يي درلودي، يوه پيغله ځوانه ښځه يي په نکاح کړه. چونکه طبعاً د ښځي خصوصاً چي ځوانه هم وي د سپينو وينتانو څخه يي بدراځي. همدا سبب دی چي خلگ چي سپين ږيري سي، ږيري تورو يي. او هغي ځواني ښځي د سپين ږيري ميره سره ډير بد وضعيت او نشوز يعني نافرمانی کوله، نو اخير الامر يي سپين ږيري و طلاق ته مجبور کړی. او طلاقه يي کړه. او دغه وخت هم د دوبي وو. د ښځي چي عده يي تيره سوه يو ښه ځوان لکن مسکين سړي سره نکاح وکړه. خير د جماع حاجت خويي حاصل سو، لکن يوه ورځ په ژمي کي د زاره ميره د کور شيرچای او شيدې و غوړي ور په ياد سوه، نو ښځي بله ښځه د زاره ميره کور ته



ورواستوله چي ته خو يو څه شيدې ماته راواستوه چي ډيره مي اوا ورته کيږي . سپين ږري د راستولي ښځي په لاس دغه پيغام ورکړي چي ودي ته ووايه چي (لقد ضيَّعتِ اللبن بالصيف) يعني تا په خپله شيدې دلاسه وايستي په دوبي کي . يعني چي زما څخه دي طلاق وغوښتي . نو دا خبره په عربو کي متل سوه ، ولي چي دا يوه غريبه او نادره واقعه وه . او دغه ښځي ته مورد ددي خبري وايي .

نو دا مثل په داسي ځاي کي مستعملېږي چي مثلاً دوه کسه سره آشنايان وي . او دې يوه اشنای وه هغه بل ته په وار وار ډيري روپي مثلاً ورکړي وي . بيا دا دوهم آشنای د اول څخه خوابدي سي او خبري او ملاقات نه ورسره کوي ، لکن يو وخت ډير مجبور سي ، نو هغه زاره انډيوال او اشنای ته يو سړي ورواستوي چي ته يو څو روپي راواستوه چي زه ډير مجبوره يم ، نو هغه زور اشنای وه قاصد ته ووايي چي ده ته داسي ووايه : (لقد ضيَّعتِ اللبن بالصيف) نو که څه هم دي سړي څو روپي غوښتي دي ، نه شيدې او سړي خو نر دی لکن مثل ته به تغير نه ورکوي . په کسره د تاء به يي وايي چي د مونث خطاب دی که څه مخاطب دلته نر دی . او لبن به وايي که څه هم سړي دلته روپي غوښتي دي . دا ټوله عدم تغير ددي کبله دی چي په تيره سوي قصه غريبه باندي دلالت وکړي او دا يي (مضرب) بولي . و امثلة هذا المثل كثيرة في كتب العلماء وعدم التغيير فيها مجمع عليه ، بلکه په پوره ژبه کي متلونه سره وايي .

**فائدة :** وروسته بيا لفظ د مثل پر هغه حال او قصي او صفت ته مستعار سو چي په هغه کي غرابت وي . کما في قوله تعالى : (ولله المثل الأعلى) اي الوصف الذي له شأن وقال جل جلاله (مثل الجنة التي وعد المتقون) اي



## حاله و قصتها

فائدة المثل : داده چي وهم د عقل سره موافقت و کړي په هغه شي چي عقلي وي. نو وهم مساعده د عقل سره او موافقت نه کاوه. لميله الى المحسوسات، نو چي مثال دمعقول په محسوس سره وويل سي، نو وهم ته قناعت حاصل سي او هغه معقول ومني او ددي سر د کبله په آسماني کتابو کي امثال ډير دي. حتی چي په انجيل شريف کي پوره سورت سته چي سورة الامثال يي بولي او په قرآن کي زر آيت ه د امثال سته. او په احاديثو نبويه و کي بيخي ډير مثالونه سته. او دغه رنگه په خبرو کي د نورو انبياوو عليهم السلام او په خبرو کي د علماوو او حکماوو هم په لکو مثالونه سته. روح البيان، مظهری و بيضاوی، روح المعانی، تفسير کبير او درویش.

**فائدة مهمة :** قاضي ناصر الدين البيضاوی رحمته الله عليه وايي چي لفظ د الذي

په معنا د الذين دی لکه په هغه آيت کي (وَحُضِّمُوا كَالَّذِي خَاضُوا) **پوه سه!** چي که مرجع د ضمير د (بنورهم) دغه الذي وگرځوی، نو دغه خبري ته د بيضاوی ضرورت سته او که مرجع الضمير منافقين وي، بيا ضرورت نسته. په هر صورت دا خبره تحقيق غواړي چي الذين جمع د الذي ده او که نه قاضي بيضاوی وايي چي جمع نه ده بلکه الذين ذوالزيادة دی دپاره د زيادت في المعنى په جمع کي مستعمليري، ولي که جمع وای نو بايد په حال د رفع اللزوم ويل کيدای و ليس کک على اللغة الفصيحة التي جاءت عليها القرآن الكريم. حاصل داچي الذي په مفرد او تشنيه او جمع ټولو کي جائز الاستعمال دی لکه مَنْ وَمَا فَافَهُمْ.



**سوال :** په القائم کي لام موصوله دى او القائم په ځاى کي د القائمین نسي راتلای، نو الذي خو هم موصول دى، نو په ځاى کي د الذين يي څرنگه استعمال صحيح دى؟

**جواب :** القائم خو مستقل وصف دى او په اوصافو کي مفرد په ځاى کي د جمعي نسي راتلای بخلاف الذي، ولي چي دا لفظ په خپله صفت نه دى بلکه اصلي صفت هغه جمله ده چي وروسته تر الذي راځي لکن چونکه جمله بنفسها صفت نه سواى واقع کيدای يعنې د مفرد کما تقرر فى النحو نو الذي يي ورته واسطه کړې، او اصلي مقصود بالتوصيف صله ده او واسطه چي هرڅو کوتاه وي ښه ده، نو ددي کبله الذين نجاه جمع نه بولي کما مر.

## فَلَمَّا أَضَاءَتْ مَا حَوْلَهُ

**پوه سه!** چي (اضاء) متعدي هم راغلى دى، نو ترجمه د آيت داسي ده چي (څه وخت چي روښانه کړي ماحول د اور بلوونکي يعنې شاوخوا ځايونه)

نو د (اضاءت) ضمير و اور ته راجع دى. هغه فاعل دى تانيث يي په سبب ددي چي (نار) مونث سماعي دى او (ماحوله) يي مفعول دى او د (حوله) ضمير و (مستوقد) ته راجع يا (والذي) ته دى. او مفرد والى يي په اعتبار د لفظ د (الذي) دى او وروسته چي ضمائر د جمعي ورته راجع دي په اعتبار د معنا د (الذي) چي جمع ده.



او دغه رنگه (اضاء) لارمي هم راغلی دی نو معنا د آیت داسي ده:  
(څه وخت چي روښانه سو اور) نو پر دي تقدير (ماحوله) منصوب محلاً  
دی ظرف دی. او يا څه وخت چي روښانه سوه ماحول د (مستوقد) نو پر دي  
تقدير (اضائت) مسند دی وه (ماحوله) ته او تانيث يي په اعتبار ددي دی  
چي ماحول د مستوقد خو ډیر شيان او اماکن دي.

**اوپوه سه!** چي په (ضوء) او په (نور) کي اختلاف دی. روح البيان وايي  
چي (ضوء) قوي ده تر (نور) په دليل ددي قول دخداي ﷻ (هو الذي جعل  
الشمس ضياء والقمر نوراً) او بل په دي سبب چي د لمر رڼا ذاتي ده او د  
قمر رڼا د لمر څخه ده. لقولهم نور القمر مستفاد من نور الشمس.  
او هغه چي بعض علماء وايي چي نور قوي دی تر ضوء په دليل ددي  
قول دخداي ﷻ (الله نور السموات والارض) والتفصيل في حاشية شرح  
الچيني صفحه ۱.

حاصل دهغه جواب دادی چي په آیت مذکوره کي نور پر خپله معناه  
دی بلکه د آیت معنا داده: (الله منور السموات والارض) يعني په لمر  
سپوږمی او ستورو سره.



## ذَهَبَ اللَّهُ بِنُورِهِمْ

خدای پاک ددوی څخه بوزي نور ددوی يعني اور يي يک لخته مړسي

**پوښتنه:** خدای پاک داسي نه وويل چي (ذهب الله بنارهم)

**جواب:** مقصود د مستوقدينو خو اور بلولو څخه نور وو، هغه مقصود خدای پاک ذکر کړی چي هغه د مابین څخه ولاړی.

**پوښتنه:** نسبت د ذهاب يي و خدای پاک ته ولي وکړی؟

**جواب:** په دي سبب چي خالق د ټولو شيانو خدای دی جل سلطانه. او يا دا چي سبب د ذهاب يو امر سماوي وو لکه باد يا باران او د امور سماويه وو نسبت عادتاً و خدای ﷻ ته کيږي. او يا په دي سبب چي کم شی چي قادر مقتدر خدای ﷻ يو سی د بيرته راگرځيدو احتمال يي هم نسته بخلاف مذهب به غيرہ تعالى فانه يحتمل عوده بقدرۃ الله ﷻ کما لا يخفى على العاقل.

تفسير ايوبى حنفى د نصير احمد احمدى لخوا سکين او

pdf سو. د دعا په هيله احمدى! واتساپ ۰۷۴۹۸۴۹۵۶۹



# وَتَرَكَهُمْ فِي ظُلُمَاتٍ لَا يُبْصِرُونَ ﴿١٤﴾

او پرېښودل خداى ﷻ دوى په تاريخيو كي چي شئ په سترگو نه ويني

**پوه سه!** چي تاريخى يي په جمع سره راوړه او نكيره يي هم وگرځولي او سره ددي چي د تاريخى ذات خو يو دى، دپاره د مبالغه په شدت كي ددغي يوي تاريخى يعني د سببه د سختي ددغي گويا ډيري تاريخى سره جمع سوي دي چي معرفت يي نه كيږي او د اعراب د لاري كه (تَرَكَ) پر خپله معنا پريږدي چي متعدي وه يوه مفعول ته دي نو هغه مفعول يي ضمير د (هم) دى او كه (تَرَكَ) په معنا د (صَيَّرَ) كي نو لكه افعال قلوب دوه مفعوله غواړي. اول يي ضمير د (هم) دى. او دوهم (فى ظلمات) دى. او د (لا يبصرون) مفعول محذوف دى اى (شيئا) او يا نازل منزلة لازم يي گرځولى دى اى لايقع منهم الابصار اصلاً او پر هر تقدير جمله د (لا يبصرون) حال دى. او يا استيناف بياني دى. يعني په داسي تاريخيو كي نو ددوى څه حال وو. او روح البيان وايي چي (لا يبصرون) مفعول ثانى بعد المفعول الثانى د ضمير دى لكه ډير خبرونه د يوه مسنداليه.

تصوير معنى الجمع فى المنافقين داده چي يو ظلمت د كفر دى او بل ظلمت د نفاق دى او بل ظلمت د غضب الهي دى او بل ظلمت د ورځي د قيامت دى او بل ظلمت د عذاب ابدى دى. په تفسير عيون كي وايي چي منافقينو په ويلو سره د كلمه نوراني د (لا اله الا الله محمدرسول الله) ځان ته يي فائده د حفظ او سلامتيا په ځان، عيال او په اموالو كي پيدا كړه. او دوى ته عزت اسلامي لكه د نورو مسلمانانو ور په برخه سو. او په



قسمت کي د غنائمو يي شراکت پيدا کړي. الى غير ذالك من مزايا الاسلام وفوائده، لکن چي آخر ته د عمر ورسيدله، د نور ايماني څخه بي برخي سوله او پر ظلمت د کفر او نفاق د دنيا څخه ولاړه او په ظلمت کي د سخت الهي او عذاب سرمدی داخل وهذا هو الخسران المبين نجنا الله تعالى بفضله ومنه واحسانه منه.

**فائدة:** دامثال د هغو کسانو هم دي چي ده ته په سبب د مريدي د يو شيخ کامل څه نور د ارادت حاصل سي، لکن د تکبر او غرور په سبب هغه نور بيرته ځنډي قطع فيبقى متحسراً في هاوية الظلمة.

و  
ص

خبر د مبتداء محذوفي دی.

**سوال:** منافقين خو کانه نه وه بلکه خبري يي اوريدلي؟

**جواب:** هغه اوریده د قرآن او د مواعظو د عليه السلام چي قبول قلبي نه وي ورسره هغه لکه نه اوریده گڼل کيږي.

بکم

او دوی د ویلو څخه د کلمه الاسلام گونگیان دي.

**سوال:** منافقينو خو کلمه مبارکه په خوله او ژبه ویله؟

**جواب:** هغه د حولي وينا چي مواعظات القلب نه وي ورسره لکه نه وينا شمیرل کيږي.



## عُمَى

او دوى رانده دي ( چي دوى په سترگو د آنحضرت صلى الله عليه وسلم  
و معجزاتو او کمالاتو ته په کتو د عبرت او ګټه اخيستو نه ګوري، نو دوى  
فاقد الابصار ورته ويل صحيح دي

نو خداى ﷻ دوى په ورځ د قيامت هم دوى په دغو درو ۳ صفاتو سره  
موصوف حشر کوي (جزءاً بما كانوا يكسبون) وليعلم اهل المحشر ان هؤلاء  
كانوا منافقين فى الدنيا. قال الله عز وجل فى موضع آخر من القرآن  
(ونحشرهم يوم القيامة على وجوههم غمياً وبكماً وضماً).

## فَلَهُمْ لَا يَرْجِعُونَ

نو دوى د ضلالت څخه نه راجع کيږي وه هدايت او ايمان قلبي ته  
(يعني دوى مسلوب الاختيار نه دي بلکه رجوع وه ايمان ته کولای سي،  
لکن په خپل سوء الاختيار او حب الدنيا او حب الرياست په سبب رجوع  
نه کوي)

قال العارف الشيرازى رحمه الله

نرېان آم انر بهر شکر و سپاس ❦ به غيبت نه ګرداندش حق شناس  
ګر ګر ګاه قرآن و پندست ګوش ❦ به بهتان باطل شنیدن مکوش  
دوچشم انر پي ضع بامري نکوست نر عيب برادر فرو ګېرو دوست



# اَوْكَصِيْبٍ مِّنَ السَّمَاءِ

**پوه سه!** چي په دي مثال كي مضاف محذوف دی والتقدير كاصحاب صيب تاجه مرجع د ضمير د (يجعلون اصابهم) پيداسي او د (صيب) اصل (صوب) وو. زُرادي. واو ويا بهم آمدند، نخستين ايشان ساكن بود، واو مرا بيا بدل نمودند ويا مرا دريا ادغام كردند. مشتق د (صوب) خخه دی. (صوب) سخت توييدو ته د باران وايي، نو د (صيب) ماده هم دپاره د مبالغې ده او صيغه يي هم دپاره د مبالغې ده او تنكير يي دپاره د تعظيم دی. نو معنا ډير سخت باران.

او كله دا (او) نه دپاره د شك ده او نه دپاره د تشكيك ده، بلكه دپاره د تخيير ده كمافي خصال الكفارة.

**حاصل:** خوك چي حال د منافقينو چي مفصل ذكر سو وپيژني نو هغه اختيار لري چي ددوی حال او قصه د مستوقدينو د حال او قصه سره مشابه بولي كمامر. او كه يي د حال او قصي سره د اصحاب صيب تشبيه وركوي كما سيأتي.

نو حاصل د معنادادی چي يا حال د منافقينو د حال سره دهغو كسانو چي تر ډير سخت باران لاندې راغلي وي وسيأتي وجه التشبيه بين الحالين انشاء الله تعالى.

**فائدة:** الف و لام په اسماء كي دپاره د استغراق دی يعني چي دټولو اطرافو خخه د آسمان باران اوري. يعني وريخ مطبق وي.



**فائدة :** مظهري وايي چي د حسن بصري رحمته الله عليه څخه چا پوښتنه وکړه چي باران د آسمانه اوري او که د وريځي څخه ؟ ده رحمته الله عليه ورته وويل چي باران د آسمانه اوري، وريځ يي علامه ده.

درويش وايي چي حکماء د علم طبيعي ټوله دا وايي چي باران، واوره، ژلۍ او وريځ او پيلبو او تالنده په طبقه زمهریميه د هوا پيدا کيږي چي تفصيل يي په هغو کتابو کي مطالعه کړه. او ظاهر د قرآن او احاديثو مبارکه پر دې دلالت کوي چي باران وماذکرنا معه انفاتوله له آسمان څخه نازلېږي. پر وريځ او د وريځي څخه په مثال د غلبيل نوږي، لکن بعضي جزوي بارانونه تر آسمان لاندې د وريځي څخه اوري، ولي چي په تجربه ثابته ده چي بعضي اوقات پر لوړ غره سړي ناست وي هلته لمر وي او لاندې باران اورېږي. او يا په طياره کي خلگ سپاره وي، تر طياري لاندې وريځ وي او باران اوري، مگر طياره خوش خوش په ختلي لمر کي روانه وي. والله اعلم بالصواب.



# فِيهِ ظُلُمَاتٌ وَرَعْدٌ وَبَرْقٌ

او په باران کي تاریکي وي او تالندي و پیلو وي

**پوه سه!** چي روح البیان ضمیر د (فيه) و (صیب) ته راجع کړي دي يعني باران ته، نو سوال دا پیدا کيږي چي رعد او برق خو په وریځ کي وي، په باران کي خو نه وي، نو جواب دادی چي چونکه رعد او برق په مُخَدَّر کي د باران دي، نو گویا چي په باران کي دي.

او مظهري ضمیر د (فيه) هم وه (صیب) ته او هم و (سماء) ته روا کړی دی، نو د (صیب) سوال خو هغه وو چي تیر سو او د سماء د ارجاع ده سببه دا سوال واردیږي چي سماء خو مونث دی، نو مذكر ضمیر څرنگه ورته راجع کيږي؟ نو ددي سوال ددفعي دپاره مظهري وایي: چي لفظ د سماء مذكر او مونث دواړه په قرآن کي راغلی دی. (إِذَا السَّمَاءُ انْفَطَرَتْ) او بل ځای وایي (وَالسَّمَاءُ مَنْفُطِرَةٌ)

**پوه سه!** چي ظلمات چي په صیغه د جمعي راغلی دی قاضي بیضاوي، تفسیر مظهري او روح البیان داسي وایي چي باران چي پیوسته و اوري هوا تاریکوي او بل توره مُطْبَق وریځ چي لوړه وي دا هم تاریکه جوړوي او بل ظلمت د شي دی.

**پوښتنه:** چي په دي آیت کي شپه د کمه ځایه څخه فهمیږي؟

**جواب:** د سیاق څخه د آیت معلومیږي يعني ددي قوله څخه د خدای ﷻ: (كَلَمَّا أَضَاءَ لَهُمْ مِشْوَاهُ) وَاِذَا أَظْلَمَ عَلَيْهِمْ قَامُوا) ولي چي په رڼا کي د پیلو تگ کول، او چي پیلو ورکه سي ددوی دریدل. دا خو په شپه کي



صورت پيدا ڪولائي سي، يعني چي د پيلبورنا سي، نو دوي لار وويني،  
 نو خغلي او چي پيلبور ڪه سي دوي ودريري، ولي خو لار نه ويني، دا  
 خوپه شپه ڪي ڪيداي سي، او د ورخي ڪه هر خو تاريڪه وي خلڪ لار  
 ويني او ورنه ته د پيلبور انتظار نه ڪوي ڪمايدل عليه العقل والتجربة.

او د برق او رعد تفسير خو قاضي بيضاوي رحمته الله عليه د حڪماوو پر ڏول  
 ڪري دي وايي: سببه اي الرعد اصطكاك اجرام السحاب اذا حدثها الريح.  
 او برق هم د شدت خخه ددغه اصطكاك پيدا ڪيري. او دي وايي چي  
 چونڪه رعد او برق دواړه په اصل ڪي مصدر دي والمصادر لا تجمع نو  
 ددي سببه يي رعد او برق جمع نه ڪري لکه ظلمات، لکن صحيح هغه  
 خبره ده چي په حديث ڪي د ابن عباس رضي الله عنه چي ترمذي يي روايت ڪري دي  
 راغلي دي چي يهوديان وه عليه السلام ته راغله او ورته يي وويل:  
 (اخبرنا عن الرعد قال عليه السلام مَلِكٌ مِنَ الْمَلَائِكَةِ اِى صَوْتِ مَلِكٍ مُوَكَّلٍ  
 بِالسَّحَابِ مَعَهُ مَخَارِيقٌ مِنْ نَارٍ) يعني غمچني د اور ورسره وي يسوقه بها  
 الى حيث شاء الله فقالوا ما هذا الصوت الذى يُسمع؟ قال زجره حتى  
 ينتهى الى حيث اُمِر قالوا صدقت.

درويش چي ددي حديث خخه دا معلومه سوه چي رعد آواز د زجر د  
 هغي ملڪي دي او د برق سوال ڪه ڇه هم يهودونه وو ڪري لکن د حديث  
 خخه صفا معلومه سوه چي برق د وهلو خخه د هغي ملڪي چي جرم  
 السحاب په مخاريقووهي پيدا ڪيري. دتولو مفسرينورح پردغه اتفاق دي

**سوال:** بيضاوي رحمته الله عليه خود احاديث نبويه ﷺ پابند دي؟

**جواب:** بيضاوي هغه مخني خبره په داسي لفظ راوړي ده: والمشهور آه په



صفحه ۳۶ حاشیه ۱۳ کی وایي چي بیضاوي رحمۃ اللہ علیہ په لفظ کی مشهور اشاره ودي ته وکړي چي دغه خبره خلاف التحقيق ده، لکن بیضاوي رحمۃ اللہ علیہ ډیر ځایونه تطبیق د قرآن مبارک پر قول د حکمائو کوي کذا فی مرئۃ التفسیر. والله اعلم بالصواب.

**فائدة:** درویش هیچ مدان صرف اقوال د مفسرانو رح راجع کوي. حق د اعتراض وخیل ځان ته پر اهل الاتفاق والتحقیق ددغو مفسرانو رح نه ورکوي. بلکه قبول او نه قبول په علماوو پوري اړه لري.

## يَجْعَلُونَ أَصَابِعَهُمْ فِي آذَانِهِمْ

نو دوی ګرځوي يعني ننباسي ګوتي په غوږو کی خپل

**پوهه سه!** چي دا جمله استیناف بیاني دی. جواب د سوال مقدر ده. يعني كيف حالهم فی تلك الحالة الشديدة؟ فاجيب بانهم يجعلون آه. او دوه ضميره د (يجعلون) او (اصابعهم) راجع دي اصحاب الصيب ته چي په سر کی د کلام مقدر وو کما مر.

**پوښتنه:** ټوله ګوته خو په غوږ نه ننوزي؟

**جواب:** هو، مراد د اصابعو څخه انامل دي، دپاره د مبالغې په حرص کی ددوی د غوږو په بندولو کی اصابع ذکر کړه.

**پوښتنه:** په عادت کی خو دا سبابه ګوته په غوږ چخل کيږي او دلته اصابع مطلق ذکر سوله؟

**جواب:** چي دوی دومره حیرت او خوف زده دي چي د سبابي او نورو



گوټو په فرق نه پوهیږي . او په روح البیان کې وایي چې چونکه سبابه د (سب) څخه مشتق وه چې معنا یې ښکښل دي نو ددې ذکر د قرآن کریم د زینت او آدابو سره لائق نه وو .

**پوښتنه:** د سبابې گوټي خو بل زیبا او ښائسته نوم هم وو یعني (مُسَبَّحَة یا مُهَلَّلَة) نو هغه به یې ذکر کړي وای؟

**جواب:** هغه نومان په وخت کې د نزول القرآن مروج نه وه بلکه مستحدث نومان دي .

## مِّنَ الصَّوَاعِقِ

په سبب د ټکو

**پوه سه!** چې لفظ د من تعليلي دی متعلق په (يجعلون) سره دی .

**فائدة:** (صواعق) جمع د (صاعقة) ده او (تاء) یې دپاره د مبالغې ده، لکه په علامت کې د تانیث نه ده ولي چې موصوف یې مذكر دی یعني الصوت او (صعق) سخت آواز ته وایي چې سامع یې یا بیهوشه کیږي او یا مري . او مرگ او بیهوشتیا ته هم وایي . قال الله تعالى: (فصعق من فی السموات) حاصلٌ للتفسير المظهری .

**پوه سه!** چې صاعقه چې په پښتو یې ټکه بولي د سختي تالندي سره گاهې گاهې پیدا کیږي او یو ډیر تیز اور هم ورسره وي چې خدای ناکرده پر سړي ولویږي کالي یې نه ور وسوځي مگر سړی مړ کی . او که پر درخته ولویده درخته سوځي .



**فائدة:** ابن عباس رض وایي که چا په دوران او وخت کي د (رعدتئا) دا آیت ووايه: (سبحان الذي يُسَبِّحُ الرَّعْدُ بِحَمْدِهِ وَالْمَلَائِكَةُ مِنْ خِيفَتِهِ وَهُوَ عَلَى كُلِّ شَيْءٍ قَدِيرٌ) نو که دغه سړی به د تکی دهلک څخه مامون وي. او په حدیث شریف کي راغلي دي کمانقله روح البیان عن تفسیر الشیخ چي علیه السلام چي به آوازونه د (رعد) واوریدله نو دا دعاء به یي کوله: (اللهم لا تقتلنا بغضبك ولا تهلكنا بعذابك وعافنا قبل ذلك).

## حَذَرِ الْمَوْتِ وَاللَّهُ مُحِيطٌ بِالْكَافِرِينَ ①٩

دوی ګوتي ددي سببه په غوږو کي نیولي وي چي د مرګه څخه بیریدله او خدای ﷻ په قدرت سره احاطه کړي پر کافرانو باندي (نو په حیلو د خدای څخه نسي خلاصیدلای)

نو (حذر الموت) منصوب دی مفعول له د (يجعلون) دی.

**پوه سه!** چي احاطه حقیقتاً په اجسامو کي مستعملیږي د خدای ﷻ په باره کي مجاز دی. د احاطه څخه د علم او قدرت. (روح...، مظهري)

**فائدة:** (والله محيط بالكافرين) جمله معترضه دپاره ددي چي سد الآذان ودوی ته هیڅ فائده نه کوي، ولي چي تقدیر الهي په حیلو او تدبیرو سره نه دفع کیږي او دپاره د تنبیه پر کفر ددوی لفظ د کافرین پر ځای د (بهم) کښیښود. فافهم

**پوښتنه:** بندول د غوږو ودوی ته د صاعقي د وژلو څخه څه فائده کوله؟

**جواب:** بندول د غوږو دوی ته دا فائده کوله چي سخت آواز خوبه د تنانه



اوري. يعني ددوی دا بیرہ وه چي په ډیر سخت آواز د تنه مړه نسو کماقیل  
الفریق یتمسک بکل حشیش.

## يُكَادُ الْبَرْقُ

نژدي ده چي پیلبو

دابله جمله مستانفه ده چي ددوی د پیلبوگانو سره څه حال وو.

## يَخْطِفُ أَبْصَارَهُمْ

چي پیلبو دي به حمله کي او ډیر چابک سترگي ددوی حمله کړي  
(يعني په سترگو دي رانده کي)

## كُلَّمَا أَضَاءَ لَهُمْ مَشْوَافٍ فَإِذَا أَظْلَمَ عَلَيْهِمْ قَامُومًا

هر وخت چي به روښانه کړه پیلبو وددوی ته لار نو ددوی په رڼا کي د پیلبو  
روان سوه او هر وخت چي پیلبو تاریکه جوړه کړي پر دوی (يعني پیلبو  
به ورکه سول) نو ددوی ودریدل (ولي خو لار نه ويني توره تاریکه وي)

پوه سه! چي ضمير د فيه راجع وه برق ته دی. په پیلبو کي خو تگ نه  
کیري نو مراد دادی چي دوی به روان سوه په لار کي چي پیلبو به روښانه  
کړه. نو مضاف محذوف دی ای فی مطرح لوزه.

پوه سه! چي دغه مذکوره معنا پر تقدیر ددي وه چي (اضاء) په طوف کي  
د (کلما) راوړي چي دلالت پر تکرار کوي. او د اظلام سره يي (اذا) راوړي،  
ددی سببه چي دوی خو حریص پر تگ دي چي تر ځایه ځانونه ورسوي او



تگ خو په رڼا کي د پيلبو کولای سي او د اظلام په وخت کي خو مجبوراً دريري . دل ناخواسته .

**فائدة :** (کلما) ظرف زمان دی او عامل يي لفظ د (مشو) دی .

**پوښتنه :** لفظ د (مشو) استعمال سو چي عادي تگ ته وايي او ددوی د حرصه سره خو مناسب (سعوا) وو؟

**جواب :** خفاسته خو په سبب د ډير دهشت او خوف نسي کولای چي نبايد په يوه کنده کي ونه لويږو .

وَلَوْ شَاءَ اللَّهُ لَذَهَبَ بِسَمْعِهِمْ وَأَبْصَارِهِمْ إِنَّ اللَّهَ عَلَى كُلِّ شَيْءٍ قَدِيرٌ

او که چيري اراده وای دخدای جل شانه ذهاب د اوریدو ددوی او د سترگو ددوی (نومفعول دشاء محذوف دی په دلالت د جواب د «لو» چي لذهب آه دی، يعني په سبب د رعد او برق) نو به يي سمع ددوی او ابصار ددوی نابود کړي وای (لکن مشيت الهي نه وو چي سمع او ابصار ددوی پاته سوه، ولي چي دتولو اسبابو تاثير په حقيقت کي په مشيت الهي پوري مربوط دی) نو فی الواقع خالق او موثر په جواهر او اعراضو او په افعالو کي دخدای جل شانه قدرت دی و بس او اسباب صرف او صرف علامات ظاهره دي . لاله ولا خالق وقادره الاهو . وهو مذهب اهل السنة والجماعة .

**نصيحت :** د حسن بصري رحمه الله تعالى چي په شريعت او طريقت کي ناموری شخصيت وو او د خير القرون د زماني لوړ عالم وو، يو چا پوښتنه وکړه کيف اصبحت؟ څرنگه دي سحر کي؟ يعني شپه څرنگه درباندي تيره سوه؟ قال الحسن بخير هغه سري ورته وويل : کيف حالك؟ نو حسن



بصري رحمۃ اللہ علیہ کرار ورته و خندل او ورته وي ويل : لا تسأل عن حالى زما  
 د حال پوښتنه مه کوه. ماظنک نباس؟ ستاخه گمان دى؟  
 پر هغو خلگو چي د درياب مابين ته ورسيرې. فانکسرت سفينتهم نو  
 کښتى يي ماته سي فتعلق کل انسان منهم بخشبة، نو لاس ټينگ کي هر  
 سړى په يوه لرگي پوري. على آي حال هم؟ قال الرجل على حال شديد  
 هغه سړي ورته وويل چي دا خلگ خوبه په سخت حال کي وي. قال  
 الحسن حالي اشد من حالهم حسن رحمۃ اللہ علیہ ورته وويل چي زما حال دهغو  
 خلگو تر حال سخت دى. فالموت بحرى مرگ زما درياب دى. والحياة  
 سفينتي او ژوند زما کښتى ده. والذنوب خشبي او گنهونه زما د لاس  
 ټينگولو تخته ده. فكيف يكون حال من وصفه هذا يابئى؟! نو څرنگه به  
 وي حال دهغه چا چي دا يي بيان د وصفت دهغه وي اي زويه؟!  
 درويش وايي چي دخداى جل شانه نيکان او اولياء الله رح په گناه  
 دغسي معترف وي او د حساب د ورځي د قيامت دغسي حيران او  
 پريشان وي لکه د حسن البصري رحمۃ اللہ علیہ بيان چي مو واوريدى. هو دخداى  
 جل سلطانه د دوستانو ماسوى يعنى ما وارو غافل بنده گان گناه داسي  
 بولي که څه هم کبيره وي لکه د سړي پر پزه چي مچ کښيني او دى لاس  
 ورته وښوروي او مچ ولاړ سي او دخداى عز برهانه نيك بنده گان صغيره  
 گناه داسي بولي لکه يو سړى چي په هواء کي غروي او دده پر سر برابر  
 وي او سړى بيريزي چي اوس به دا غر زما پر سر را ايله سي. په دي باره  
 کي خواجه عبدالله انصاري رحمۃ اللہ علیہ چه خوش گفته :



دلا در کار خود میکن نظرها ❖ که در راه تو میبینم خطرها  
 کشانر خواب غفلت چشم ❖ بیدار بگوش وهوش تو گویم خبرها  
 نگر در خلق گورستان فگده ❖ نریک یترفنا جمله سپرها  
 بسا شاهان مه مرویند در خاک ❖ کزیشان در جهان مانده اثرها  
 معاصی زهر قهر است ونموده ❖ بکام نفس تو همچون شکرها  
 گزهر گاهست این دنیای فانی ❖ نماند مرد عاقل در گذرها  
 چو در پیش است مرگ ای پیر انصار ❖ تماشای جهان کن در سفرها  
 پوه سه! چي د پير انصار رحمة الله علیه مخاطب خپل خان دی رحمه الله تعالى.

پوه سه! چي شئ مصدر دی. (شاء) گاهی په معنا د فاعل راخي ای  
 الشائي نو شئ په دي معنا خدای پاک ته هم شامل دی لکه په دي آیت کي  
 (قل اي شئ اکبر شهادة قل الله). او گاهي په معنا د مفعول هم راخي  
 ای المشئ وجوده وهو الممكن کقوله تعالى: (خالق کل شئ) ای  
 الممكن. نو هم په دغه آیت کي په معنی مفعول دی د (یشئ) په دي آیت  
 کي يعني (ان الله على کل شئ قدير). او استثناء ته خدای پاک په دي  
 دوو آیتو کي ضرورت نسته لکه معتزله چي وايي. تفسير بيضاوي  
 والمظهري آخذاً منه کما لا يخفى.



## يَا أَيُّهَا النَّاسُ اعْبُدُوا رَبَّكُمُ

اي خلکو عبادت کوی د ترتیبوونکي ستاسي (چي خدای جل شانہ دی)  
**پوه سه!** چي دا خطاب الهي عام دی ټوله خلکو ته چي اهل د خطاب  
 وي، که موجود وي په وخت د خطاب او که وروسته پيدا کيږي الی يوم  
 القيامة.

**قانون:** هره جمع يا اسم جمع چي الف و لام د تعريف پر داخل وي دواړو  
 قبيلو ته شامل دی وعلی هذا جمعت الصحابة رضوان الله عليهم اجمعين.  
 ابن عباس رض وایي چي (يا ايها الناس) خطاب دی و اهل مکي ته او  
 (يا ايها الذين آمنوا) خطاب دی و اهل مديني ته، ولي چي په وخت کي د  
 نزول د آيت اهل مکه اکثر کافران وه او مسلمانان پکښي لږ وه، نو و  
 دوی ته خطاب عام چي مسلمانانو او کافرانو ته شامل دی په (يا ايها  
 الناس) وکړی او اهل مدينه چونکه اکثر مسلمانان وه، نو دپاره د اظهار  
 د شرف ددوی په (يا ايها الذين آمنوا) خطاب ورته وکړی. قاله المظهری.

**پوه سه!** چي دا آيت تر پای پوري دپاره د اثبات د توحيد الهي او د  
 اثبات د نبوت د عليه السلام راغلی دی. او الناس مسلمانانو، کافرانو او  
 منافقانو ټولو ته شامل دی.

حضرات مفسرين رح جميعاً وایي چي خدای جل سلطانه نو خلک په  
 (يا) د نداء حاضر کړه او په شرف د خطاب يي خپل مشرف کړه. او امر د  
 عبادت يي ورته وکړی، ددي کبله چي په عبادت الهي کي چټي امر او  
 نواهي ټولو ته شامل دي خامخا کلفه او مشقت پکښي سته، نو هغه



گُلفت يي په لذت او خوند د خطاب ددوى څخه پورته كړى لآن خطاب  
رب السموات والارض له لذة.

**فائدة:** چونكه كمامر (ناس) مشركينو، مهاجرينو، منافقينو او  
مسلمانانو ټولو ته شامل وو، نو مشركينو ته امر د توحيد فى العبادۃ  
وركوي او منافقينو ته امر د اخلاص په عبادت كي وركوي يعنى ترك د  
نفاق او مسلمانو گناه كارانو ته د توبې د عصيان څخه امر وركوي او  
مطيعانو مسلمانانو ته امر د ثبات او دوام پر اطاعت وركوي. نو لفظ د  
عبادت د كلم جامعہ څخه دى، هيڅ انسان ددې امر څخه خارج نه دى  
كمالايخفى. د عبادت تحقيق په تفسير كي د سورت فاتحي تير سو.

**دياد و خبره:** د عبادت معنا صرف تعظيم د ماسوى الله نه دى لكه  
وهاييه چي وايي. دوى وايي چي تعظيم د ماسوى الله عبادت دى او  
عبادت د غير د خداى عز وجل شرك دى، چي په عقیده ددوى د نړۍ ټولي ډلي  
بيله خپلي ډلي ټوله مشركان بولي. دا ددوى لوى جرئت دى.  
د احاديث مباركۀ د مطالعي څخه په ډاگه دا ثابته ده چي اصحابو  
كرامو رضي الله عنهم د آنحضرت صلى الله عليه وسلم بيحده لوړ احترام او لوى  
تعظيم كاوه بلكه خود وهاييان د خپلو اميرانو او ددوى د عقيدې د  
رهبرانو ډير غټ تعظيم كوي. بعضي شيخ الاسلام بولي، بعضي امام  
المسلمين بولي وهكذا. بلكه عبادت تعظيم د غير الله دى پر وجه  
مخصوصه. يعنى وضع د اشرف د اعضاوو چي مخ دى پر اخس د ځايو  
چي مخكه ده كماكن المشركون يفعلونه فى الجاهلية فى محضر آلهتهم  
من الاصنام. او هغه خبره چي وهاييان يي كوي چي يو شركت په الوهيت  
كي دى يعنى په وجوب الوجود او خالقيت او رازقيت وغيره كي دى هغه



شرك خو مشركانو د مكې هم نه كاوه. (ولئن سألتهم من خلق السموات والارض ليقولن الله) الى غير ذلك من الآيات الدالة على عدم شركهم فى الالهية.

او بل شرك فى العبادة دى چي هغه مشركانو د مكې كاوه او هغسي شرك په نامه مسلمانانو كي هم سته وهو تعظيم ما وراء الله عزوجل. موږ وايو: هو شرك خو دوه قسمه دى لكن شرك فى العبادت هغه دى چي مشركانو د مكې كاوه يعنى السجود للاصنام وهذا الشرك لاوجود له فى احد ممن يدعى الاسلام.

**افسوس :** دوى موږ ته په صرف تعظيم د مور او پلار يا استاد يا شيخ الطريقة كافران بولي. اودوى پخپله تعظيم د خپلو مشائخو تر موږ بالا كوي. البته بعضي جاهلان عوام وه خپل پيرته د عالم الغيوب عقیده او دوى پر هر شي قادر بولي. هغه موږ هم غلط بولو، بايد پوه كړه سي. او دمخه تر پوه كولو بايد په غشي د شرك نه وويشتل سي. او كه پس له نصيحتې او پوه كولو دوى بيا هم پر خپله فاسده عقیده مصر وي بيايي نو مشرك وبوله.

**فائدة :** علماء وايي چي عالم او ناصح چي هرڅو ښه عالم او ښه سړى وي تر موسى او هارون عليهما السلام خو يقيناً بالانسى كيداى. او عاصي گناه كار ه كه هرڅو بد سړى وي تر فرعون مدعي الربوبية خو حتماً بد نه وي. نو څه وخت چي خداى پاك موسى او هارون عليهما السلام فرعون ته د دعوت دپاره ور استوله نو دوى ته يني داسي وويله : (وقولا له لينا الآية).



**پوه سه!** چي خداى جل سلطانه امر د عبادت مربوط په (ربكم) سره وگرځاوه ددي سببه چي تربيه خو نعمت دى او شكر د منعم عقلاً لازم دى نو بايد عاقل د منعم حقيقي حق د تربيه ور اداء كړي او دده وه حكم ته غاړه كښيرېدي.

الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ<sup>٢١</sup>

هغه خداى او رب چي تاسي يي پيدا كړي ياست (يعني د نيست څخه و هست ته را ايستلي ياست) او هغه كسان يي پيدا كړي دي چي تر تاسي دمخه وه شايد تاسي به د عقل څخه كار واخلي ( اوپوه به سئ او خپل معبود حقيقي به وپېژنئ، نو به دهغه عبادت وكړئ)

**پوه سه!** چي دا موصول صفت دى د (ربكم) دپاره د تعظيم د رب او تحليل د عبادت د رب ﷻ. او د خلق ترجمه روح البيان او مظهري دواړو په پيدا كولو د شي بيله دمخه مثاله دهغه. او د (الذين من قبلكم) ترجمه روح البيان په (أُمَم سابقه) سره كړي ده. نو (من قبلكم) صله د (الذين) او (من) جاره متعلق په محذوف پوري دى. يعني (كانوا من قبلكم) لکن پر دي تقدير ترجمه د خلق چي ذكر سوله د مفعول سره د (خلقكم) سمون نه خوري، ولي چي أُمَم سابقه خو مثل زموږ د امت وه يعني انسانان وه. او مظهري ترجمه د (الذين من قبلكم) په هغه مخلوق سره كړي ده چي تر انسانو دمخه خداى جل جلاله پيدا كړي لكه ملائكه او جن وغيره. نو پر دي تقدير د (كُم) اول څخه ټوله بني نوعه د انسان مراد ده. نو پر دواړو مفعول د خلق په معناى مذکور سره صحيح دى.



**سوال :** نجات وايي چي صله د موصول بايد داسي جمله وي چي مخاطب په خبر وي . نو مسلمانان مخاطبين كه په دغه صله علم لري مشركان خويي نه پر لري؟

**جواب :** مشركان هم دغه خلق مني لقوله تعالى : (ولئن سألتهم من خلق السموات والارض ليقولن الله) بلكه د (خلق الانسان) نسبت هم مشركانو و خداي جل جلاله ته كاوه. كه څوك آيات قرآنيه مطالعه كړي نو د مشركانو اقرار په خالقيت د خداي جل شانۀ د ټولو كائناتو دپاره به پكښي وويني. او بالفرض والتقدير كه مشركان په خالقيت د خداي ﷻ اقرار هم ونه كي بلكه منكره وي، لکن چونكه دلائل د خالقيت د خداي جل شانۀ ډير واضح دي كه دوى لږ فكر پكښي وكړي نو دوى به هم اعتراف په خالقيت د خداي ﷻ وكړي. نو دا تمكّن ددوى پر علم د خالقيت د خداي قائم مقام العلم يي وگرځاوه او جمله د (خلقكم الآية) صله د موصول يي راوړه . فتدبر!

درويش وايي چي مشكل اعراب او معركة الآراء اعراب د (لعلكم تتقون) دى. نوزه به حتى الوسع كوشش وكړم چي ددي اعراب حل او حاصل ورونو طالبانو او وطنوالو ته وړاندي كړم . ومن الله التوفيق.

قاضي البيضاوي رحمته الله عليه وايي چي بعضي مفسران رح ودي ته تللي دي چي (لعل) په معنى د (كى) تعليلي دى. او دا تحليل دى د خلق . نو معنا داده (خلقكم لكى تتقون) كما فى قوله تعالى (وما خلقت الجن والانس الا ليعبدون). يعنى په دي آيت كي خو تصريح په تحليل د خلق الجن والانس په عبادت سره سوي ده. بيضاوي رحمته الله عليه وروسته ويلي دي (وهو ضعيف اذ لم يثبت مثله فى اللغة) لكن دا تضعيف د بيضاوي رحمته الله عليه بي خايه دى. د



تفسير بيضاوي شارحان وايي چي دا تفسير په ډيرو آياتو حضراتو مفسرينو رح كړى دى. او علماء د نحوي هم په دغه تصريح كړي ده، يعنې چي (لعل) په معنا د (كئ) ثابت دى. او دوى استشهاد په اقوالو د فصحاء العرب كړى دى.

**پوښتنه:** چي علماء وايي چي افعال د خداى جل سلطانه معلل بالاغراض نه دي. نو څرنگه به صحيح وي چي (لعل) په معنا د (كئ) تعليلي دى او دا تعليل د (خلقكم) به وي.

**جواب:** اول په قرآن كې تصريح په تعليل د خلق سوي ده كما في (وما خلقت الجن الآلة)، نو څرنگه انكار د تعليل څخه د افعالو د خداى ﷻ صحيح دى؟

دوهم علامه عبيدالله په شرح كې د تنقيح الاصول او نور محققين رح د فن الاصول هم وايي چي حق په مسئله كې د تعليل د افعالو د خداى ﷻ داده چي د انزاع په تعليل او عدم تعليل كې نزاع لفظي ده، ولي كه تفسير د علت او غرض په دي سره وكړه سي چي په هغه سره فاعل كامليري او فائده وه فاعل ته راجع وي، نو دا په باره د خداى ﷻ كې ممتنع دى لانه تعالى تام الفاعلية دى او هيڅ شي ته محتاج نه دى. هغه علماء چي تعليل نه وايي دهغو دغه معنا د غرض څخه مراد ده. او كه د علت تفسير په حكمت او فائده سره وسي چي پر فعل د خداى جل شانه مرتبيري فلاشبهه فى وقوعها لأن افعاله تعالى مُعلَّلة بمصالح العباد عندنا قال تعالى: (أفحسبتم أنما خلقناكم عبثاً الآلة)



سيبويه وايي چي (لعل) دپاره د ترجی دی. نو پوه سه چي (لعلکم تتقون) يا حال دی د فاعله څخه (أعبدوا) ای راجين الوقاية من عذاب الله يعني رجا راجع وه عابدينو ته ، نه وه خدای جل شانه ته .

**سوال :** عابدين چي عبادت هم وکړي او اوامر الهي ته پوله پرځای کړي او د منهياتو څخه پرهيز وکړي بياخو به نو يقيناً متقين وي، نو د رجاء څه معنا ده؟

**جواب :** ايمان په مابين کي د خوف او رجاء دی او هيڅ عابد، زاهد، سالک او صالح ته دا نه بنائي چي په خپل عبادت او زهد او سلوک دي وغوليرې او پر ځان دي د متقي يقين وکړي کيف وحقيقت التقوى وهو التبرء من كل شئ سواه تعالى اليه تعالى وهو منتهى درجات السالكين والعابدين والزاهدين بل غاية امر السالك والعابد الرجا الى رحمته تعالى كما قال الله تبارك وتعالى في حق العابدين: (يدعون) اي يعبدون (ربهم خوفاً وطمعاً) ثم بين جل جلاله الخوف والطمع بقوله تعالى: (يرجون رحمته ويخافون عذابه) صدق الله العظيم.

او يا جمله د (لعلکم تتقون) د مفعول څخه د (خلقکم) وما عطف عليه حال.

**پوښتنه :** نو پر دي تقدير خو رجاء حقيقتاً نه د متکلم چي خدای جل شانه دی ممکنه ده. لان الترجی لايحصل الا عند الجهل بعاقبة الامور وهو محال على الله عزوجل کما هو المجمع عليه في جميع الاديان والمذاهب ولا يتصور الترجی الحقيقي عن المخاطبين وقت خلقهم ، ولي چي دوی په



وخت د خلق اهل د رجاء نه وه کما لا يخفى . و اشار القاضى البيضاوى رحمته الله عليه الى دفع هذا الاشكال بقوله على معنى **اِنَّهُ خَلَقَكُمْ وَمِنْ قَبْلِكُمْ فِى صُوْرَةٍ مِّنْ يُرْجٰى مِنْهُ التَّقْوٰى**) ولي چي امر د تقوى راجح دى ولي اسباب يي جمع دى او بواعث يي نهايت ډير دى .

درويش وايي چي حاصل ددي جواب دادى چي خداى ج د مكلفينو هغه كارونه كړي دي، كه غير د خداى ج ددوى سره كړي واى نو به داسي معلوميدلاى چي دهغه غير اميد او رجاء د حصول د مقصود لري، يعنى خداى جل شانه ودوى ته قدرت پر خير او شر ور كړى وو. او عقول هادي يي ور كړي وه . وازاح يعنى زائل كړي وو خداى ج عذر د نقصان د عقولو ددوى په را استولو د انبياء عليهم السلام او په انزال د كتب الهي هادي وه. و **مَحْصُولُ الْجَوَابِ اَنَّهُ شَبَّهَ فِعْلَهُ تَعَالٰى بِهِمْ بِفِعْلِ الْمُرْجٰى فَاُسْتَعْمَلَ فِيهِ حَرْفَ التَّرْجٰى وَهُوَ لَعَلَّ** .

**فائدة :** فى اعراب الآية صاحب كشاف علامة زمخشرى په خپل تفسير كي او قاضى ثناء الله په تفسير مظهري كي او په روح البيان كي ټوله دا وايي چي (لعل) دپاره د اطماع دى يعنى چي خداى جل شانه خپل بندگه په طمع كوي د تقوى وروسته ټوله دا وايي چي (اطماع) دخداى ج دخوا واجب وي حصول د مقصود لان الكريم لا يطمع غيره الا فيما يفعل .

درويش وايي چي پر دي خبره يو دقيق سوال وارد يږي چي قاضى ثناء الله رحمته الله عليه په دي قول سره په هغه سوال تصريح كړي ده. **قُلْتُ اِنْ كَانَ كَذٰلِكَ لَزِمَ وُجُودُ التَّقْوٰى مِنَ النَّاسِ كُلِّهِمْ وَلَيْسَ كَذٰلِكَ اَنْتَهٰى** . يعنى كه اطماع دخداى ج دخوا واجب الحصول واى نو بايد تقوى د ټولو خلگو



څخه پيدا وای او دغسي نه ده، ولي په انسانانو کي کافران سته او په انسانانو کي گناه کاران سته.

درويش وايي چي قاضي ثناء الله ددي سوال په جواب کي يو د تکلف سره مخامخ جواب راوړی دی. عاصي خو نه په پوهيږي، تاسي يي وگورئ او مطالعه يي کړی شايد په پوه به سي. والله اعلم بالصواب واليه المرجع والمآب ومنه الهداية والتوفيق وهو المسئول عنه في كل مضيق ومشكل.

درويش وايي چي لفظ د لعل په قرآن مبارك کي ډير ځايونه راځي خو جامع بيان يي دغه دی چه درويش دلته بيان کړی، نو په هر ځای کي چي (لعل) راسي بايد ودي جامع بيان ته رجوع وکړه سي او آئنده په هر ځای کي طمع د تفصيل به نه سره کوو.

الَّذِي جَعَلَ لَكُمُ الْأَرْضَ فِرَاشًا وَالسَّمَاءَ بِنَاءً

هغه خدای ﷻ چي گرځولی ستاسي دپاره مخکه لکه فراش اواره او گرځولی يي دی آسمان بناء (يعني لکه قبه او بام)

پوه سه! چي (جعل) په معنا د (صَيَّر) دی چي دوه مفعوله غواړي. اول مفعول يي (ارض) دی او دوهم مفعول يي (فراشاً) دی او لام د (لکم) دپاره د نفع دی وعلى هذا فقس والسماء بناءاً.

او لام تعريف په (سماء) کي دپاره د جنس دی او (سماء) يوه او ډير ته ويل کيږي. او مخکي ته (فراش) ويل په دي اعتبار دي چي ځای د قرار او سکونت دی نه داسي دی لکه اوبه او نه داسي دی لکه ډبري چي بيا



نو قابل د قرار او سکونت به نه وای او (بناء) په اصل کې مصدر دی. مراد ځنډي مېني ده.

**پوه سه!** چي (الذي جعل) آه دوهم صفت دی د (ربکم) اويا مبتداء ده، جمله ده (فلا تجعلوا) يي خبر دی. او يا محلاً مرفوع دی (هو) مبتداء ورسره محذوفه ده او يا منصوب دی اعني ورسره محذوف دی چي په اصطلاح د نحاتو يي مرفوع علی المدح او يا منصوب علی المدح بولي. **فائدة:** قال اهل اللغة: چي مخکه بساط العالم ده چي تخمیناً پر درو ۳ ربعو يي بحر محیط راگرځيدلی دی او يوه ربعه يي دپاره د حيواناتو او نباتاتو سره د خرابو مخکو او غرو خالي ده.

**سوال:** حکماء وايي چي مخکه کروي ده. ايا کرويې او فراش منافات نه سره لري؟

**جواب:** د حکماوو مراد علی مافی کتبهم کرويې حسي دی. يعني که څوک د آسمان څخه مخکي ته فرضاً وگوري، نو به گره په خيال کې ورسې، نو فراش والی بلکه غرونه او غاري و کرويې حسي ته د مخکي تاوان نه رسوي. په کتابو کې د هيئت وايي چي د ترټولو د لوی غره چي جبل نهاوند يي بولي نسبت وه قطر ته د مخکي لکه نسبت د اوومي حصي د اوربشي دپاره وهغه کري ته چي قطري يي يو گز وي. والتفصيل فی شرح الچغيني کذا قال البيضاوي رحمه الله وروح البيان والتفسير الكبير وغيرها **پوه سه!** چي آسمان لکه گنبد ده پر مخکه باندي. درویش وايي چي روح البيان د تفسير د ابی الليث رحمه الله څخه داسي نقل کړي دي: والسماء



الدنيا ملتزقة اطرافها على الارض انتهى. يعني د اول آسمان اطراف جوت دي په مخکه پوري. پر دي خبره دا سوال وارد يږي چي هرڅو چي طياره شرقاً يا غرباً يا جنوباً يا شمالاً سفر کوي، آسمان هغونه لوړ دی لکه چي دهغه ځايه څخه چي لوړ وو چي طياري سفر شروع کاوه او هيڅ د آسمان اطراف په مخکه پوري مېنښتي نه دي.

**والجواب :** چي د ابوالليث رحمته الله عليه مراد التزاق حسي دی يعني هرځای په سترگو د خلکو کي داسي ور ځي چي د آسمان اطراف په مخکه پوري مېنښتي دي. ولاريب انه كذلك في كل اطراف الارض وليس مراده الالتزاق الحقيقي.

## وَأَنْزَلَ مِنَ السَّمَاءِ مَاءً

او راتوی کړي خدای جل جلاله د آسمان څخه اوبه

**پوه سه!** چي په قرار د احاديثو نبويه صلی الله علیه و آله وو د باران اوبه د آسمان څخه پر وريځ راتويږي او د وريځي څخه پر مخکه راتويږي. درویش وايي چي ددي خبري پوره تحقيق وړاندي تيرسو فتدکر.



# فَاَخْرَجَ بِهِ مِنَ الشَّرَائِرِ رِزْقًا لَّكُمْ

او بيا خداى ﷻ را ايستلي دي بعضي د ميوي په سبب د باران د اوبو  
دپاره د رزق ستاسي

**پوه سه!** چي په دي آيت كي رد دى پر حكماوو چي هغه وايي چي ټوله  
بارانونه د طبقه زمهريره څخه د هوا اوري. وقدمر بيان ذالك.

**فائدة:** د ثمراتو څخه صرف هغه شيان چي د ميوو په نامه متعارف دي  
مراد نه دي، بلكه مراد ټوله داني لكه غنم، اوربشي، جوار، ورجي وغيره  
او ټوله متعارفي ميوي لكه انگور، انار، سيب او نور ټوله فواكه دي.

**فائدة:** خداى جل شانه په مخكه كي قوت منفعله ايښى دى اوپه اوبو  
كي قوت فاعله ايښى دى چي ددغو دوو د اجتماع څخه حبوب او ثمار او  
فواكه زيږي. گويا په مابين كي د آسمان او مخكي شبه د عقد نكاح سته  
يعني د آسمان څخه شبه د مني انساني راكښته كيږي او په اعماقو كي د  
مخكي چي شبه د رحم انساني لري جمع كيږي او ددي څخه نباتات من  
الحيوان والثمار والحبوب وغيرها چي شبه د اولاد لري پيدا كيږي او دا  
ميوي وغيره انسانانو او حيوانانو ته دپاره دپاره د رزق ماکول گرځي، نو  
بايد خلگ خصوصاً قرآن د خداى ﷻ وه خالقيت او قادريت او رازقيت او  
رحمت عامه او اعتقاد ته غاړه كښيږدي او دهغه عبادت د وحدانيت  
دلاري وكړي.

**فائدة:** اول (من) ابتدائيه دى يعني ابتداء د اوبو د آسمان څخه دى او  
دوهم (من) تبعيضي دى او تنكير د (ماء) هم دپاره د تبعيض دى. او د



(رزقاً) تنوين او تنكير هم دپاره د تبعيض دي. او (ثمرات) كه څه هم معرفه دي لکن چونكه په مابين كي د دوو نكيرو چي (ماءً او رزقاً) دي په معنا د (بعض الثمرات) دي. وهذا هوالموافق للواقع، ولي چي د آسمان څخه ټولي اوبه نه دي نازلي سوي. او ټولي ميوي په اوبو د باران هم نه دي عالم وجود ته راوتلي. لان الجنات فيها من الثمار مالا عين رئت ولا اذن سمعت ولا خطر على قلب بشر او ټوله مرزوق ميوي هم نه دي، غوښي شيدي وغيرها هم مرزوق دي.

## فَلَا تَجْعَلُوا لِلَّهِ أَنْدَادًا

نو تاسي مه ګرځوي خدای ﷻ لره امثال (په عبادت كي چي تاسي دهغو هم عبادت کوي لکه د خدای ﷻ او (ند) په معنا د ضد هم راغلي دي. خدای ﷻ لره نه مثل سته او نه ضد)

قال الشاعر:

اتيماً تجعلون الى نداءً ❦ وماتيمٌ لذي حَسَبٍ نديدٌ

**فائدة:** خدای جل سلطانه اول خلق يعني ناس په عبادت سره خپل امر ګړه. بقوله: (ياأيهاالناس اعبدوا ربكم) او علت د امر بالعبادة يي هم ذکر کړي يعني ربكم الذی خلقکم الآية. اوس يي بيا جمله د نهی د (فلا تجعلوا) آه پر هغه امر عطف کړه بالفاء تنبيهاً على ان اسباب الامر بالعبادة هي اسباب النهی عن اتخاذ الانداد شبراً بشبر.



# وَأَنْتُمْ تَعْلَمُونَ ﴿٢٢﴾

او تاسي هم پوهيږئ (چي خداى لره مثل نسته)

**پوه سه!** جمله د (وانتم تعلمون) حال د ضمير څخه د (فلاتجعلوا) او (تعلمون) منزلة منزلة اللازم دى اى انتم من اهل العلم او يامفعول محذوف دى اى انتم تعلمون ان خالق هذه الاشياء واحد. حتي چي تاسي اقرار هم په كوى. (ولئن سألتهم من خلقهم ليقولن الله) نو تاسي ولي شريك فى العبادة ده لره وياست. شاعر وايي:

ابرو مه وباد خورشيد و فلك در كار اند: تانوانى بكف آمرى وبغفلت نه خونړى  
 اين همه انر بهر تو سرگشته وفرمان بردارند: شرط انصاف نباشد كه توفريمان نبري  
**فائدة:** په حديث كي د وصيت د عليه السلام وه معاذ رضي الله عنه چي حاصل يي  
 دادى چي خداى عز وجل اوه آسمانونه پيدا كړي دي او دهر آسمان دپاره يوه  
 ملكه (بواب) يعني د دروازي ساتونكي هم پيدا كړي ده، نو (كرام  
 كاتبين) يعني حفظه د بعض بندگانو بڼه بڼه عبادتونه پورته كوي ترڅو  
 چي جناب الهي ته يي ورسوي او ددي عملو لكه د لمر داسي رڼا وي. نو  
 ملك بواب د اول آسمان ورته ووايي چي ددي عملو د پورته كيدو اجازه  
 نسته. زه خداى عز وجل امر كړي يم چي دهغه سړي عمل چي غيبت د  
 مسلمانانو كوي مي راپريږده. داغه سړى صاحب الغيبت وو. سعدى رحمه الله عليه  
 وايي:

نربان آمد انر بهر شكر وسپاس: بغيت نگر داندش حق شناس



درويش وايي چي حديث مذکور چونکه ډير طويل وو، نو به يي زه  
اختصاراً مقصود ځايونه درته ذکر کړم.

عليه السلام وايي چي حفظه کرام رض د يوه بل سړي ښه ښه عملونه،  
روژي، لمونځونه، صدقات تر اول آسمان تير کړي. د دوهم آسمان ملک  
بواب يي راوگرځوي او حفظه ته ووايي چي په دغو عملو دغه سړي چي دا  
عملونه يي کړي پر مخ يي په ووهي. زه خداي ﷻ ددي دپاره مقرر کړي  
يم چي هغه عمل چي دپاره د عرض الدنيا چا کړي وي. ماته يي مه  
راپريږده او ددي سړي عمل د جمع اوري ددنيا وو. ما دپاره نه وو.

چه زړنا درميانت چه دلقي \* که در پوشی انر بهر پندامر خلق  
خلاصه داچي په دريم آسمان کي د متکبر عمل راگرځول کيږي چي پر  
خلکو به يي کبر او لويي کوله. سعدي شيرازي رحمته الله عليه وايي:

فروتن بود هوشمند گرين \* نهد شاخ پر ميوه سر بر زمين  
او په څلرم آسمان کي اعمال د صاحب العجب يعني خود بين مفتخر  
راگرځول کيږي.


چو مروي بخدمت نهی بر زمين \* خدام را ثنا گوی و خود مرا مين  
او په پنځم آسمان کي اعمال د حاسد سړي راگرځول کيږي، چي حسد  
د اهل علم سره کوي. سعدي رحمته الله عليه:

عقبه زرين صعب تر درم راه نيست \* ای خنک آن کس حسد همراه نيست  
او په شپږم آسمان کي اعمال د هغو انسانانو راگرځول کيږي چي پر  
چا به يي رحم نه کاوه او دبل په ضرر به خوشحال وو.

مرحم خواهی رحم کن بر اشکبار \* مرحم خواهی بر ضعيفان رحم آر  
او په اووم آسمان کي عمل د ریاکار او شهرت پسنده راگرځوي.  
بروی و مریا خرقه سهلست دُوخت \* گرش با خدا در فروشی نکوست



قال عليه الصلوة والسلام ويصعد الحفظة بعمل عبد من زكاة و صوم و صلاة و حج و عمره و خلق حسن و ذكر الله. او د گردو آسمانو ملكي ورسره همراه وي، حجابونه ټوله پورته سي او ملكي دشاهدي دپاره و حضورته دخداى جل سلطانه و دريري. نو خداى جل و رته وايي چي تاسي خو پر ظاهر عمل د بندگانو رقيب او مقرر ياست. د زړو د حال مالك زه يم. ددغه عامل په دغو عملو كي مقصود زه نه وم، بلكه د بل چا دپاره يي كول. فعليه لعنتي، نو ملكي ټولي ووايي: عليه لعنتك فتلعنه السموات السبع ومن فيهن.



چونكه كافران دمكي به آنحضرت ﷺ په نبوت نه، بلكه گاهي به يي شاعر باله او گاهي گاهي به يي كاهن باله او گاهي به يي مجنون باله او گاهي يعلمه البشر باله او دغه دوى قرآن مبارك كلام الهي نه باله، بلكه گاهي شعر گاهي كهانت باله. نو پس له دي خداى جل و خيل توحيد په دلائلو ثابت كړى. كه دوى قناعت پر كاوه او كه يي نه پر كاوه. اوس خداى جل سلطانه د كفارو نه طريقه د پيژندلو د حقيقت د قرآن كريم يعنې انه من الله تعالى دى او طريقه د پيژندلو د آنحضرت ديني برحق والى بيانوي او داسي وايي:



## وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا

او که چیري تاسي په شک کي یاست په هغه کتاب چي موږ نازل کړی  
پر بنده خپل (یعني محمد علیه السلام)

**پوه سه!** چي کلمه د (نزلنا) په تشدید د زاء د بابه د تفعیل دی. او معنا یي نزول د شي دی نجماً نجماً، سورة سورة، آية آية، چي دغسي نزول دوی په شک کي اچولي وه او دوی به ویله: (لَوْلَا نُزِّلَ عَلَيْهِ الْقُرْآنُ جُمْلَةً وَاحِدَةً) یعنی لکه پر موسی تورات او پر عیسی انجیل علیهما السلام. او دوی به ویله چي نجماً نجماً جوړول کار د شاعرانو دی. نو خدای جل شانہ ددوی سره د نجماً نجماً پر طریقه بحث او تحدی ورسره وکړه ترڅو چي ددوی هغه شبهه زائل سي.

**فائدة:** قرآن مبارك هم په تنزیل سره چي ذکر سو موصوف دی، ولي په ۲۳ کاله زمانه د نبوت کي د علیه السلام نجماً نجماً پایه او تکمیل ته رسیدلی دی.

او په انزال سره موصوف دی او معنا یي نزول دی دفعتاً واحداً ده ولي چي قرآن کریم د لوح محفوظ په شپه د قدر وبيت العزة ته په یوه وار راوپه سوی دی او دهغه خای خخه بیا نجماً نجماً بحسب المصالح مخکي ته راغلی دی.

**فائدة:** خدای پاک تصدیق د جمله په (ان) شرطیه سره وکړی چي د شک په خای کي مستعملیږي او سره دد چي انکار ددوی خو مُحقق وو.



**تنبيه :** په پُر دي وکړه چي قرآن مبارك په سبب د وضوع البرهان خود محقق انکار ځای نه دی. غایة الامر د فرضاً شک ځای له کبله وي او ازاله د هغه هم په دي ډول وکړی چي رابه سي. وهذا بعينه هو الوجه فی ذکر لفظ الشک دون الانکار مع ان الموجود فيهم هو الانکار.

**فائدة :** د آنحضرت ﷺ په باره کي يي لفظ د (عبدنا) ووايه. (رسولنا، نبينا و امثالها) يي نه ووايه، ولي علماء په يوه خوله وايي چي د نبي په اوصافو وصف د عبوديت تر رسالت بلکه تر ټولو اوصافو بهتر او شريف دی، ولي چي په عبوديت کي توجه د مخلوقه وه خالق ته ده. بخلاف الرسالة. او اضافت وضمير ته دپاره د شريف د مضاف دی. او بل عبوديت اظهار د عجز دی، ولي چي اصل معنا د عبد مریي دی، ځکه بايزيد بسطامي قدس سره وايي: په خطاب کي د خدای جل سلطانه: چار چيز آورده ام شاها که در گنج تو نیست نیستی و حاجت عجز و گناه آورده ام

**فائدة :** حکمت الهي په نزول کي د قرآن کریم نجماً نجماً لا دفعتاً دادی چي د آنحضرت صلی الله علیه وسلم شان د نورو انبياء عليهم السلام څخه جلا وو، ولي چي عليه السلام نبي امي وو يعني خط و کتابت يي نه وو زده، نو د نجماً نجماً په نازلیدو کي عليه السلام ته حفظ د قرآن آسانه وو. بخلاف سائر الانبياء عليهم السلام.



# فَاتُوا بِسُورَةٍ مِّمَّنْ مِثْلِهِ

نو تاسي راتگ وکړی په یوه سورت د مثله څخه دده.

**سوال :** اتیان په مثل سره د سورت قرآني خو محال دی او امر خو امکان د مامور به غواړي؟

**جواب :** دا امر تعجيز دی يعني دپاره د اظهار د عجز د کفارو، نو د امر امکان د مامور به نه غواړي.

**پوه سه!** چي سورت په لغت کي د ښار دیواله ته وايي، نو چونکه دیوال د ښار محیط پر څو دُورو او سرايو باندي دی، نو په دي مناسبت چي سورت يو طائفه د آیات قرآنيه وو چي اول او آخريي په توقيف د صاحب الشريعة معلوم وي. نو که سړی يو څو آيته د سورت بقره سره يو ځای کړي، هغه ته سورت نه وايي، ولي چي توقيفاً اول او آخر نه لري. او بعضي مفسرين وايي چي سورت په لغت کي شرف او رتبي ته وايي، نو سورت قرآني هم شرف لري. او قاري ته هم شرف ور په برخه کوي.

**پوه سه!** چي (فاتو بسورة) جواب دی. او مراد د سورت څخه هغه کوچنی سورت دی چي دي آيت قُصار وي.

**پوه سه!** چي په نيز د اکثرو مفسرينو روح (من مثله) صفت د سورت دی ای (کائنة من مثله) او کلمه د (من) دپاره د تبعيض ده يعني بعض د مثله څخه او يا دپاره د مثلث (ای سورة مماثلة)



او د اخفش رحمۃ اللہ علیہ په نیز کلمه د (من) زائده ده ای سور مماثلة للقرآن. او ضمیر د (مثله) راجع دی (وما نزلنا) ته یعنی (القرآن العزیز)، نو معنا د آیت داسې ده چې تاسې راتګ وکړی په مثل د سورت قرآني یا د قرآن په بلاغت او په نظم حسن کې یعنی که چیرې دا خبره ستاسې صحت لري چې قرآن کلام البشر دی یعنی علیه السلام یې د خانه جوړوي، نو تاسې خو هم عرب یاست، بلکه بلغاء هم ځانونه بولي، تاسې مثل د سورت د قرآن و میدان ته د معارضة القرآن راوړی.

**سوال :** قرآن پاک لره خو مثل نسته، ولي قرآن کلام الله او صفت الله او وحی دی. فکما لامثل له فی ذاته ولا مثل له فی صفاته فكيف يصح (فاءتوا بسورة من مثل القرآن؟

**والجواب :** ان الکلام ورد علی زعمهم لانهم كانوا يقولون لوشننا لقلنا مثل ذالك. کذا لك فی التفسير التيسير.

او بعضي مفسرين رح وايي چې ضمير د (منه) راجع دی و (عبدنا) ته، نو (من) دپاره د ابتداء دی فقط ای بسورة کائنة من مثل عبدنا يعني چې بشر دي وي او أمي دي وي او خط او کتابت دي يي نه وي زده او تعليم دي هم نه وي کړی. قال البيضاوی ووافقہ المظهری : چې ضمير (وما نزلنا) ته راجع کول يعني قرآن ته ډیره ښه وجه ده. ترڅو چې دهغه آیت سره برابر سي چې په بل ځای کې د قرآن راغلی دی. (فأتوا بسورة من مثله)، ولي په هغه آیت کې خو حتماً ضمير و (مانزلنا) ته راجع دی لعدم ذکر عبدنا هناك.



او بل سبب د حسن داده چي د سره څخه خو کلام په قرآن کي دى  
يعني (ان کنتم) په (عبدنا) کي خو خبره نه ده. نو بايد نظم نسي سره جلا.  
او بله وجه د حسن داده چي قرآن خو معجز فى ذاته دى، نه نسبت وه  
عليه السلام ته لقوله تعالى: (قل لئن اجتمعت الانس والجن على ان  
ياتو بمثل هذا القرآن لا يأتون بمثله) يعني ته کافرانو ته ووايه که چيري  
سره جمع سي انسانان او پيرانيان پر دي باندي چي دوى دي راتگ په  
مثل ددي قرآن وکړي، راتگ به ونه کي په مثل د قرآن. دا وه حاصل د  
بيضاوى. او روح البيان او تفسير مظهري او د نورو تفاسيرو هم. وبالله  
التوفيق.

وَادْعُوا شُهَدَاءَكُمْ مِّنْ دُونِ اللَّهِ إِن كُنْتُمْ صَادِقِينَ ﴿٢٣﴾

او دعوت ورکړئ (يعني کهمک وغواړئ) د شاهدانو څخه ستاسي، يعني  
خدایان ستاسي چي تاسي يي عبادت کوي او داهم تاسي دعوى کوي  
چي دغه زموږ خدایان به زموږ دپاره شاهدي اداء کوي په ورځ د قيامت  
چي تاسي پر حق دين واست. يعني که قيامت بالفرض وو (وإلا فهم  
يُنكرون القيامة حيث قالوا مَنْ يَجِئُ الْعِظَامُ وَهِيَ رَمِيمٌ) او يا حاضران د  
مجالسو راوغواړئ (من دون الله) يعني ماسوى د خدای ﷻ چي تاسي ته  
شاهدي اداء کړي چي دغه کتاب يا سورت چي تاسي جوړ کړى دى  
مثل د قرآن دى. او داسي به نه وایاست چي خدای شاهد دى چي  
زموږ جوړ کړى کتاب يا سورت مثل د قرآن دى، ولي دا وينا عادت د  
عاجز فى المناظرة ده. که چيري تاسي صادقان ياست، چي قرآن مبارک  
کلام البشر دى. جواب د شرط محذوف دى چي ماقبل دلالت پر کوي.



**پوه سه!** چي شهداء جمع د شاهد ده په معنا د حاضر او ناصر. او شاهدي ادا کونکى دا دري سره معناوي دلته صحيح دى. او من دون الله متعلق دى په (أدعوا) سره فالمعنى ادعوا متجاوزين الله.

هر څوک چي وي دپاره د کهمک په معارضه کي د قرآن يا راوغواړئ حاضران د مجالسو ستاسي يعني ستاسي رئيسان او اشراف ستاسي ددي. ددي معارضة القرآن دپاره، يا راوغواړئ هغه کسان چي ستاسي دپاره به يي په مهماتو کي شاهدي اداء کوله. او يا راوغواړئ هغه کسان چي ستاسي سره په وخت د عجز کهمک کاوه ترڅو چي په معارضة القرآن کي هم کهمک درسره وکړي. او که (من دون الله) متعلق د (شهداء) وو سره سي، نو مراد ځنډي ددوى بتان دي.

**فائدة :** ماده د شاهد يعني شين او هاء او دال دپاره د حضور ده لکه په معانى مذکوره په ټولو کي چي حضور سته او ددي کبله شهيدفى سبيل الله ته شهيد وايي چي ملائکه ورته حاضرېږي. او يا هغه شى چي د اميد ورته درلودى، هغو ته دى حاضرېږي لکه جنت او نعمي دجنت کما جاء فى الحديث الصحيح النبوى ﷺ.

**پوه سه!** چي په دي آيت کي اشاره ودي ته ده چي (عاجز) دى. د عاجزه څخه کهمک په مهماتو کي ددين او ددنيا نه غواړي، بلکه په حوائجو کي د متعال خداى جل سلطانہ څخه مدد غواړي الذى لا يعجز عن شئ ولا يثقله شئ ولا يخل فى جنبه بل هو ارحم الراحمين، نو يا الله يا الله جل جلالك وعظمت قدرتك وعم احسانك. زما عجز او بي علمي ترما تاته بڼه معلومه ده. او زما عشق او محبت او حرص د تفسير سره د قرآن



الکریم هم تاته معلوم دی. نو یا ارحم الراحمین ا زما عمر دونه را اوږد کړي سره د صحت او عافیته او توفیق سره چي زه دا تفسیر قرآني پای ته ورسوم. ټوله موانع جسدی و دماغی وغیره د درویش څخه دفع و لري چي زه دغه تفسیر په صحت او خوش حالی وپایه او تکمیل ته ورسوم.

د درویش عقیده خو اوس داده چي که دغه تفسیر پای ته ورسیدی او پر (والناس) باندي ودریدی، نو که په هغه کړي فرضاً زه ملک الموت په سترگو ووينم چي د قبض الروح دپاره حاضر دی، انشاء الله دونه مهلت او فرصت به ځنډي ونه غواړم چي زه به یو وار تر خونه سر وپاسم او اهل البيت ته به ووايم دخدای په امان. بلکه که دهشت د مرگ دامن گیر نسو داسي به ورته ووايم: کما قال المولوی الرومی رح فی المثنوی

پیشتر آ پیشتر آ جان من \* پیک در حضرت سلطان من

اللهم اجب دعائي يا مجيب الداعين. دجمعي شريفی ورځ د ذوالقعدة ۱۴۲۴ هـ ق ده سحر تر لمانځه وروسته.